



మల్లాది సుబ్బమ్మ.

మహిళోద్యమ కార్యకర్త, వక్త, బహు
గ్రంథకర్త, అభ్యుదయ వివాహ వేదిక
డైరెక్టరు, మహిళాభ్యుదయ సంస్థ పెళ్ళి
డెంటు, వైవాహిక కుటుంబ సలహా
కేంద్ర సెక్రటరీ సంఘ సంస్కరణా,
మహిళాభ్యుదయా లే జీవగ్రంథాలుగా గల
సుబ్బమ్మగారు బాల్య వివాహం వల్ల
విద్యా విజ్ఞానాలెరుగని సామాన్య గృహి
ణిగా, మూఢాచారాల ముసుగులో,
అజ్ఞాన విషవలయంలో 36 సం॥ జీవి
తాన్ని నష్టపోయారు. ఈమె పుట్టినిల్లు,
మెట్టినిల్లు సనాతన, సాంప్రదాయాలకు
నిలయాలు. తనలో రగులుకొన్న జిజ్ఞాస
వల్ల పట్టుదలతో 38వ ఏట మెట్రిక్,


పి. యు. సి. చదివి బి. ఏ., చేసారు. స్త్రీ విమోచనకు ప్రాముఖ్యత నిచ్చారు.
అడపిల్లల అగచాట్లకు వ్యధచెంది తనకున్న హేతువాద దృక్పథంతో కులాం
తర, మతాంతర, వరకట్నరహిత వివాహాలకు ఒక వేదిక స్థాపించారు. వివిధ
అత్యాచారాలకు బలిఅవుతున్న అబలల రక్షణకొక సలహా కేంద్రాన్ని నిర్మిం
చారు. హేతువాద, మానవవాద, మహిళా చైతన్య స్రవంతుల సాహిత్య స్రవ
రణల సంస్థ (ప్రజాస్వామ్య పబ్లికేషన్ శాఖ) కు ఈమె మేనేజింగు డైరెక్టరు.
“మల్లాది సుబ్బమ్మ ట్రస్ట్”కు ఈమె ఫౌండర్ ట్రస్టీ. A. I. R. హైదరాబాద్
కుటుంబ వంక్షమ శాఖకు సలహాదారుగా ఆంధ్రమహిళా సభ, ఆంధ్రయువతీ
మండలాలకు శాశ్వత సభ్యురాలిగా సేవచేస్తున్నారు.

ఆం. ప్ర. హేతువాద సంఘ ఉపాధ్యక్షురాలిగా, అఖిలభారత హ్యూమన్
నిస్టు జాతీయ కౌన్సిలు మెంబరుగా, ఇండియన్ రేషనలిస్టు అసోసియేషను
ఎగ్జిక్యూటివ్ మెంబరుగా వున్నారు.

రచన, ప్రబోధం, సేవాకార్యక్రమం ఈ మూటితో ముడిబడ్డ సుబ్బమ్మ
గారు వ్రాసిన 200 పైగా వ్యాసాలు 12 సంకలనాలుగా వెలువడ్డాయి. 6 నవ
లలు, ఒక కథలసంపుటి, వెలుగు చూచాయి. ఇస్లాం, క్రైస్తవం, హిందూజం,
స్త్రీలు అనే మూడు పరిశీలనాత్మక గ్రంథాలు రచించారు. స్త్రీజన ప్రబోధన
లపై ఉపన్యాసాలు, చర్చలు సెమినారు, టి. వి., రేడియో ప్రసంగాలు చేశారు.
అఖిలభారత హ్యూమన్ నిస్టు సంఘ అధ్యక్షులు, ఇండియన్ రేషనలిస్టు సంఘ
ప్రెసిడెంటు ఎం. వి. రామమూర్తిగారు ఈమె జీవిత భాగ్యమి; సహకార్య
కర్త. ఏరిద్దరూ 1978 లో యూరప్ పర్యటించి వచ్చారు.

కే१ ప్రవం : ప్రీలు

238/3-85



ర చ న :

మల్లాది సుబ్బమ్మ

ACCNO

12562

పబ్లిషర్లు :

మల్లాది సుబ్బమ్మ ట్రస్టు

9, ఎం. ఐ. జి. హెచ్. కాలనీ, మెహదీపట్నం,

హైదరాబాద్ - 500 028

7395
RDP

ACC NO
12562

నెం. 1

కైస్తవం : స్త్రీలు

రచన :- మల్లాది సుబ్బమ్మ.

ప్రథమ ముద్రణ : 1985

ప్రతులు - 1000

హక్కులు :

మల్లాది సుబ్బమ్మ ట్రస్టువి

పబ్లిషర్లు :- మల్లాది సుబ్బమ్మ ట్రస్టు

సోల్డిస్టిక్యూటర్లు :

‘వికాసం’

9, ఎం. ఐ. జి. హెచ్. కాలనీ,

మెహదీపట్నం,

హైదరాబాద్ - 500 028 — ఫోన్ : 31423

వెల రు. 12-00

LIBRARY PRINTERS
CHIRALA
523155

AEC NO
12562

ని వే ది క

స్త్రీ చేసిన తప్పిదం వల్లనే ఈ ప్రపంచంలోని చెడంతా పుట్టిందని బైబిలు నిర్వచించింది. కనుకనే క్రైస్తవ మతస్తులు స్త్రీలను వేటాడిన కథలు వర్ణనాతీతం. 1854లో ఫిలడల్ఫియాలో స్త్రీల హక్కుల మహాసభతో (ఉమెన్ రైట్సు కన్వెన్షన్) “స్త్రీలకు అత్మలున్నాయని రుజువుచెయ్యాలి” అని సవాల్ చేస్తూ అనేకమంది అరుస్తూ, సభలో కేకలువేస్తూ సభను చెల్లాచెదరు చేశారు. ఒకనాడు అమెరికాలో, యింగ్లాండులో స్త్రీలను పశువులలాగా అయిదు డాలర్ల నుండి వందల డాలర్ల వరకు అమ్మకం జరిగేది. క్రైస్తవ మతంలో స్త్రీలను గురించి వివిధ అభిప్రాయాలు. నిర్వచనాలు చాలా వున్నాయి. కనుక చిత్తశుద్ధితో పరిశీలించం న్యాయమూ, సమంజసం కూడాను.

బైబిలు పాతనిబందధనలో స్త్రీలను పరిచారికలతో, పెంపుడు జంతువులతో సమానంగా నిర్దేశించారు. చర్చికి క్రీస్తు ఎలా యజమానియో భర్త భార్యకు అలా యజమాని. స్త్రీ ఉపాధ్యాయుని కావటంగాని, దురాక్రమణ ద్వారా భర్తమీద అధికారాన్ని చలాయించడం గాని నేను అంగీకరించను అన్నాడు పౌలు. “భర్తకు మీరు విధేయులుగా వుండండి” అని హెచ్చరించాడు పేతురు. స్త్రీలతో సంపర్కం తగదని బోధించాడు అరిష్టాటిల్. కారణం గ్రీకు నగరాలు చాలా చిన్నివి. జనం పెరిగితే తమ

హోదా తగ్గుతుందని భావించివుండవచ్చు. నగర స్త్రీలందరిని ఉమ్మడిగా వుంచి అందులో తెలివి, అందం కలవారిని ఎన్నుకొని ఉత్తములను కనమని ప్లేటో ఆదేశించాడు. రోమన్ సామ్రాజ్యంలో భర్త భార్యకు గార్డియన్ గా వుండేవాడు. విడాకుల హక్కు పురుషులకే వుండేది. పోపు నుండి అనుమతి లేనిదే విడాకులకు అపకాశమే లేదు. పెండ్లిచేసేటప్పుడు ఈ దాంపత్యం నిలుస్తుందా, లేదా అని మత గురువు ఆలోచించడు కదా ! వధువుకి 20 వరుడికి 70 సం॥రాలు వున్నా పట్టి చుకోడు. కాని పెళ్ళి అయ్యాక ఆ బంధం చెడిపోవటానికి అంగీకరించప్పుడు ఆ వివాహం స్త్రీకి బానిసత్వం కాదా ? అలోచించండి. స్త్రీలలో విధేయత వుంటుందనే అశనాకు లేదు. నేను పెళ్ళాడతలిస్తే రాతిలోంచి విధేయతగల స్త్రీని సృష్టిస్తానన్నాడు ప్రొటెస్టెంటు మత నిర్మాత సెయింటు లూథర్. “స్త్రీత్వం అంటే కొనసాగుతూన్న శైశవమే” (బుట్ట పెరగదని భావం) అన్నాడు ఆగస్టు కామ్ “నీవు మానవాళి వినాశానికి కారణమూతం, ఓ మహిళా ! నీవు దుఃఖిస్తూ పిచ్చిదానిలా తిరగాలి” అన్నాడు టెర్టులియన్. “స్త్రీని స్పృశించకుండుట పురుషునికి శ్రేయస్సు; కన్యకు పెళ్ళిచేయని వాడు శ్రేష్టుడు” అన్నాడు యూదు జాతీయత నుండి క్రీస్తు మతాన్ని వెలికితీసి వ్యాప్తికి తోడ్పడిన పౌల్. “ఆమె అపరిశుద్ధ, ఆమెవల్లనే ప్రపంచంలోకి పాపం ప్రవేశించింది. కనుక దూరంగా వుంచుము” అని అతడు బోధ చేశాడు. భర్తకు భార్య సాంగత్యాన్ని ఎప్పుడుపడితే అప్పుడు కోరే హక్కు వున్నదన్నాడు స్టోపు ఈ భావాలు క్రైస్తవానికి పరిమితి కాదు. యూదు మతంలో, గ్రీసు దేశంలో, ఈజిప్టు, బాబిలోనియా, ఇండియాలో కూడా వుండేవి. కొద్ది మార్పులతో యిప్పటికీ అమల్లో లేక పోలేదని మనకు తెలుసు.

మతాలలో ముఖ్యమైనవి క్రైస్తవం, ఇస్లాం, హైందవం. వాటి ప్రామాణిక గ్రంథాలు బైబిలు, ఖుర్ఆన్, భగవద్గీతలు, ముస్లిం, క్రైస్తవ మతాలు ప్రపంచమంతటా వ్యాప్తి చెంది వున్నాయి. ప్రపంచ జనాభాలో షుమారు ఆరోవంతు క్రైస్తవులున్నట్లు తెలుస్తోంది. దరిదాపు ప్రపంచ

భాషలన్నింటాలోకి బైబిలు తర్జుమా చెయ్యబడింది. దాని ప్రచారానికి సాహిత్యం, ధనం, సాధనసంపత్తి అన్నీ సమకూరి వున్నాయి. వాడ వాడలా చర్చిలు విరివిగా వెలిశాయి సెయింట్ పీటర్, నాటర్ డామ్ లాంటి చర్చిలు అద్భుతంగా కన్నులకు మిరిమిట్లు గొలుపుతూ వుంటాయి. ధనం కోట్ల సంఖ్యలో వుంటుంది. క్రైస్తవ మిషనరీలు మతప్రచారం, సేవా కార్యక్రమాలు రెండూ భారీఎత్తున జరుపుతూ వుంటారు. ముఖ్యంగా పాఠశాలలు, ఆస్పత్రులు, శరణాలయాలు సమర్థవంతంగా నడుపుతున్నారు! ప్రజాసేవ కొరకు బిడ్డల్ని సమర్పిస్తారు. వారు నన్నేగా పొదర్చుగా జీవితాంతం త్యాగాలు చేస్తారు.

అసలు మతావిర్భావానికి మూలం మానవత. అంటే మొదట్లో మానవ సంక్షేమం కొరకే మతాలు ఆవిర్భావించాయట వాటి ఆచరణను నియంత్రించేయటానికి కొన్ని సిద్ధాంతాలు నిర్మించుకున్నారు. వాటినే భగవత్ సందేశాలుగా, ఆదేశాలుగా సూత్రీకరించడం జరిగింది. అవి మానవాళికి మహితోక్తులుగా పేర్కొన్నారు. తదుపరి కొన్ని ఆంక్షలు, విధి, నిషేధాలు రూపుదిద్దారు. వాటిని పాటించనివారిని పాషండులని, అన్యులని, కాఫిర్లని దూషించేవారు. అంతేకాదు అలాంటివారిని మత సంరక్షణార్థమై హతమార్చినా తప్పలేదని, అది పవిత్రమని భావించారు. అంటే ఏ వ్యక్తి స్వేచ్ఛకై, విశ్వమానవ సంక్షేమానికై మతావిర్భావం జరిగిందో ఆ వ్యక్తి మతానికి కొరముట్టు చేయబడ్డాడు. క్రమంగా మత సిద్ధాంతాలకు మానవుడు దాసోహం కాక తప్పలేదు. అలా మత సంరక్షణ కొరకు వ్యక్తి స్వేచ్ఛ వమ్ముచేయబడ్డది. తన ఆనందం, తన సుఖ సంతోషాలకుకాక మత ధర్మాల సంరక్షణార్థమే మనిషి బ్రతకాలని శాసించటం జరిగింది. తద్వారా మామతం గొప్పదంటే మాది అద్వితీయమంటూ వాదోపవాదాలు చెలరేగాయి, క్రమక్రమంగా మత ద్వేషాలు పెచ్చుపెరిగి మారణహోమానికి దారితీశాయి. మనిషికి - మనిషికి మధ్య అడ్డుగోడలు, హెచ్చుతగ్గులు, ఈర్ష్యాసూయలు పెచ్చుపెరిగాయి. చివరి

ద శ లో మత అసహనం వెర్రితలువేసి రక్తపాతానికి దారితీసింది. మానవత్వం నశించి రాక్షసత్వానికి బాటలుసృష్టించి ముందడుగు వేసింది. అలా మత అసహనం పరాకాష్ఠకు చేరుకుంది.

అసలు సామాజిక వ్యవస్థలు మానవ నిర్మితాలు. అలాగే భావ వ్యవస్థలు మానవ సృజనాత్మకాలు. కాగా మానవ పరిణామ దశను బట్టి సామాజిక వ్యవస్థలూ, భావసౌధాలు వుంటాయి. అలాగే మత భావన భావ వ్యవస్థలో ఒక భాగమనేది నగ్నసత్యం. కనుక మతానుసరణ ప్రాతిపదికగా గల సంఘ నిర్మాణం సామాజిక వ్యవస్థా పరిణామంలో ఒక ప్రక్రియ. అలా సామాజిక నీతిని నిర్దేశించిన మతం స్త్రీ పురుష సంబంధాన్ని, స్త్రీ హాదాను, సమాజంలో ఆమె పాత్రను కూడా విస్మరించలేదు. ప్రతి మతం స్త్రీ ధర్మాలను ప్రత్యేకంగా నిర్వచించింది; స్త్రీ ప్రతిపత్తిని నిర్దేశించింది. కనుక మతాన్ని, మత భావనను గురించి అధ్యయనం చేసేటప్పుడు గతాన్ని, వర్తమానాన్ని పరిశీలించాలి. అంతేకాదు భవిష్యత్తును గురించిన స్ఫూర్తి కూడా చాలా అవసరం.

నా దృష్టిలో హిందూమతం, ఇస్లాంమతం లాంటిదే క్రైస్తవంకూడా. క్రైస్తవులు గణనీయమైన సంఖ్యలో వున్నారు. వారి మత సూక్తులు రెండువేల సం॥ నాటివి. వారి ఆచారాలు, సాంప్రదాయాలూ 16వ శతాబ్దం నాటివి. వారి శాసనాలు 19వ శతాబ్దంనాటివి. వారి వివాహం, విడాకులు వగైరాల గురించిన విధులు బ్రిటిష్ వారి హయాంలో తయారుచేయబడ్డవి. అయితే బ్రిటన్ లో ఆనాటి శాసనాలు ఈనాడు మార్పుచెంది అధునికీకరణ లోకి అడుగుపెట్టాయి. కాని భారతదేశంలోని క్రైస్తవ మతంలో యింకా స్పష్టత చోటుచేసుకునేవు ది.

ఇది పరమాణు యుగం శాస్త్రీయవిజ్ఞానం విశ్వవీధుల్లో శరవేగంతో పరుగిడుతోంది. కాని శాస్త్రీయ దృక్పథం లోపిస్తుంది. శాస్త్రీయ దృష్టిని (SCIENTIFIC VIEW) మానవజీవితవిధానంలో, ఆచరణలో

విస్మరిస్తునా రు. ప్రపంచం మారుతున్నది. కాని మత సంబంధమైన జ్ఞానచంద్రో, వాటిని ఆధారంగా చేసుకొని ఉన్న శాసనాలలో మాత్రు రాకపోవటం శోచనీయం.

ఈ దేశంలో ఎన్నో మతాలు పుట్టాయి. మరెందరోమతప్రవక్తలు ఉద్భవించారు మత సంస్కరణోద్యమాలు విరివిగా వెల్లివిరిశాయి. కాని స్త్రీలపట్ల దోపిడి, వివక్ష, లొంగుబాటులాంటి ముఖ్య విషయాలను మార్చడానికి ఏ మతమూ, ఏనాడూ చొరవ తీసుకోలేదు. ఏ ప్రవక్త వాటిని ప్రతిఘటించిన సంఘటనలూ లేవు. సంస్కరించిన ఉద్యమాలూ అంతకన్నా లేవు. స్త్రీలు సైతం భారీయెత్తున పోరాడిన సందర్భాలూ లేవు; ఐక్యతగా ఏక కంఠంతో మహిళలు ఎదుర్కొట్టి నిలిచినట్లు చరిత్రలో ఆధారాలూ లేవు.

మతదృష్టిలో 'సమాజం' అంటే పురుషులేనని, వారి అవసరాల కొరకు మాత్రమే స్త్రీ సృష్టింపబడ్డదనే భావం ప్రబలంగా వుంది. అందుకే ఆడదానికి ఆజన్మాంతం సంరక్షకత్వం ప్రతిపాదించాడు మనువు. భర్త కొట్టినా, తిట్టినా, చంపినా అతడే ప్రత్యక్ష దైవమంటుంది హిందూ ధర్మ శాస్త్రం. స్త్రీలు నరకానికి సింహద్వారమన్నాడు శంకరాచార్యుడు. ఆడది పాపగర్భం నుండి జన్మించిందంటుంది భగవద్గీత. అలా లొంగుబాటు చూపడమే పాతివ్రత్యమంటూ ఆమెకు బ్రహ్మాండంగా "బ్రెయిన్ వాష్" చేయబడ్డది. స్త్రీని దున్నే పొలంగా పేర్కొని దానిపై సర్వాధికారాలు దున్నేవాడివేనని ఖుర్ఆన్ ప్రతిపాదించింది. స్త్రీని పొపాలకు మూల కారణమైన "ఈవ్"గా ప్రచారం చేసింది క్రైస్తవం. పురుష పతనానికి కారణం ఆడదేనని ఈనాటికీ బైబిలు ఈసడిస్తూనే వుంది. అసలు మత ప్రవక్తలు, ధర్మశాస్త్రజ్ఞులు, శాసనకర్తలు అందరూ పురుషులేననేది గమనించాలి. కారణమేదయినాగాని మతాలన్నీ స్త్రీని కించపరుస్తున్నాయనేది చేదునిజం. ఇది జరిగిపోయిన విషయం. ఇప్పుడు జరగాల్సింది వ్యక్తులుగా స్త్రీలు తమకున్న మానవహక్కులను అనుభవించటం; చట్టాలలోనూ,

సాంఘికాచారాలలోనూ వున్న లోపాలను సరిదిద్దటం, ఇదంతా ముందుగా జరగాలి. విద్య, ఉద్యోగం, వివాహం, ఆస్తిహక్కు ప్రజా ప్రాతినిధ్యం, లాంటివాటికై ఉద్యమాలు నడపడం స్వేచ్ఛ సమానత్వాలకై పోరాటాల సలపడం జరగాలి. ఏ కార్యసాధనైనా కేవలం పురుషద్వేషం, మతద్వేషాలతో జరగదని గ్రహించడం చాలా ముఖ్యం. సంస్కరణల ద్వారా మాత్రమే సాధించగలమని నమ్మటం చాలా అవసరం. అందుకే ముందుగా స్త్రీలు అజ్ఞానం నుండి విడివడి విజ్ఞానవంతులు కావాలి. తగిన దక్షత, చారవ, నిజాయితీ (కమిట్ మెంటు) ముందుచూపు, ధైర్యము ఆత్మవిశ్వాసం స్త్రీలలో రావాలి.

ఈనాడు సాంఘిక, ఆర్థిక, రాజకీయ, సాంస్కృతిక రంగాలలో మార్పు అనివార్యమయింది. అలాగే మతవ్యవస్థలో కూడా సంస్కరణ తప్పనిసరి ఎందుకయిందో తెలియాలంటే వాస్తవ విషయాలను గమనించాలి. వాటి దుష్ఫలితాలను గమనించాలి. అందుకు ముందుగా మన మతపరమైన సిద్ధాంతాలను, ఆచారాలను, సాంప్రదాయాలను. మత ధర్మశాసనాలను అధ్యయనం చేయాలి. తదుపరి మాత్రమే వాటిని పరిషరించగలం. మతమనేది మానవ స్వేచ్ఛకు, విశ్వమానవ కళ్యాణాని నాందికావాలి కాని సగభాగమైన స్త్రీల స్వేచ్ఛను, సమానత్వాన్ని వము చేయడం అనుచితం, అసమంజసం. అందువల్ల సమాజంలో ఒక వర్గం అన్యాయాన్ని ఎత్తిచూపే బాధ్యత ప్రతివ్యక్తికీ వుంది. ముఖ్యం? మహిళాభ్యవయాన్ని వాంఛించేవారికి అవశ్యక ర్తవ్యం కనుక ఈ పుస్తక ప్రాయటం జరిగింది.

నేను అవిశ్వాసినిని, ఏ మతంపైనా నాకు నమ్మకంలేదు. మతాని నిరశించటమంటే మానవ విలువల్ని నిరశించటం కానేకాదు. మతం మంచి సూత్రాలులేవా? అంటే, వున్నాయి, ఉండబట్టే మతాలు మనగతున్నాయి. అవి మత పరంపర మాత్రమే కానక్కరలేదు. మానవిలువల వారసత్వం కూడా కావచ్చు నేను హేతువాది నయినా

మాత్రాన న్యాయాన్ని, నీతిని, ధర్మాన్ని కాలరాస్తాననుకోవడం భ్రమ. సామాజిక స్పృహ, స్త్రీ విముక్తిపై ఎనలేని విలువ వుండబట్టి ఇలాంటి ప్రయత్నానికి సారధ్యం వహించడం జరిగింది. ఒకరకంగా ఇది కొందరిని బాధించవచ్చు; కొందరిలో ద్వేషభావాన్ని కలిగించవచ్చు మరి కొందరిని ఆలోచింపజేయవచ్చు లేక చైతన్యాన్ని కలుగజేయవచ్చు; మార్పు కు పురికొల్పవచ్చు. అది వారి వారి అభిరుచులను బట్టి, భావాలను బట్టి వుంటుంది. నేను నమ్మినదాన్ని, నా దృష్టికి తోచినదాన్ని, సిష్కల్మ షంగా, నిర్మోహమాటంగా చిత్రించాను. ఆ మాటకొస్తే నేను హిందూ మతాన్ని హిందూ ధర్మశాస్త్రాలను విమర్శించినంతగా మరే శాస్త్రాలను నిరశించి వుండకపోవచ్చు. హైందవ స్త్రీలు అనే పుస్తకంకాక పది వ్యాస సంకలనాలు హిందూయిజాన్ని విమర్శిస్తూ వ్రాశాను. 'ఇస్లాం : స్త్రీలు', 'క్రైస్తవం : స్త్రీలు' కూడా సవిమర్శనాత్మకంగా వ్రాశానేగాని కువిమర్శ చేయలేదు. నేను ప్రత్యేకంగా క్రైస్తవంపై ద్వేషభావంతో ఈ రచన చేయలేదు. అన్ని మతాలలోని స్త్రీలు నాకు తోబుట్టువులనే భావంతోనే స్త్రీ విమోచనకై కృషి చేస్తున్నాను. వారి సంక్షేమమే నా సంతోషం. మతం మహిళను బందీ చెసిందనీ. ఆమెకు విముక్తి కావాలనేదే నా ఆరాటం. ఏ రచన చేసినా, ఏ ఉద్యమం నడిపినా, మరే సంఘం స్థాపించినా అదే నా లక్ష్యం. నా జీవిత ధ్యేయం. అందువల్లే మహిళా వికాసం కోసమే నా కాలము, శ్రమ, శక్తి, ధనము వినియోగించడం జరుగుతోంది. నా భావాలు నచ్చనివారిని నేను శత్రువులుగా పరిగణించను. మనకు భావ స్వాతంత్ర్యం వున్నది. దానికి పదునుపెట్టుకునే స్వేచ్ఛ వుంది. భావ విప్లవం మానవ స్వేచ్ఛకు పునాదిరాయి. సాహిత్యాన్నిగాని, సిద్ధాంతాలను గాని, సాంఘిక కట్టుబాట్లను కాని విమర్శించే హక్కు ప్రతి వ్యక్తికి వుంది. అది ప్రజాస్వామిక పాలనలో మొదటి మెట్టు, వ్యవస్థలో మార్పుకోసం జరిగే కృషిలో విమర్శ ప్రముఖస్థానం ఆక్రమించుకున్నది. విమర్శ, ఆత్మవిమర్శ అభ్యుదయ సాధనాలు. కనుకనే స్త్రీ స్వేచ్ఛా పరంగా క్రైస్తవ మతాన్ని పరిశీలించడం జరిగింది.

ఒక్క విషయం మాత్రం మనవిచేస్తున్నాను. దరిదాపు గ్రంథం మంతా బైబిలు ఆధారంతోనూ, కొటేషన్లతోనూ రచింపబడ్డదే. నా కల్పిత ఏమీలేదు. మేధావులయిన కొందరి పరిశోధనలనుండి కొన్ని వాక్యాలు మాత్రం స్వీకరించడం జరిగింది. విషయాన్ని బహిర్గతం చేయడంవలన కొంత న్యాయం జరుగుతుందని అలాంటి రచన చేశాను. నూటికి నూరుపాళ్ళు సప్రమాణమయిన విషయాలే యిందులో ఉన్నాయి. సత్తాని పాఠకులకు అందించాలనే తపనే కాని వారిని మోసపుచ్చాలనిగాని, కై 9 వాన్ని నిందించాలనిగాని ఈ రచనకు పూనుకోలేదు. నా ఈ మాట విశ్వసించమని పాఠకులను కోరుతున్నాను. ఇది ఎదురీత. తరతరాలు మనలో జీర్తించిన భావాలకు విరుద్ధం. ఈ పరిణామ క్రమమువల్ల సవరణలతో కొంత మార్పువచ్చినా లేక ఏ వ్యక్తిలోనైనా జిజ్ఞాస కలిగినా శ్రమ ఫలించినట్లే. నా కదే పారితోషికం. రచనలోని విమర్శల పాఠకులు అన్యథా తలచవద్దని సవినయంగా మనవిచేస్తున్నాను.

ఈ గ్రంథ రచనకు నాకు ఉత్సాహాన్ని ఆసక్తిని కలిగించిన జీవిత భాగస్వామి, ఆఖిలభారత హ్యూమనిస్టు సంఘ అధ్యక్షులు ఎం రామమూర్తిగారికి నేనాజన్మాంతం రుణపడి వుంటాను.

ఈ గ్రంథ రచనలో నాకు తమ అమూల్య సలహాలను, సహకారాన్ని అందించిన నా సోదరతుల్యులు, మిత్రులు సి. హెచ్ రాజారెడ్డిగారి ప్రత్యేక ధన్యవాదాలు తెలుపుతున్నాను. ఈ పుస్తకానికి అట్టమీది బొమ్మ గీసి యిచ్చిన అర్టిస్టు జి. శివరాంగారికి నా కృతజ్ఞతలు. సెలవు.

రచయిత

మల్లాది సుబ్బరావు

పూర్వరంగం

మూనవ జీవితాన్ని అత్యధికంగా ప్రభావితం చేసినవాటిలో మతం ముఖ్యమైనది. అది వ్యక్తి జీవితాన్ని, సామాజిక జీవనాన్ని శాసించింది. విధినిషేధాలను ఏర్పరచింది. నీతిని తన గర్భంలో ఇముడ్చుకుంది. ఆయా పరిస్థితులనుబట్టి విప్లవాత్మకంగాను, ప్రత్యాఘాతక శక్తిగాను వ్యవహరించింది. స్త్రీ పురుషుల సంబంధాల స్వరూపాన్ని నిర్ణయించింది. సమాజంలో మహిళల స్థానాన్ని, హోదాను తేల్చి చెప్పింది. కనుకనే స్త్రీ జనాభ్యుదయ వాదులు మతాన్ని అందులో స్త్రీ స్థానాన్ని అధ్యయనం చేయాల్సిన అవసరం ఏర్పడింది.

ఆదిమానవుడు ప్రకృతి శక్తుల విజృంభణను చూచి అబ్బురపడ్డాడు. వాన, పిడుగు, మెరుపు, పెనుగాలి వీటిని చూచి ఆశ్చర్యపడ్డాడు. తనకన్నా బలవంతులయిన మానవులు ఈ శక్తుల వెనుక ఉన్నారని తలపోశాడు. అలా వరుణుడు, ఇంద్రుడు, అగ్ని, వాయువు లాంటి దేవతలు అతని మనస్సుకు గోచరమయ్యారు. ప్రకృతి శక్తుల బాధనుండి తను తప్పుకోవాలంటే వారిని తృప్తిపరచాలనే భావం అతనికి కలిగింది. అనాటి తన సంపదను వారికి బలిగా సమర్పించాడు. అనాడు అతని ముఖ్యమైన సంపద తన సంతానము, తను మచ్చిక చేసిన జంతువులు. అలా నరబలి, జంతుబలి పొడసూపాయి.

దేవతలను సమాశ్వాసించటానికి చేసే బలులకు ఆనాటి సంఘపెద్దలు, ఒక క్రమం ఏర్పరచారు; పార్థనలతో ఆ దేవతలను ఆకట్టుకో జూచారు. తమ ఊహశక్తిని వినియోగించి రసవంతమైన పార్థనాగీతాలను పాడారు. అవే ఉత్తరోత్తరా మంత్రాలుగా తయారయినాయి. మంత్రాలు వల్లించే జాతి ఏర్పడింది. తెగలో బలవంతుడూ, వివేక వంతుడూ అయిన పురుషుడు మాంత్రికుడయ్యాడు. కాలం గడచిన కొద్దీ మంత్రానికి ప్రాముఖ్యత వచ్చింది. దేవతలు మంత్రాధీనులయ్యారు. ఇంద్రుణ్ణి గూర్చి మంత్రం చదివితే అతగాడు జరజరా కదిలి రావాల్సిందే “సహేంద్ర తక్షకాయ స్వాహా” అని సర్పయాగంలో రుత్విక్కు ఉచ్చరిస్తే, తన సింహాసనాన్ని చుట్టుకున్న తక్షకుడితోసహా ఇంద్రుడు వచ్చి అగ్నిలో పడిపోవాల్సిందే. ఇది మంత్ర శాస్త్ర మహిమకు నిదర్శనం.

మంత్ర తంత్రాలలో నమ్మకం మతం కన్నా ముందు పుట్టింది. మతంలో వున్న దేవుడు మంత్ర శాస్త్ర దశలో ఉనికి లేనివాడు. సర్వ స్వతంత్రుడై భక్తులకు వరాలిస్తూ ఇతరులను ఇబ్బంది పెడుతూ సంచరించే దేవుడు ఆనాడు లేడు. మంత్రశాస్త్ర పద్ధతి క్రతువులకూ, యాగాలకు ప్రాధాన్యత ఇస్తుంది. భారతదేశంలోని పూర్వ మీమాంస ఈ కోవకు చెందినది. మనిషిలో రెండు రకాల మనస్తత్వాలు ఉంటాయి. ఒకటి అహంభావ ప్రేరితం; రెండవది ఆత్మార్పణ భావ సమన్వితం. ‘నేను మొనగాణ్ణి’ అని భావించడం ఒక చెంపా, ‘నేను ఎందుకూ కొరగానివాణ్ణి’ అని తలపోయడం రెండో చెంపా అతని నడవడిలో బహిర్గత మవుతాయి. మొదటిది మంత్రశాస్త్రానికి (Magic) దారితీస్తే రెండవది సర్వశక్తి వంతుడయిన దేవుని సృజించి అతనికి దాసోహం అంటుంది. అలా రెండవ పద్ధతి ఆస్తికతకు దారి తీసింది.

ఒకసారి దేవుని ఉనికిని ఊహించిన తర్వాత అతని స్వభావాన్ని, లక్షణాలను వివరించడం మొదలు పెట్టాడు మానవుడు. దేవుని వర్ణించడానికి అతని భాష చాలలేదు. అతని పాండిత్యం పరిమితమైపోయింది. మొదట్లో అతనిని సర్వలక్షణ సమన్వితుడనీ, సర్వశక్తి వంతుడనీ పొగిడాడు.

మానవుడు. ఈ దశలో దేవుడికి ఆగ్రహానుగ్రహాలను ఆపాదించాడు. ఆ తర్వాత దేవుడు అనిర్వాచ్యుడు, అగమ్యగోచరుడు అయినాడు. దేవుడంటే ఇలా వుంటాడని చెప్పలేని స్థితి సంభవించింది. నిరాకారుడు, నిర్గుణుడు, నిర-జనుడు అని చెప్పడం జరిగింది. అందువల్ల సగుణంలో నుండి నిర్గుణంలోకి మారాడుదేవుడు. ఇది ఆస్తి కతలో పరమోత్కృష్టమైనదశ.

సర్వలక్షణోపేతుడయిన దేవునికి మానవుడి లాగానే ప్రేమాభిమానాలు ఈర్ష్యా ద్వేషాలు వున్నాయని తెలుసుకున్నాం. ఈ వివరణ వివేక వంతులయిన మానవులకు నచ్చక నిర్గుణ పరబ్రహ్మను ఊహించారు. కాని ఆ భావన కూడా జిజ్ఞాసువులను తృప్తి పరచలేదు. అందువల్ల కర్మ సిద్ధాంతం మళ్ళీ పుంజుకుంది.

‘చనిపోయిన తన పూర్వులు మరి ఈనికి కలిగిలేరు’ - అనే భావాన్ని మానవుడు భరించలేక పోయినాడు. నిన్నటిదాకా తనను కని పెంచిన తల్లిదండ్రులు తనకు విద్యాబుద్ధులు గరిపిన తాత ముత్తాతలు చనిపోగానే లేకుండా పోయినారని అనుకోవడం మనిషికి కష్టమయింది. వారు మరో లోకంలో వున్నట్లు చిత్తించుకున్నాడు. వారి పోషణ భారాన్ని కూడా తను స్వీకరించాడు. మాసికాలు, తద్దినాలు పెట్టి ఆహారాన్ని వారికి బట్వాడా చేద్దామనుకున్నాడు. కాని ఎంత కాలం ఆ పితరులు ఆ లోకంలో వుండగలుగుతారు? కనుక యమధర్మరాజును, చిత్రగుప్తుణ్ణి వూహించి స్వర్గనరకాదులు సృష్టించాడు. పుణ్యం చేసినవారు స్వర్గానికి పోతారు. పాపం చేసినవారు నరకానికి పోతారు. తన జీవితంలో మనిషి చేసే పుణ్యానికి పాపానికి పరిమితులుంటాయిగదా! పుణ్య పాపాల ఫలాన్ని అనుభవించిన తర్వాత ఆ జీవి ఎక్కడుండాళి? ఏం చెయ్యాలి? మళ్ళీ పునర్జన్మ ఎత్తుతాడనే సిద్ధాంతం బయలు దేరింది. నూతన జన్మ ఉత్కృష్టమైనది కావచ్చు. లేక పాత జన్మ కన్నా నికృష్టమైనది కావచ్చు. ఆ జీవి యొక్క ప్రారబ్ధాన్ని బట్టి నిర్ణయమవుతుంది. అంటే పూర్వజన్మలో మంచి పనులు చేస్తే మంచిజన్మ, చెడ్డపనిచేస్తే నీచ జన్మ వస్తాయి. ఇదంతా ఒక నియమం ప్రకారం సాగిపోతుంది.

కర్మచక్రం కాలగమనంలో దొర్లిపోతుంటుంది. దీనిని ఆపగలవారు మార్చగలవారు ఎవరూ లేరు. 'నిర్గుణ పరబ్రహ్మ అయిన భగవంతుడు కూడా ఈ విషయంలో శక్తిహీనుడే' అనే భావన మానవ మేధస్సులో మెరిసింది. భగవంతుడు సాక్షిమాత్రుడయినాడు. ఎందుకూ పనికిరాని సాక్షి ఉంటే ఏం, ఉడితే ఏమని భగవంతుణ్ణి త్రోసి రాజన్నారు. అలా నాస్తికత్వం మళ్ళీ పుంజుకుంది. ఇది స్థూలంగా మానవ భావ వికాస పరిణామ చరిత్ర.

ఆయా దేశకాల పరిస్థితులను బట్టి ఆయా సామాజిక జీవన విధానాన్ని సరించి దేవుని స్వభావ లక్షణాలు నిర్ణయించ బడ్డాయి. ఒకదేశంలో మంత్ర శాస్త్రానికి ఆత్యధిక ప్రాముఖ్యత ఏర్పడితే, మరో దేశంలో ఆగ్రహానుగ్రహ సమర్థుడైన దేవునికి నిరాజనం పట్టడం జరిగింది. మరో చోట నిర్గుణ పరబ్రహ్మను భావించడం పరిపాటి అయింది. ఇలా నిర్దుష్టంగా, తేడాలు కలిగి మనకు చరిత్రలో కన్పించవు ఈ దశలు. ఒక్కొక్కప్పుడు ఇవన్నీ అనేక పాళ్ళల్లో కలిసి మానవ జీవితాన్ని నియంత్రించేస్తాయి. దేనిపాలు ఎక్కువో, తక్కువో అనేదాన్ని బట్టి స్థూలంగా ఆ సమాజంలోని ఆస్తిక భావానికి, మతానికి విలువకడతాం. ఉ॥ హిందూమతంగా చలామణి అవుతున్న బ్రాహ్మణ మతంలో మంత్ర శాస్త్రం, భక్తి, జ్ఞానం ఒకే కాలంలో, ఒకే దశలో చోటుచేసుకున్నాయి. ఇదంతా మానవ సంస్కృతి వారసత్వం.

పూజా పునస్కారాలకు తృప్తిపడి వరాల్నిచ్చే దేవుణ్ణి ఉహించే మతాలలో క్రైస్తవం, హిందూమతానికి తీసిపోదు. పుణ్యపాపాలను స్వర్గనరకాలను ఉహించిన మానవుడు పుణ్యం చేయాలని తాపత్రయ పడతాడు. అలా తన నడసడిని నియంత్రించేసుకుంటాడు. ఆ కృషి, ఫలితమే నీతి. అప్పుడు సమాజపరంగా కొన్ని ధర్మాలు అవసరమవుతాయి. అవి సామాజిక నీతిగా రూపొందుతాయి. దీనిని నిర్దేశించే రుషులు, అమలు పర్చే రాజులు తయారవుతారు. ఈ రెండు తెగలవారు సమాజాన్ని తక్షించటానికి కంకణం కట్టుకున్నామంటారు. కాని వారు పెత్తందార్లుగా

మారిపోతారు. (ఒక్కొక్క దశలో ఇరుతెగలు చేసే పనిని ఒకరే చెయ్యటం జరుగుతుంది. అంటే రాజర్షులు రంగంలోకి వస్తారన్న మాట) ఇలా రుషిపుంగవులూ, రాజులూ, అన్నిరకాల దౌర్జన్యాలతో సమాజాన్ని తమ చెప్పు చేతల్లో వుంచుకున్నారు. వర్ణవ్యవస్థను ఏర్పరచి నిచ్చెనమెట్ల సమాజాన్ని తయారుచేశారు. తమ సమాజం చుట్టూ ఎల్లలు గీశారు. తదితరులను ద్వేషించారు. వారిని 'అన్యులు' గా పరిగణించారు. తమ సంఘానికి ఒక దేవుణ్ణి సృష్టించుకున్నారు. పరాయి సంఘాల దేవుళ్ళను తిట్టిపోశారు. తమ దేవుని ఉత్పత్తితను నెలకొల్పటానికి యుద్ధాలు చేశారు. అన్యులను తెగనరికారు; బానిసలుగా తెచ్చారు, స్త్రీలను చెరపట్టారు. ఇలాంటి సమాజం ఇంచుమించుగా అన్ని దేశాల్లోను ఎప్పుడో ఒకప్పుడు ఉన్నట్లు చరిత్రలో దాఖలాలున్నాయి.

కీర్తిస్తు ప్రచారం చేశాడనే భావ సముదాయాన్ని క్రైస్తవం అంటున్నాం. అతడు యూదు వంశీయుడు, యూదుదేశంలో అంతకు ముందు వచ్చిన ప్రవక్తల బోధల ప్రభావం అతనిమీద పడింది. అతడు చనిపోయిన సుమారు వంద సంవత్సరాలకు క్రొత్త నిబంధన వుట్టింది. కీర్తిస్తుకు పూర్వపు యూదుదేశీయుల చరిత్ర పాతనిబంధనగా చలామణి అయింది. ఈ రెండూ కలిసి పవిత్రగ్రంథంగా పేర్కొని బైబిలుగా ప్రసిద్ధికెక్కింది. తర్వాత మతప్రచారకులు, మఠాలు, పీఠాలు వెలిశాయి. 'పోపు' వుట్టాడు. ఏకైక మత సామ్రాట్టుగా పేదలను, ధనవంతులను, పండితులనూ, పామరులను స్త్రీలను, పురుషులను అందరినీ శాసించాడు. ఆ నిరంకుశత్వానికి విసిగిపోయిన రాజులు కొందరు ఎదురు తిరిగారు. 'ప్రోటెస్టెంట్లు' ఉద్యమానికి చేయూతనిచ్చారు. దాంతో ముఖ్యంగా రెండు శాఖలు అంటే సంప్రదాయ శాఖ, సంస్కరణ శాఖ ఉద్భవించాయి. కాలక్రమేణ విభిన్న శాఖలు, మఠాలు, చర్చీలు వెలిసినయి. ఈ విభిన్న శాఖల సంఖ్య హిందూమతంలోని కులాల సంఖ్యను మించిపోయింది.

సామాజిక నీతిని నిర్దేశించే మతం స్త్రీ పురుషుల సంబంధాన్ని, స్త్రీ హోదాను, సమాజంలో ఆమె పాత్రను విస్మరించలేదు; ఎంతో వివరంగా

నిర్ణయించింది. ఏ నాగరికతనయినా, ఏ సంస్కృతినయినా విలువ కట్టాలంటే అది 'స్త్రీలయెడ ఎలాంటి వైఖరి వ్రదర్పించింది'. అనేది గీటు తాయి. దానిపై ఒరచి చూచి ఆయా మతాల ప్రాశస్త్యాన్ని నిర్ణయిస్తాం.

ఒక మతాన్ని, దాని మతధర్మాలను, దాని సామాజిక నీతిని విమర్శించడం విభిన్న దృక్పథాలతో చేయవచ్చు. మతం దుష్ట వ్యవస్థ అని నిరూపించటానికి, లేక ఆనాటి మతం అలా చలామణి అయిందని చెప్పటానికి, లేక ఆనాటి మత ప్రబోధితమయిన సామాజిక నీతి ఈనాటికి ఉపకరించదని తెలియజెప్పటానికి మత సమీక్షకు ఉపక్రమించవచ్చు. ఒక్కొక్కప్పుడు పైజెప్పిన మూడు దృక్పథాలనుండి ఏక కాలమందే పరిశీలించవచ్చు.

ప్రప్రపంచంలో అనేకానేక సమాజాలలో మతం విలయతాండవం చేస్తున్నది కనుక దానిని గురించి పట్టించుకోవలసి వస్తుంది. వ్యాప్తిని తీసుకుంటే క్రైస్తవం అన్నిమతాలకు తలమానికంగా వుంది. బైబిలు భాషాంతరీకరణ జరిగినంతగా మరి ఏ ఇతర 'పవిత్ర' గ్రంథమూ తర్జుమా చేయబడలేదు. 1180 భాషలలోనికి తర్జుమా చేయబడి ఉంది. కొండ జాతులు, సంచార జాతులు, ఆటవిక జాతులు, సాగర ప్రాంతీయులు, వీరి అందరి భాషల్లో బైబిలు ప్రత్యక్షమవుతున్నది. ఆర్థికాభివృద్ధి చెందిన దేశాలలో ప్రాబల్యం సంపాదించుకుంది. క్రైస్తవ మత మతాలకు లక్షల, కోట్ల డాలర్ల ఆస్తులు వున్నాయి. అవి బృహత్తర ఆర్థిక సంస్థలుగా నెలకొన్నాయి. కోట్లమంది ప్రజల జీవితాలను సరిదిద్దుతున్నాయి. కనుక వీటికి మూలమైన క్రైస్తవ మత సారాన్ని గ్రహించడం అవసరం.

“ఏ జాతి చరిత్ర చూచినా ఏమున్నది గర్వకారణం”? అనే ప్రశ్నకు సమాజంలో 'స్త్రీ జాతిపై జరిగే అత్యాచారం తప్ప' అనేది స్ఫురిస్తుంది. గత ఆరువేల సంవత్సరాలుగా స్త్రీలను హింసించడం, అణచివేయడం, చిన్నచూపు చూడటం జరుగుతున్నది. పురుషుని సొంత ఆస్తిగా, అతని ఆటబొమ్మగా, అతని బానిసగా, అతని సేవకురాలిగా ఇలా పురుషుడు

స్త్రీని అవమానించాడు. ఇవి కొన్ని సమాజాలలో వేరు వేరు దశలుగా మనకు దర్శనమిస్తే మరికొన్ని సమాజాలలో ఇవి అన్నీ గాని కొన్నిగాని మనకు గోచరమవుతాయి.

కైస్తవం ఒకనాటిది కాదు. దానికి మూడువేల సంవత్సరాల చరిత్ర ఉంది. పాత నిబంధనలో వ్యవస్థ కొత్త నిబంధన కాలంలో లేదు. ఆ మాటకువస్తే పాతనిబంధన అంతా ఒకనాటి చరిత్రకాదు అది యూదు జాతీయుల పూర్వచరిత్ర కనుక 'పవిత్ర' గ్రంథమైన బైబిలులో స్త్రీ యెడ వైఖరి మారుతూ వచ్చింది. ఈ అంశాన్ని మనసులో ఉంచుకొంటేనే సరిఅయిన అవగాహన వీలవుతుంది. ఇది సీసలయిన చారిత్రక దృక్పథం. ఈ దృష్టితో బైబిలును, కైస్తవ మత చరిత్రను విశ్లేషించ వలసి ఉంటుంది. దానికి ప్రయత్నమే ఈ చిన్న పాత్రం.

రిఫరెన్సు

. అవతార మూర్తి : బిషప్ పుష్పనాథం (విజయవాడ)

ఒక మతాన్ని పరిశీలించేటపుడు, దాని చరిత్రను అధ్యయనం చేసే సందర్భంగా అనేక పద్ధతులను అవలంబించవచ్చు. ఆ మతంపుట్టిన దేశకాల పరిస్థితులను గమనించటం మొదటిపద్ధతి. అలాకాక ఆ మత 'ప్రవక్త'ల సూక్తులను, వాటి కథలను క్షుణ్ణంగా తరచి చూడటం రెండవది. ఆ మతాచార్యుల ఆజ్ఞలను, ఆంక్షలను సమగ్రంగా పేర్కొని విశ్లేషించటం మూడవది. ఆయా మతస్తుల సంప్రదాయాలను, ఆచారాలను వివరించటం నాలుగవది.

ఒక 'ప్రవక్త' ఉద్భవించిన తరువాత అతని సూక్తులు శిరోధార్యాలవుతాయి. దానికి అనేక భాష్యాలు వస్తాయి. భాష్య భేదాలనుబట్టి మత శాఖలు ఏర్పడతాయి. ఒక్కొక్క శాఖకు ఒకడు ఆద్యుడు అవుతాడు. ఆ శాఖను అనుసరించేవారికి ఒక మఠము, ఒక చర్చి, ఒక మతనాయకుడు క్రమంగా ఆస్తిత్వం పొందుతాయి. ఇలా శాఖోపశాఖలవుతుంది మతస్తుల లోకం. ఒక శాఖకూ మరొక శాఖకూ మధ్య విభేదాలుంటాయి. ఉదాహరణకు రోమన్ కాథలిక్ మత శాఖలో విడాకులకు అవకాశం లేదు. ప్రొటెస్టెంటు శాఖలో విడాకులు పుచ్చుకోవచ్చును. కనుక శాఖల వారీగా, ఆయా మతశాఖల పెద్దల ఆజ్ఞల వరంగా క్రైస్తవాన్ని పరిశీలించ

పూనడం ప్రస్తుతం కానివని. కాగా క్రైస్తవమతం అన్ని వర్ణాలవారిలో, అన్ని ఖండాలవారిలో వ్యాప్తి చెందింది. ప్రతివేశానికి, ప్రాంతానికి కొన్ని సంప్రదాయాలు, ఆచారాలు రూఢ్యమవుతాయి. ఒక్కొక్కప్పుడు అవి మతగ్రంథ ఆదేశాలకన్న మిన్నగా ప్రభావం కలిగి ఉంటాయి. కనుక వాటి పరంగా క్రైస్తవంపై దృష్టి సారించటం అంత మంచిదికాదు. మిగిలినది ఒకే ఒక విధానం. అది ఆ మతం యొక్క 'పవిత్ర' గ్రంథ పరిశీలనయే.

బైబిలు మొత్తం 'పవిత్ర' గ్రంథమైనపుడు పాతనిబంధన, కొత్త నిబంధన రెండూ మాననీయమవుతాయి. కాగా ఏసుక్రీస్తు పాత నిబంధనలో లేడు. పాత నిబంధనలోని దేవుడు యెహోవాకు కొత్త నిబంధనలోని దేవునికి స్వరూప స్వభావాలలో భేదమున్నది. అది సహజమైన పరిణామం. పాతనిబంధన కాలం వేరు. కొత్తనిబంధన కాలంవేరు. ఆనాటి సమాజం క్రీస్తురాటికి మారిపోయింది. కనుక దేవుడూ మారాడు; దేవుణ్ణి మార్చారు. పాతనిబంధన సూత్రాలను, కొత్తనిబంధన సూక్తులను సమన్వయం చేయవలసిన పూనడం హాస్యాస్పదం. అంధ విశ్వాసంలో మునిగి తేలేవారికి ఆ సమన్వయం అసలే తారసిల్లదు. అయినా 'క్రైస్తవం స్త్రీల పరంగా ఏమి చెప్పింది?' అనే అంశాన్ని వితర్కించేటప్పుడు 'పవిత్ర' గ్రంథం యొక్క రెండు భాగాలను ఉటంకించక తప్పదు. కాకపోతే చారిత్రక దృష్టితో అర్థం చేసుకోవడానికి ప్రయత్నించటం అవసరం.

అసలు ఏసుక్రీస్తుకు చరిత్రలో ఉనికియే లేవనేవారున్నారు. అతని గాఢ కేవలం కల్పితమని వాదించేవారున్నారు. అంతేగాక అది ప్రాచ్య దేశాల పురాణ పురుషుల అనుకరణగా పుట్టిన కట్టుకథ అని నొక్కి వక్కాణించే వారున్నారు! ఏసుక్రీస్తు కథకూ భాగవత కృష్ణుని కథకూ ఉన్న సాదృశ్యాలను వెలికితీసే వారున్నారు.¹ ఏది ఏమైనా ఈనాటి బైబిలు కొత్తనిబంధన అనేక కోట్ల ప్రజానీకపు జీవితాలను ప్రభావితం చేస్తున్నదనేది సచ్చినిజం. కనుక కొత్తనిబంధనను త్రోసిరాజనలేం. అందుచేత ప్రధానంగా కొత్తనిబంధన ఆధారంగా ఈ పరిశోధన సాగుతుంది.

సామాన్యంగా పాత నిబంధనను చరిత్రగానొ కనిసం ఇతిహాసంగానొ పరిగణించవచ్చు. అప్పుడు దేశకాల పరిస్థితులు మారాయి కనుక పాత నిబంధనను పట్టించుకోనక్కరలేదు. పాతనిబంధన కూడా పరిశుద్ధ గ్రంథంలో భాగంగా పేర్కొనడం వల్లనే చిక్కువస్తున్నది. అదీగాక పాతనిబంధన సూత్రాలను బలపరుస్తూ క్రొత్త నిబంధనలో వాక్యాలున్నాయి.

“మోషేయు, ప్రవక్తలును (చెప్పిన మాటలు) వారు విననియెడల మృతులలోనుండి ఒకడు లేచినను వారు నమ్మరని అతనితో చెప్పెననెను”. (లూకా 16 : 31) యేసు ఇట్లుచెప్పెను, “ధర్మశాస్త్రముల నై నను ప్రవక్తల వచనములనై నను కొట్టి వేయవచ్చితినని తలచవద్దు; నెరవేర్చుటకేగాని కొట్టివేయుటకు నేను రాలేదు. ఆకాశమును భూమియు గతించి పోయిననే గాని ధర్మశాస్త్రమంతయు నెరవేరువరకు దానినుండి ఒక పొల్లయినను ఒక సున్నయయినను తప్పిపోదని నిశ్చయముగా మీతో చెప్పుచున్నాను. కాబట్టి ఈ యాజ్ఞలలో మీగుల అల్పమయిన యొకదానినై నను మీరి, మనుష్యులకు ఆలాగున చేయబోధించు వాడెవడో వాడుపరలోకరాజ్యములో మీగుల అల్పుడనబడును; అయితే వాటిని గైకొని బోధించు వాడెవడో వాడు పరలోక రాజ్యములో గొప్పవాడనబడును ” (మత్తయి 5 : 17 - 19)

“ధర్మశాస్త్రములో ఒక పొల్లయినను తప్పిపోవుటకంటె ఆకాశమును భూమియు గతించి పోవుట సులభము ” (లూకా 16 : 17)

“క్రీస్తు యేసునందుంచవలసిన విశ్వాసము ద్వారా రక్షణార్థమైన జ్ఞానము నీకు కల్గించుటకు శక్తిగల పరిశుద్ధ లేఖనములను బాల్యము నుండి నీ వెరుగుదువు గనుక, నీవు నేర్చుకొని రూఢియని తెలిసికొన్నవి ఎవరివల్ల నేర్చుకొంటివో ఆ సం తి తెచ్చుకొని, వాటియందు నిలకడగా ఉండుము. దైవజనుడు సన్నద్ధుడై ప్రతి సత్కార్యమునకు పూర్ణముగా సిద్ధపడి యుండునట్లు దైవవేశమువల్ల కలెగిన ప్రతి లేఖనము ఉపదేశించుటకును, ఖండించుటకును, తప్పుదిద్దుటకును, నీతియందు శిక్షచేయుట యందును ప్రయోజన కరమై యున్నది” (2 తిమోతీ 3 : 15 - 17)

“లేఖనములయందు మీకు నిత్యజీవము కలదని తలంచుచు వాటిని పఠింపింపుచున్నారు. అవే నన్ను గూర్చి సాక్ష్యమిచ్చుచున్నవి.... అతడు నన్నుగూర్చి వ్రాసెను గనుక మీరు మోషేను నమ్మినట్లయిన నన్నును నమ్ముదురా....మీరతని లేఖనములను నమ్మనియెడల నా మాటలు ఏలాగు నమ్ముదురనెను” (యోహాను 5 : 39, 46, 47)

“అందుకొయన- అవివేకులారా, ప్రవక్తలు చెప్పిన మాటల నన్నిటిని నమ్మని మందమతులారా,....మోషేయు, సమస్త ప్రవక్తలునూ మొదలు కొని లేఖనములన్నిటిలో తన్ను గూర్చిన వచనముల భావము వారికి తెలిపెను” (లూకా 24 : 25, 27)

“అబ్రహాము శోధించబడి విశ్వాసమును బట్టి ఇస్సాకును బలిగా అర్పించెను....విశ్వాసమును బట్టి ఏడు దినముల వరకు ప్రదక్షిణము చేయబడిన తరువాత ఎరికో గోడలు కూలెను. విశ్వాసమునుబట్టి రాహబను వేశ్య వేగులవారిని సమాధానముగా చేర్చుకొని నందున అవిధేయులతో పాటు నశింపక పోయెను.” (హెబ్రీయులకు 11 : 17, 30, 31)

“మన పితరుడైన అబ్రహాము తన కుమారుడైన ఇస్సాకును బలిపీఠము మీద అర్పించినప్పుడు అతడు క్రియల వలన నీతిమంతుడని తీర్పు పొందలేదా? విశ్వాసము అతని క్రియలతో కూడి కార్యసిద్ధి కలుగ జేసెననియు క్రియల మూలముగా అతని విశ్వాసము పరిపూర్ణమయిన దనియు గ్రహించు చున్నావు కదా.” (యాకోబు 2 : 21, 22)

ఈ వాక్యాలనుబట్టి పాతనిబంధనలోని ధర్మశాస్త్రాన్ని, లేఖనము లను, కథలను ఏసుక్రీస్తు, అతని అనుచరులు నమ్మి వాటిని పవిత్ర మయినవిగా భావించినట్లు తేలుతున్నది. అందుచేత సందర్భోచితంగా పాత నిబంధన వాక్యములను కూడా ఈ గ్రంథంలో ఉటంకించుట పొరపాటు కాదు.

బైబిలులో వ్యాఖ్యాతలు, అసంబద్ధాలు, అన్యాయాలు, అవినీతి, అసభ్యత, అశ్లీలము మొందుగా ఉన్నవని ఆరోపణ చేస్తూ గ్రంథాల వెలువడినాయి. ² “ఈనాడు పాతనిబంధనను అనుసరిస్తే అతడు నేరస్థుడవుతాడు. కొత్త నిబంధన బోధించు తు. చ. తప్పకుండా పాటించినవాడు మతిస్థిమితం పోగొట్టుకుంటాడు” ³ అని ఇంగర్ సాల్ వ్యాఖ్యానించాడు. క్రైస్తవమతం క్రీస్తు హోదాను దిగజార్చిందని అతడు ఆరోపించాడు. ⁴ ఈ ఆరోపణలు ఎంతవరకు నిజమో ఈ గ్రంథంలో పరిశీలించవలసి యున్నది.

1 వ అధ్యాయం రిఫరెన్సులు

1. క్రైస్తు, క్రిష్ట : ఎడమరుకు (ఆంగ్లంలో) ఇండియన్ ఎథియిస్టు పబ్లిషరు 1740 ఎ - 55, నయావాలా, కరోల్ బాగ్, న్యూఢిల్లీ 110 005
2. బైబిలు హాండ్ బుక్ సం॥ జి. డబ్ల్యు. పూట్ & డబ్ల్యు. పి బాల్ (ఆంగ్లంలో)
3. ఇంగర్ సాల్ ఇమ్మార్ట్ ఇన్ ఫిడల్ (ఆంగ్లంలో) సం॥ రోజర్ ఇ. గ్రీన్, ప్రొమిథియసు బుక్స్, బఫెలో, న్యూయార్క్ 14215 (యు. ఎస్. ఎ)
4. “రోమ్ ఆర్ రీజన్” : (ఆంగ్లంలో) ఇంగర్ సాల్ - పుట 46 పయనీస్ ప్రిస్, జి. డబ్ల్యు. పూట్ ఆండ్ కంపెనీ, లండను.

స్త్రీ విమోచన కార్యకర్తల వాదన ప్రకారం సమాజంలో స్త్రీల కష్టాలు పుట్టుకతోనే మొదలవుతున్నాయి. అది క్రైస్తవమత పరంగా ఎంతవరకు సత్యమో పరిశీలించటం అవశ్య కర్తవ్యం.

స్త్రీ పురుషుల జననం

సృష్టి క్రమము పాత నిబంధనలో ఆదికాండములో వివరింపబడింది. మున్ముందుగా దేవుడు పురుషుని సృజించెను. “దేవుడైన యెహోవా నేల మంటితో నరుని నిర్మించి వాని నాసికా రంధ్రములలో జీవవాయువును ఉదగా నరుడు జీవాత్మ ఆయెను. దేవుడైన యెహోవా తూర్పున ఏదేనులో ఒక తోటవేసి తాను నిర్మించిన నరుని దానిలో ఉంచెను. వృక్షములను మొలిపించెను. మొదటి నరుని పేరు ఆదాము....అప్పుడు ఆదాము సమస్త పశువులకు, ఆకాశ పక్షులకు, భూ జంతువులకు పేర్లు పెట్టెను.” - (ఆదికాండము 2 : 7 - 20) ఆదాము సాయంకొరకు పశు పక్ష్యాదులను దేవుడు సృజించెను. (ఆది 2 : 18, 19) కాని ఆదామునకు సాటియైన సహాయం లేకపోయెను. (ఆది 2 : 20) ఇక్కడే సృష్టి క్రమము వ్రకించినది. మానవ సునరుత్పత్తి క్రమంలో స్త్రీదే పెద్దపాత్ర. అందువలననే పురాతన మతాలలో ‘అమ్మతల్లి’ కి పూజలు జరిగేవి. కాని యూవామతం క్రమాన్ని తలక్రిందులు చేసింది.

ఈ సందర్భంగా మతోఅంశం గమనించదగినది నరునికి సావాసంగా - ఒంటరితనం పోగొట్టటానికి - జంతువులనూ పక్షులనూ సృష్టిచేశాడు దేవుడు. స్త్రీని సృష్టిచేయాలనే ఆలోచన ఆయనకు కలుగలేదు. యెహోవా క్రమ బద్ధంగా ఆలోచించలేని వాడయిరా కావాలి; లేక స్త్రీ కన్న జంతువులు ముఖ్యమని ఆయన భావించి ఉండాలి. లేక యెహోవా పురుషుడై నందువల్ల మున్నుండుగా పురుషుని సృష్టిచేసి ఉండాలి. అది కాకపోతే ఆయనకు మతిమరపు అయిరా కలిగి ఉండవచ్చును. ఏదైనా స్త్రీని జంతువుల తర్వాత సృష్టి చేయడంలో యెహోవా స్త్రీకి తక్కువస్థానం సంకల్పించాడని విదితమవుతుంది.

కథ అంటితో ఆగిపోలేదు. “అప్పుడు దేవుడైన యెహోవా ఆదాముకు గాఢనిద్ర కలుగజేసి అతడు నిద్రించినపుడు అతని ప్రక్కటెముకలలో ఒకదానిని తీసి ఆ చోటును మాంసముతో పూడ్చివేసెను. తరువాత దేవుడైన యెహోవా తాను ఆదామునుండి తీసిన ప్రక్కటెముకను స్త్రీనిగా నిర్మించి ఆమెను ఆదాము నొద్దకు తీసికొనివచ్చెను....ఇది నరునిలోనుండి తీయబడెను గనుక నారి అనబడెను. (ఆది 2 : 21 - 23). ఈ కథకు అర్థం ఇలా చెప్పుకోవాలి. నరునకు ప్రత్యేక అస్తిత్వం ఉన్నది. నారి నరునినుండి సృష్టినది. నరునితో భాగం. కనుక నారికి ప్రత్యేక ఉనికి ఉండదు; వ్యక్తిత్వం ఉండటానికి అవకాశం లేదు. నరుడు అధికుడ, నారి అల్పురాలు. దీనికి సమావాసంగా క్రైస్తవమత ప్రచారకులు ఇలా జవాబు చెప్తున్నారు. నరుని తలనుండి శాని పాదములనుండి కాని దేవుడు వారిని సృష్టి చేయలేదు; నరుని ప్రక్కటెముకనుండి ఆమెను నిర్మించాడు. అందువలన దేవుడు స్త్రీ పురుషులను సమానస్థులుగా భావించాడు. ¹ ఇది అసంబద్ధమైన వాదన. స్త్రీ పురుషులను వేరువేరుగా దేవుడైన యెహోవా ఎందుకు సృజించలేదో అర్థం కాకుండా ఉంది. ఏదో అర్థాలు చెప్పుకుని ఆత్మత్వపై చెందడం, ఆత్మవంచన చేసుకోవడం ఆరోగ్య కరమైన లక్షణం కాదు.

యూదా విజ్ఞాన సర్వస్వంలో “భార్య అస్తిగా (పురుషుని) పరిగణించబడెను” అనివ్రాసి ఉంది.² హెబ్రీ పురుషుడు ప్రతిదినమూ భగవంతుని ఇలా ప్రార్థిస్తాడు. “నన్ను స్త్రీగా సృష్టించేయని నీకు నా వందనములు” హెబ్రీ స్త్రీ ఇలా ప్రతిరోజూ ప్రార్థించాలి, “నీ ఇష్టము వచ్చిన విధంగా నన్ను నిర్మించిన ఓ దేవా³అవమానకరమైన పరిస్థితుల్లో జన్మించిన స్త్రీ సదా దేవునికి కృతజ్ఞత తెలుపుకోవాలి.

స్త్రీ పురుషుని కొరకే

స్త్రీని సృజించుటలో దేవుడైన యెహోవా ఒక ప్రయోజనాన్ని ఆశించెను. పురుషునికి ఆమె సావాసకత్తై అగుటయే ఆ ప్రయోజనము. “పురుషుడై డే దేవుని పోలికయు మహిమయునై యున్నాడు గనుక తలమీద ముసుగు వేసికొనకూడదు గాని స్త్రీ పురుషుని మహిమయై యున్నది. ఏల యనగా స్త్రీ పురుషునినుండి కలిగెనే గాని పురుషుడు స్త్రీ నుండి కలుగలేదు. మరియు స్త్రీ పురుషుని కొరకేగాని పురుషుడు స్త్రీ కొరకు సృష్టించబడలేదు.....మీలో మీరే యోచించుకొనుడి; స్త్రీ ముసుగు లేనిదై దేవుని ప్రార్థించుట తగునా?” (1 కొరింథీయులకు 11 : 7 - 9, 13-వక్కాణింపు రచయితది)

ఇదే భావన క్రొత్త నిబంధనలో మరొకచోట కన్పడుతున్నది. స్త్రీ ప్రసవించినపుడు ఆమె గడియవచ్చెను గనుక ఆమె వేదన పడును; అయితే శశువు పుట్టగానే లోకమందు నరుడొకడు పుట్టినను సంతోషము చేత ఆమె ఆ వేదన మరల జ్ఞాపకము చేసికొన్నది. (యోహాను 16 : 21 - వక్కాణింపు రచయితది)

స్త్రీ చేసిన మహా పాపం!

వీధులలో విశాలమైన గోడలమీద ప్రచారకులు వ్రాయించిన నూక్తులు కన్పిస్తాయి. “నీ పాపమును పోగొట్టుటకు ఏను తక్కుదానం చేసెను”

నీ పాపమునుండి రక్షింపబడుటకు యేసును ఆశ్రయింపుము. ఇలా ఏప్పటి కప్పుడు మానవుని 'నీవు జన్మతః పాపివి' అనే భావంతో హెచ్చరికలు అడుగడుగునా తొరసిల్లుతవి. ఈ పాపం మనిషికి ఎలా అంటుకుంది? ఇది అతని ప్రార్థనా లేక సంచితమా? ఇది ఏ మనిషి చేసిన పాపంకాదు. ఆదాము హవ్వల పాపం. అది దంపతుల పాపం. అది తరతరాలుగా యుగయుగాలుగా వారసత్వంగా వస్తున్న పాపం. దీనిని తొలగించు కోవాలంటే దేవుడైన యెహోవా కృపాపరం కావాలి, అది యేసును ఆశ్రయించటం ద్వారా మాత్రమే అభ్యం కాగలదు.

ఆదాము హవ్వలు చేసిన పాపమేమిటి? అందులో, వారిద్దరిలో ప్రధాన నేరస్తులెవరు? "తోట మధ్యనున్న చెట్టు ఫలములను గూర్చి దేవుడు - మీరు చావకుండునట్లు వాటిని ముట్టకూడవనియు చెప్పెనని సర్పముతో ఆమె (హవ్వ) అనెను." (ఆది 3 : 3) ఆ ఫలములను తినినను చావు రాదని సర్పము చెప్పగా "స్త్రీ ఆ వృక్షము ఆహారమునకు మంచిదియు, కన్నులకు అందమైనదియు, వివేకమిచ్చు రమ్యమైనదియునై యుండుట చూచినప్పుడు ఆమె దాని ఫలములలో కొన్ని తీసుకొని తిని తనతోబాటు తన భర్తకును ఇచ్చెను, అతడు కూడ తినెను. అప్పుడు వారిద్దరి కన్నులు తెరవబడెను." (ఆది 3 : 6, 7) తిన్నది జ్ఞానఫలం కలిగింది వివేకం. అయినా తప్పే. దేవుడు ఆదామును ప్రశ్నించగా అందుకు ఆదాము— "నాతో నుండుటకు నీవు నాకిచ్చిన స్త్రీయే ఆ వృక్షఫలములు కొన్ని నాకియ్యగా తింటిననెను." (ఆది 3 : 12) అది వాస్తవం కావచ్చును. కాని దేవుని మహిమన జన్మించిన ఆదాము వివేకం ఏమయినది? నింద హవ్వమీద మోపటం న్యాయమా? ఏదైనా దేవుని దృష్టిలో హవ్వ మూడు తప్పిదాలు చేసింది. దేవుని ఆజ్ఞను అతిక్రమించుట, సర్పముయొక్క మోసమునకు తలయొగ్గుట, పురుషుని ప్రలోభ పెట్టుటగా వాటిని పేర్కొనటం జరిగింది. దేవుడైన యెహోవా ఆగ్రహోదగ్రుడయినాడు. ఆమెకు శాపాలుపెట్టాడు. అవి ఇలా ఉన్నాయి:- "ఆయన స్త్రీతో నీ ప్రయాసమును, నీగర్భవేదనను మిగుల హెచ్చించెదను;

వేదనతో సిల్లలను కందువు; నీ భర్తయెడల నీకు వాంఛ కలుగును. అతడు నిన్ను ఏలునని చెప్పెను.” (వక్కాణింపు రచయితది : ఆది 3 : 16)

అంతటితో ఆగలేదు దేవునికోసం. ఈ శాపఫలాన్ని ఇంకా తరతరాల వారు అనుభవించాలట! “నన్ను ద్వేషించు వారి విషయములో మూడు నాలుగు తరముల వరకు, తండ్రిల దోషమును కుమారుల మీదికి రప్పించును....” (నిర్గమ కాండం 20 : 5) - హవ్వకు శాపం పెట్టేటప్పుడు దేవుడు ఆదామును కూడ శపించెను. ఇదేభావం నిర్గమ 34 : 7, సంఖ్యా కాండము 27 : 2 - 8 వాక్యాలలోను ద్యోతకమవుతుంది. పురుషుని పాపం అతనిని వదితరాలవరకే వెన్నాడుతుంది. కాని స్త్రీకి ఇవ్వబడిన శాపం స్త్రీ జాతికి మొత్తానికి వర్తిస్తుంది.

స్త్రీ పురుషుని ఆస్తి

మోషే దేవుని యాజ్ఞలను వివరించి చెప్పెను. అవి “నరహత్య చేయకూడదు.....నీ పొరుగువాని ఇల్లు ఆశింపకూడదు. నీ పొరుగువాని భార్యనై నను, అతని దాసునై నను, అతని దాసినై నను, అతని యెద్దునై నను, అతని గాడిద నై నను, నీ పొరుగు వానిదిగు దేనినె నను ఆశింప కూడదు అని చెప్పెను” (నిర్గమ 20 : 13 - 17) జాగ్రత్తగా పరిశీలించండి. ఇల్లు, పరిచారకులు, పరిచారికలు, ఎద్దులు, గాడిదలతోపాటు భార్యలను పేర్కొనడం జరిగింది. అంటే భార్యలు ప్రాణంలేని ఇళ్ళతోను, జీవం ఉన్న పశువులతోను, దాసదాసీజనంతోను సమానమన్నమాట. అంటే భార్య భర్తయొక్క వస్తువు లేక ఆస్తి.

సమాజంయొక్క తొలిరోజుల్లో కొన్ని శతాబ్దాలు స్త్రీ పురుషుని ఆస్తిగా పేర్కొనబడింది. తరువాత కొంతకాలానికి ఆమె అతని బానిస అయింది. తరువాత మరికొంతకాలానికి ద్వితీయశ్రేణి పౌరురాలయింది. ఇంకా పరిపూర్ణంగా స్త్రీ పురుషుల సమానత్వం సాధింపబడలేదు. మోషే కాలానికి ఆమె పురుషుని వస్తువని గ్రహించటం అవసరం.

స్త్రీలకు ఆత్మలున్నవా?

క్రీ. శ. 585 లో 59 మంది భిషప్పులు - అందరూ పురుషులే - స్త్రీలకు ఆత్మలున్నవా అనే అంశాన్ని తర్కించి వితర్కించి చివరకు ఒక్క వోటు మెజారిటీతో స్త్రీలకు ఆత్మలున్నాయని తేల్చారు. ⁴ రష్యాలో పీటర్ (1682 - 1725) అయ్యేవరకు స్త్రీలను జనాభా లెక్కలలో నమోదు చేసేవారు కాదు. అంటే వారు మానవులు కారనే భావం స్పష్టమవుతుంది.

స్త్రీలు అపరిశుద్ధులు

జహిష్టు అయిన స్త్రీ ఏడుదినములు కడగా ఉండవలెను. ఆమెను ముష్టువారందరు సాయంకాలం వరకు అపవిత్రులగుదురు. (లేవీయ కండము 15 : 19) “ఒక స్త్రీ కడగా ఉండుకాలమునకు ముందుగా ఆమె రక్తస్రావము ఇంకా అనేక దినములు స్రవించినను ఆమె కడగానుండు కాలమైన తరువాత స్రవించినను, ఆమె అపవిత్రత ఆమె కడగానుండు దినములలో వలెనే ఆ స్రావదినములన్నియు యుండును, ఆమె అపవిత్రురాలు.” (లేవీ 15 : 25) “స్త్రీ గర్భవతియై మగపిల్లను కనిన యెడల ఆమె ఏడుదినములు పురిటాలై యుండవలెను.” (లేవీ 12 : 2) “ఆమె ఆడుబిడ్డను కనినయెడల ఆమె తాను కడగా నుండునప్పటివలె రెండువారములు పురిటాలై యుండవలెను. (లేవీ 12 : 5 - వక్కాణింపు రచయితడి) ఆమె తన రక్తశుద్ధికొరకు మగపిల్లవానిని కంటే ముప్పది మూడు దినములు, ఆడపిల్లను కంటే అరువది అరుదినములు కడగా ఉండవలెను. (లేవీ 12 : 4, 5) అంటే మగపిల్లవానిని కంటే (7 + 34) నలుబది దినములు, ఆడపిల్లను కంటే (66 + 14 = 80) ఎనుబది దినములు కడగా ఉండవలెను.

దీనినే గోరుచుట్టుపై రోకటిపోటుగా అభివర్ణించవచ్చును. ఈ అపరిశుద్ధ భావనయే పొరపాటు. అంతటితో ఆగక స్త్రీ పురుష విభేదము ఇందులో ప్రవేశపెట్టిరి యాజకులు. స్త్రీని ఎంత చిన్నచూపు చూచిందో పరిశుద్ధ గ్రంథం తేటతెల్లమగుతున్నది ఈ ఒక్క అంశం విషయంగానే.

స్త్రీలను గురించిన అభిప్రాయాలు

స్త్రీలను ఏహ్యభావంతో చూచేవారు. వారిని గురించి పురుషులకు హెచ్చరికలు చేసేవారు. స్త్రీలను దొంగలుగా ప్రవర్తించమని దేవుడు ఆజ్ఞాపించెను.

“ప్రతి స్త్రీయు తన పొరుగుదానిని తన యింటనుండుదానిని వెండి నగలను, బంగారు నగలను వస్త్రములను ఇమ్మని అడిగి తీసుకొని మీరు వాటిని మీ కుమారులకును మీ కుమార్తెలకును ధరింపజేసి ఐగుప్తీయులను దోచుకొందురనెను” (నిర్గమ 31 : 32)

“స్త్రీకి పుట్టినవాడు ఆయన దృష్టికి ఎట్లు శుద్ధుడు కాగలడు?” (యోబు 25 : 4) గుణవతియైన భార్య దొరుకుట అరుదు. అట్టిది ముత్యము కంటే అమూల్యమయినది” (సామెత 31 : 10)

“చాలునని పలుకనివి నాలుగు కలవు. అవేవనగా పాతాళం, కననిగర్భం, నీరుచాలును అనని భూమి, చాలును అనని అగ్ని” (సామెత 30 : 16)

“(భూమి) మోయలేనివి నాలుగు కలవు. అవేవనగా రాజరికమునకు వచ్చిన దాసుడు, కడుపునిండ అన్నము కలిగిన మూర్ఖుడు, కంటకురాలై యుండి పెండ్లియైన స్త్రీ, యజమానురాలికి హక్కుదారురాలైన దాసి. (సామెత 30 : 21 - 23)

మరణముకంటెను ఎక్కువ దుఃఖము కలిగించునది ఒకటి. నాకు కనబడెను; అది వలల వంటిదై, ఉరుళవంటి మనస్సును బంధకములవంటి చేతులును కలిగిన స్త్రీ; దేవుని దృష్టికి మంచివారైనవారు దానిని తప్పించు కుందురు గాని పాపాత్ములు దానివలన పట్టుబడుదురు.” (ప్రసంగి 7:26)

“అయితే నేను తరచి చూచినను నాకు కనపడనిది ఒకటి యున్నది. అదేదనగా వెయ్యిమంది పురుషులలో నేనొకనిని చూచితిని గాని అంత

మంది స్త్రీలలో ఒకతెను చూడలేదు.” (ప్రసంగి 7 : 28) భర్తపై త
ప్రభావం చూపబోయిన యెజెబెలును దేవుడు శిక్షించెను. (I రాజులు 21:26)
కుక్కలు యెజెబెలు మాంసమును తినును (II రాజులు 9 - 36) ఆ
స్త్రీ జాతికి బెదిరింపు. డెలీలాకథ సారాంశం స్త్రీలను నమ్మవద్ద
(న్యాయాధిపతులు 16 : 1 - 31)

విశిష్ట దృష్టిలో మహిళ

పాత నిబంధనలో ఇలా ఉంటే కొత్త నిబంధన ఇంతకన్న మెరుగేదే
కాదు. అందులో ముఖ్యంగా స్త్రీలయెడ ఏసు ప్రవర్తన గమనార్హం.
ఏసు బ్రహ్మచారి, స్త్రీలకు దూరంగా ఉండదలచేవాడు. అతడు ఇలా
అన్నాడు. “ఒక స్త్రీని మోహపు చూపుతో చూచు ప్రతివాడు అప్పుడే త
హృదయమందు ఆమెతో వ్యభిచారము చేసిన వాడగును.” (మత్తయి
5 : 28)

“నీ కుడికన్ను నిన్ను అభ్యంతర పరచిన యెడల దానిపెరి
నీ యొద్దనుండి పారవేయుము.” (మత్తయి 5 : 29)

కానా అను ఊరిలో ఒక వివాహం జరిగెను. ఏసు తల్లి అక్కడ
ఉండెను. ఏసు అతని శిష్యులు అచటికి ఆహ్వానింపబడిరి. ద్రాక్షారసమయి
పోయినదని ఏసు తల్లి చెప్పగా అతడు “అమ్మా, నాతో నీకేమి (పని
నా సమయమింకను రాలేదనెను)” (యోహాను 2 : 4) ఇంగ్లీషు పాఠాన్ని
(బైబిలు సొసైటీవారు ప్రచురించిన బైబిలులోనిదే) తెనిగిస్తే “ఓ మహిళ
నాతో నీకేమిపని?” అని అర్థం వస్తుంది.

దీనినిబట్టి ఏసుకు స్త్రీలంటే విముఖత ఉన్నట్లు విశదమవుతుంది.

స్త్రీలయెడ ఏసుయొక్క పరుష సంభాషణకు మరి కొన్ని
ఉదాహరణలు :-

“ఆయన తల్లియు సహోదరులును ఆయన యొద్దకు వచ్చి, జనుల
గుంపులుగా ఉండుటచేత ఆయన దగ్గరకు రాలేకపోయిరి.” ఈ విషయం

ఏసుకు తెలియజేయుటదెను. అంత “దేవుని వాక్యం విని, దానిప్రకారం జరిగించువారే నా తల్లియు నా సహోదరులునని వారితో చెప్పెను” (లూకా 8 : 19 - 21)

ఈ సంఘటననే మత్తయి మరియొకరీతిలో చెప్పెను. “నా తల్లి ఎవరు? నా సహోదరులెవరు? అనిచెప్పి తన శిష్యులవైపు చెయ్యిచాపి - ఇదిగో నా తల్లియు, నా సహోదరులును; పరలోకమందున్న నా తండ్రి చిత్తము చొప్పున చేయువాడే నా సహోదరుడును, నా సహోదరియు, నా తల్లియుననెను.” (మత్తయి 12 : 46 - 50)

సర్వసంగపరిత్యాగంచేసిన ఏసు సహోదరులను విస్మరించవచ్చును. కాని జన్మనిచ్చిన తల్లిని నిర్లక్ష్యంగా మాట్లాడి, నిరసించి పరలోకమందున్న తండ్రిని పొగడట అనుచితం కాదా?

కనాను స్త్రీ యొకతె ఏసువద్దకు వచ్చి తనకుమార్తెకు పట్టిన దయ్యమును వదిలింపుమనెను....తరువాత ఆమె ఏసును ప్రార్థించెను “పిల్లల రొట్టెతీసి కుక్కపిల్లలకు వేయుట యుక్తముకాదని ఏసు చెప్పెను.” (మత్తయి 15 : 22 - 28) ఇశ్రాయేలు ఇంటినారు చిన్నపిల్లలని తదితరులు కుక్కలని ఏసు అన్నాడని తలిస్తే అది ఏసు వ్యక్తిత్వానికి భంగకరం. అలా కాక కనాను స్త్రీని కుక్కతో పోల్చినాడని భావిస్తే స్త్రీలపై అతనికి ఉన్న ‘సన్భావం’ తేటతెల్లమవుతుంది. ఏదై నా స్త్రీ పట్ల అలాంటి దుష్ట అవమానాలను : రుషవచనాలను పరికడం అనుచితం.

పౌలు బావలు

క్రైస్తవ మతస్థాపకునిగా పౌలును అభివర్ణించారు చరిత్రకారులు. అతడు ఏసుకన్న రెండాకులు ఎక్కువ చదివెను. గురువును మించి పోయెను. స్త్రీలయెడ ద్వేషాన్ని వెడలగ్రక్కెను. ఆధునిక దృష్టిలో ఇతడు స్త్రీ జాతికి శత్రువు. స్త్రీలు అనుసరించదగు ప్రవర్తన సూత్రాలను అతడు యిలా పేర్కొన్నాడు:-

స్త్రీ హోదా

“ప్రతి పురుషునికి శిరస్సు కీర్తిస్తు అనియు, స్త్రీకి శిరస్సు పుర-
 డనియు, కీర్తిస్తునకు శిరస్సు దేవుడనియు మీరు తెలిసికొనవలె-
 కోరుచున్నాను” (1 కొరింథీయులకు 11 : 4) ఎందుకు చర్చిలో ఆ-
 ముసుగు వేసుకొనవలెనో ఆయన వివరించినాడు.” పురుషుడైతే దే-
 వోలికయు మహిమయునై యున్నాడు గనుక తలమీద ముసుగు వేసి-
 గూడను గాని స్త్రీ పురుషుని మహిమయై యున్నది. ఏలయనగా
 పురుషునినుండి కలిగెనే గాని పురుషుడు స్త్రీ నుండి కలుగలేదు. మరి-
 స్త్రీ పురుషునికొరకేగాని పురుషుడు స్త్రీ కొరకు సృష్టింపబడలేదు.
 (1 కొరింథీ 11 : 7 - 11)

చర్చిలలోని సమావేశములను గురించి చెప్తూ “స్త్రీలు సంఘము-
 మౌనముగా ఉండవలెను. వారు లోబడి యుండవలసినదేగాని మ-
 లాడుటకు వారికి సెలవు లేదు. ఈలాగు ధర్మశాస్త్రము చెప్పుచున్న
 ఇంట తమ భర్తల నడుగవలెను; సంఘంలో స్త్రీ మాట్లాడుట అవమా-
 (వక్కాణింపు రచయితది. (1 కొరింథీ 14 : 34, 35) ఇంతచెప్పినా పో-
 తప్పి పడలేదు. “మరియు స్త్రీలును అణుకువయు స్వస్థబుద్ధియు గలవా-
 యుండి, తగుమాత్రపు వస్త్రములచేతనేగాని జడలతోనై నను, బంగారము
 నై నను, ముత్యములతో నై నను, మిగుల వెలగల వస్త్రములతోనై న
 అలంకరించుకొనక, దైవభక్తిగలవారమని చెప్పుకొను స్త్రీలకు తగినట్ట
 సత్కీర్తియలచేత తమ్మును అలంకరించుకొనవలెను. స్త్రీలు మౌనము
 ఉండి సంపూర్ణ విధేయతతో నేర్చుకొనవలెను. స్త్రీ మౌనముగా ఉ-
 వలసినదేగాని, ఉపదేశించుటకై నను పురుషునిమీద అధికారము చేయ-
 కై నను ఆమెకు సెలవియ్యను. ఆదామును తరువాత హవ్వయు-
 నిర్మింపబడిరి కారా? మరియు ఆదాము మోసపరచబడలేదు కాని స్త్రీ మో-
 సపరచబడి అపరాధములో పడెను. అయినను వారు స్వస్థబుద్ధికలిగి విశ్వా-
 సేమ పరిశుద్ధతలయందు నిలుకడగా ఉండినయెడల శిశు ప్రసూతి ద్వారా

ఆమె రక్షింపబడును.” (1 తిమోతి 2 : 9 - 15) ఇంతగా చెప్పినా స్త్రీ అర్థం చేసుకోదేమోనని భయపడ్డాడేమో పౌలు ఇలా బండగా, మొద్దుగా చెప్పాడు :-

“స్త్రీలారా, ప్రభువునకువలె మీ సొంత పురుషులకు లోబడియుండుడి. 1 క్రీస్తు సంఘమునకు శిరస్సై యున్నలాగున పురుషుడు భార్యకు శిరస్సై యున్నాడు. క్రీస్తే శరీరమునకు రక్షకుడై యున్నాడు. సంఘము క్రీస్తునకు లోబడినట్టుగా భార్యలు కూడ ప్రతివిషయములోను తమ పురుషులకు లోబడవలెను. 1 (ఎఫెసీయులకు 5 : 22-24 వక్కాణింపు రచయితది.)

మతగురువుల సూక్తులు :-

టెర్టులియన్ (కార్తేజిలోని మతశాస్త్రజ్ఞుడు 160 - 230) ఇలా అన్నాడు.

“ఓ మహిళా! నీవుమానవాళిని నాశనంచేశావు. దానిసమరచిపోవాలంటే నీవు పశ్చాత్తాపం పొందాలి. అందుకు చిహ్నంగా ఆశ్రుధారలు కారుస్తూ విషాదం గుండెలిండా నింపుకొని చినిగిన దుస్తులతో నడయాడుము..... నీవు నరకద్వారానివి.⁵”

“ఓ నారీ! సైతాను సరాసరి ఎదుర్కొనలేని మనిషిని (ఆదామును) నీవు ప్రక్కదారి పట్టించావు. నీ తప్పిదాన్ని సరిదిద్దటానికే మమష్య కుమారుడు చనిపోవలసి వచ్చింది. ప్రభువుయొక్క తీర్పు నీ లైంగిక జాతిమీద (స్త్రీలందరిమీద) ఈనాటికీ నిలిచియున్నది. న్యాయస్థానం ముందు నీవు అనివార్యంగా ముద్దాయిగా నిలుచొని యున్నావు.” ఆర్య ఆమ్బోజు వాక్యాలు ఇంకా స్పష్టంగా ఉన్నాయి :-

“పాపమునకు ఆదామును చేరువచేసింది హవ్వమాత్రమే. హవ్వను ఆదాము పాపము చేయమనలేదు. అందుకే ఎవరిచేత స్త్రీ పాపము చేయించిందో ఆతనిని (పురుషుని) ఆమె ప్రభువుగా యజమానిగా స్వీకరించటం న్యాయమూ, యుక్తియుక్తమూ కూడాను.”⁶

యోహాను క్రిస్టోస్ట్మ్ (కాన్స్టాంటినోపులు 347 - 407) వాక్యమరీ ఘోరం.

“అన్ని క్రూరమృగాలలోను స్త్రీని మించిన ప్రమాదకారి మృగం ఇక లేదు”⁷

ఆర్యక్రిస్టోస్ట్మ్ అభిప్రాయం ప్రకారం “స్త్రీ అవసరమైన దుష్టత్వం, వాంఛనీయమైన విషాదకారణం, ప్రాణాంతకమైన ఆకర్షణ, అలంకరించబడిన దుర్మార్గ ప్రవృత్తి.”⁸

ఆర్యగ్రెగరీ థోమాటర్గస్ దృష్టిలో “ఒక పవిత్రుడైన పురుషుని దొరకనప్పుడు కాని పవిత్రురాలైన స్త్రీ దొరకనే దొరకదు.”⁹

ప్రప్రథమ క్రైస్తవ సన్యాసి ఆన్థోనీ ఇలా సెలవిచ్చాడు తన సన్యాసులకు, “స్త్రీని చూచినప్పుడు మానవిని చూస్తున్నట్లు గాక సైతాను చూస్తున్నట్లు భావించుడి. ఆమె పలుకు సర్పపు బుసలాంటిది.”¹⁰

ఆర్యథామస్ ఆక్వినాస్ నాటికి కొంత ఔదార్యం చూపారు స్త్రీ యొక్క ఆమెను అపరిపూర్ణ వ్యక్తిగా, లోపాలున్న పురుషప్రతిరూపంగా చిత్రించాడు. క్రీ.శ. 578 నాటికి దైవ నైవేద్యాన్ని ఆమె వట్టిచేతులతో స్వీకరించరాదు అమెపై ఆంక్షలు పెట్టారు. రక్తస్రావమువలన ఆమె బహిష్టు సమయం ఉన్నప్పుడు ఆమె దైవప్రసాదానికి నోచుకోదట. ఆమెయొక్క సహజమైన క్రూరత్వాన్ని పొరద్రోయటానికి ఆమెను చర్చిలో కీర్తనల పాడనీయలేదు. కీచుగొంతుతో పాడటానికి పురుషసపుంసకులను తయారుచేసారు. స్త్రీలను యాజకత్వంజోలికి రానీయలేదు. 10 వ శతాబ్దం వరకు స్త్రీలు పురుషులతోపాటు కలసి, ఇంగ్లండులో, భోజనం చేయడం వద్దే ఉండేవారు. ఎనిమిదవ శతాబ్దం ప్రకారం వారు తక్కువస్థాయి జీవితాన్ని కనుక బైబిలును చదవరాదట.¹¹ పొరటెస్టెంటులు సనాతన శాఖవారీతీసిపోలేదు. పొరటెస్టెంటు మతాన్ని స్థాపించిన మార్టిన్ లూథర్ పోలీసులను ఎదురు తిరిగి డేగాని బైబిలును కాదనలేదు. బైబిలులోని ప్రతి అక్షరా

విలువగా భావించాడు. అందువలన స్త్రీలకు బాధలు ఎక్కువయినాయి. ప్రొటెస్టెంట్లు శాఖలోని తీవ్రవాదులయిన వవిత్ర జీవులశాఖ (Puritans) మరీ విడ్డూరంగా ప్రవర్తించింది లూథర్ సహచరుడైన ఫిలిప్ మెలిన్క్తాన్ ఎంత ఉదారంగా సెలవిచ్చాడో గమనించండి : “స్త్రీ పిల్లలను కంటూ బలహీన పడినా పరవాలేదు. పిల్లలను కంటూ (ఆమెను) చనిపోనివ్వండి.”¹² స్త్రీలు పిల్లలను కనటానికే ఉన్నారని జాన్ కాల్విన్ అంటాడు. స్త్రీలకు రాజకీయ సమానత్వం అక్కరలేదన్నాడు. స్త్రీలకు వ్యతిరేకంగా జాన్ నాక్స్ పుస్తకం రాశాడు. ఇంగ్లండులో 1661 లో చర్చికి వచ్చే ప్రతి స్త్రీ తలపై ముసుగు వేసుకొని రావాలని శాసనం వచ్చింది. అది ఆనాటికి ప్రొటెస్టెంట్లు డేశమని మఠిచిపోరాదు. 1867 లో న్యూయార్కులో ఆరోగ్యకేంద్రంలో తలపై ముసుగులు లేవనే నెపంతో నై వేద్యాన్ని స్త్రీలకు అందివ్వ నిరాకరించారు.¹³

ఇక సారస్వతాన్ని పరిశీలిద్దాం.

భర్త అవమానాలను అన్యాయాలను స్త్రీ మౌనంగా సహించాలని రూసో హెచ్చరించాడు. స్త్రీ పురుషుని ప్రతిరూపమని భావప్రకటన చేశాడు జాన్ వెబ్స్టరు. స్త్రీ జంతువని, అందులోనూ ఉన్న తళేణి జంతువు కాదని బర్క్ ‘అమూల్య’ అభిప్రాయాన్ని వెలువరించాడు. స్త్రీ పురుషునికి లొంగి ఉండుట దైవశాసనమన్నాడు మిల్టన్ కవి. లార్డ్ బెర్న్సన్ కవి వరేణ్యుని దృష్టిలో స్త్రీ పురుషునికొరకు సృజింపబడినదట. ఒక జర్మను సామెత ఇలాంటి భావాలను కుదించి చెప్పింది. “స్త్రీ రూపం దేవదూతది; హృదయం సర్పానిది; మనస్సు గార్ధభానిది”¹⁴ ఇలా రాసుకుంటే పోతే దస్త్రాలు దస్త్రాల కాగితాలు చాలవు. మచ్చుకివి చాలును. క్రైస్తవ మతగురువుల, మతాచార్యుల, ప్రచారకుల, కవి పుంగవుల భావాలు తెలుసుకోవటానికి.

స్త్రీలు దుర్మార్గులు; పాపాన్ని ప్రోత్సహించువారు

ఇతర దేవతలను పూజించువారిని వ్యభిచారం చేయు స్త్రీలతో పోల్చారు :-

“షేరొక దేవునికి నమస్కారం చేయవద్దు.....ఆ దేశపు నివాసులతో నిబంధన చేసుకొనకుండ జాగ్రత్త పడుము. వారు ఇతరుల దేవతలతో వ్యభిచరించి....” (నిర్గమ 34 : 14 - 16)

యెరూషలేము నగరవాసులు ఇతర దేవతలను కొలిచినారట ఆ నగరాన్ని వ్యభిచరించే స్త్రీతో పోల్చి, వర్ణించి దేవుడైన యెహోవా ఆ నగర వాసులను తిట్టెను (యెహెజ్కేలు 16 : 3; 16 : 7 - 43).

దావీదు కీర్తనలో ఇలా ఉంది :-

“నేను పాపములో పుట్టినవాడను పాపములోనే నా తల్లి నన్ను గర్భమున ధరించెను.” (కీర్తన 51:5 వక్కాణింపు రచయితది) తను పాపియైనచో తల్లిని నిందించుట ఏమి ధర్మం? అంటే ఎలాగో అలాగు స్త్రీని నిందించటమే వారి కర్తవ్యం.

బానిసత్వం

స్త్రీలకు వ్యక్తిత్వం లేదు. వారి ఇష్టాఇష్టాలతో పనిలేదు. స్త్రీలు నాలుగు విధాలుగా బానిసలగుదురు. యుద్ధములో శత్రువురుషులకు దొరికినవారు, “పురుష సంయోగం ఎరుగని పృతి ఆడపిల్లను మీ నిమిత్తము బ్రతుక నీయుడి. (సంఖ్యాకాండము 31 : 18) యుద్ధములో దొరికిన “స్త్రీలను, చిన్నవారిని, పశువులను, ఆ పురములో నున్నది యావత్తును, దానికొల్ల సొమ్మంతటిని నీవు తీసికొనవచ్చును.” (ద్వితీయోపదేశకాండము 20:13-17) “నీవు నీ శత్రువులతో యుద్ధము చేయబోవునప్పుడు నీ దేవుడైన యెహోవా నీ చేతికి వారిని అప్పగించిన తరువాత వారిని చెరపట్టి ఆ చెరపట్టబడిన వారితో రూపవతియైన దానిని చూచి ఆమెను మోహించి ఆమెను పెండ్లి చేసుకొన మనస్సయి నీ యింట ఆమెను చేర్చుకొనిన తరువాత.... తరువాత నీవు ఆమెయొద్దకు పోయి ఆమెను పెండ్లి చేసికొనవచ్చును. ఆమె నీకు భార్యయగును. | నీవు ఆమెవలన సంతుష్టి నొందనియెడల

ఆమె మనస్సు వచ్చినచోటికి ఆమెను సాగనంపవలెను.....” (ద్వితీయో 21 : 10 - 14) బందీ అయిన ఆమెకు ఇష్టమో అయిష్టమో కనుగొన వలసిన పనిలేదు. ఆమెఅతనిని మోహింపనవసరంలేదు. ఆమె సంతృప్తి వ్రసక్తిలేదు. అంతా ఏకపక్షంగా పురుషపరంగానే నడుస్తుంది కథ.

తండ్రి తన కుమార్తెను దాసిగా అమ్మవచ్చును. “ఒకడు తన కుమార్తెను దాసిగా అమ్మినయెడల దాసులైన పురుషులు వెళ్ళిపోవునట్లు అది వెళ్ళిపోగూడదు.” (నిర్గమ 21 : 7)

ఆమెభర్త ఆమెను దాసిగా తన రుణదాతలకు అమ్మవచ్చును.” నా అప్పుల వారిలో ఎవరికి మిమ్ములను అమ్మివేసితిని?” (యెషయా 50:1)

దానిని ప్రధానము చేసికొనిన దృష్టికి అది యిష్టురాలు కానియెడల అది విడిపింప బడునట్లు అవకాశము నిర్మువలెను; దానిని వంచించినందున అన్యజనులకు దానిని అమ్ముటకు వానికి అధికారము లేదు.” (నిర్గమ 21:8)

బానిసత్వమును గురించిన న్యాయవిధులు ఇలా ఉన్నాయి.

“నీవు హెబ్రీయుడైన దాసుని కొనిన యెడల వాడు ఆరుసంవత్సరముల దాసుడై యుండి యేడవ సంవత్సరమున ఏమియు ఇయ్యకయే నిన్ను విడిచి స్వతంత్రుడగును.” (నిర్గమ 21 : 2)

“వాని యజమానుడు వానికి భార్యనిచ్చిన తరువాత ఆమె వాని వలన కుమారులనైనను కుమార్తెలనైనను కనినయెడల ఆ భార్యయు ఆమె పిల్లలును ఆమె యజమాని సొత్తుగుదురు కాని వాడు ఒంటిగానే పోవలెను.” (నిర్గమ 21 : 4)

పురుషునికి ఆరుసంవత్సరములకు విముక్తి. స్త్రీకి దాస్యంనుండి విముక్తి లేనేలేదు. ఇది క్రైస్తవం స్త్రీకి (తొలినాటి క్రైస్తవం) ప్రసాదించిన వరం!

స్త్రీయొక్క ప్రతిపత్తి

ఒక స్త్రీ బాల్యమున తనతండ్రి ఇంటనుండి ఒట్టువేసికొనినను ఆ మొక్కుబడి చేసినను ఆమెతండ్రి ఆక్షేపించినచో ఆ ఒట్టు చెల్లనక్కలేదు. మొక్కుబడి చెల్లింపనవసరంలేదు. (సంఖ్యా కాండము 10:3- అంటే దేవునికి మొక్కుబడి చెల్లించుటకు కూడ ఆమెకు హక్కులేదు. ఆ వివాహమైన తదుపరి తండ్రి స్థానంలో భర్తకి నిలుచును. భర్త ఆక్షేపించ మొక్కుబడి చెల్లదు. అతడు తెలిసికొని అతడు ఉరకుడిన పక్షము మాత్రమే చెల్లుబాటుగును. (సంఖ్యా 30 : 7 - 16)

కుమార్తెను బలియిచ్చుటకు తండ్రికి హక్కుకలదు. దేవుడై యొహోవాకు తను ఇచ్చిన వాగ్దానమును నెరవేర్చుకొనుటకై యెప్తా త కుమార్తెను దహనబలి ఇచ్చెను. (న్యాయాధిపతులు 11 : 30 - 31 : 34 - 39)

ఒకడు తన ఉపపత్నితో వచ్చి గిబియా అను ప్రదేశములో ఒక యింట బసచేసెను. అంత ఆ పట్టణవాసులు ఆ ఆగంతకునితో కాము క్రిడ జరపదలచి ఆ గృహస్థు ఇంటికి రాగా అతడు అలాంటి పనిచేయ వద్దని బ్రతిమాలి అతిథి ఉపపత్నిని, తన కుమార్తెను నీచపర్చుకోమని అభ్యర్థించెను. (న్యాయాధిపతులు 19 : 1 - 24) తండ్రికి ఎంత హక్కున్నదో గమనించుడు. తన కుమార్తెను చెరచుటకు ఇతరులకు ఆమెన ఇచ్చుటకు హక్కుకలదు.

ఈ కథలోని అతిథి తన ఉపపత్నిని ఇంటిమీదకు వచ్చిన జన యొక్క కామానికి ఆమెను బలిచేసెను “వాడు ఆమెను కూడి ఉదయ వరకు ఆ రాత్రి అంతయు ఆమెను చెరుపుచుండిరి.” (న్యాయాధిపతులు 19 : 25) తరువాత అతడు తన ఉపపత్నిని కత్తితోనరికెను. (న్యాయాధిపతులు 19 : 26 - 30)

ఉపపత్నులపై పురుషునికి కల అధికారం ఈ గాథవలన తెలియుచున్నది. బోయజురూత్ ను కొనుగోలు చేసెను. (రూతు 4 : 10) తండ్రి తన కుమార్తెను తన దాసునకు ఇవ్వవచ్చెను. “అట్లు పేషాను తన కుమార్తెను దాసుడైన యర్హాకు ఇచ్చెను. అది అతనికి అత్తయిని కనెను.” (1 దినవృంతాంతములు 2 : 34, 35) చూడండి తండ్రికి తన కుమార్తెపై ఎంతటి సర్వం సహాధికారములున్నవో!

ఇదంతా చదివితే ఏమితోస్తుంది. స్త్రీని ప్రాణముకల వస్తువుగా చూస్తున్నారని తేలుతుంది. పాత క్రొత్త నిబంధనలను నలుబదిమంది కీ. పూ 1500 సం॥ నుండి కీ. శ 96 వరకు సుమారు పదునారువందల సంవత్సరాలు రాసిరి. రచయితలు వివిధ ఉద్యోగులు. వీరిలో కొందరు రాజులు, యాజకులు, న్యాయాధిపతులు, గొజ్జెల కాపరులు, జాలరులు, గాయకులు, ప్రవక్తలు, బోధకులు, వైద్యులు, ధనవంతులు, బీదలు, డేరాలు కుట్టువారునై యుండిరి.¹⁵ ఆచారములు మారి యుంటవి. కాని ఒక ఆచారము మారలేదు. అది స్త్రీల అణచివేత. స్త్రీలను చిన్నచూపు చూడటం. స్త్రీలను నరకద్వారాలుగా వర్ణించి భయపడటం. ఈ నాటికీ వారిని అవమానించటం.

భారత రాజ్యాంగం 1950 లో అమలులోకి వచ్చింది. స్త్రీ పురుషవివక్ష నిషేధింపబడినది. కాని స్త్రీలను అన్యాయంచేసే, వివక్షగా చూసే శాసనాలు ఇంకా అమలులో ఉన్నాయి. క్రైస్తవస్త్రీలు ఎందరో విద్యావంతులయినారు. పెద్ద పెద్దచదువులు చదివారు, ఉన్నతోన్నత ఉద్యోగాలను చేస్తున్నారనే విషయం గమనార్హం. అధిక వేతనాలను సంపాదించుకొంటున్నారు. కాని పురుషుని పెత్తనాన్ని అధికారాన్ని కాదనటంలేదు. దేశంలోని తదితర వాతావరణమూ అలాగే వుంది. హిందూమత, మహమ్మదీయమత ధర్మశాస్త్రాలూ, వాటి ప్రాతిపదికపై ఏర్పడిన శాసనాలు క్రైస్తవ బోధనలకు ఆచారాలకు భిన్నంగా లేవు. ప్రతి మతమూ స్త్రీని అణచివేసింది. ఆమె హక్కులను

కాలరాచింది. కనుక భారతదేశ వాతావరణం క్రైస్తవ స్త్రీలకు చేయూతను ఇవ్వలేదు. 'ఎప్పటికయినా మంచి మార్పు రాకపోతుందా' అని ఆశించటం పొరపాటు కాదు; ఆశ్చర్యం అంతకన్నా కాదు.

2 వ అధ్యాయం : రిఫరెన్సులు

1. అవతారమూర్తి : బిషప్ పుష్పనాథం పుట : 3 ఇండియన్ క్రిస్టియన్ కుర్రసేడ్ ఇండియా (విజయవాడ)
2. 'ఉమెన్ అండ్ ఎథియిజం' : మాడలిన్ ముర్రే ఓహాయిరీ (పుట 4) (ఆంగ్లంలో) అమెరికన్ ఎథియిస్టుపెన్ పోస్టు బాక్స్ 2117 అస్టిన్ టీ. ఎక్స్ 78768 (యు. ఎస్. ఎ)
3. ,, పుటలు 4, 5
4. 'ఉమెన్ ఇన్ పాస్ట్, ప్రెజంట్ అండ్ ఫ్యూచర్' : ఆగస్ట్ బెబెల్
5. ,,
6. 'ఉమెన్ అండ్ ఎథియిజం'
7. ,,
8. 'ఉమెన్ అండ్ క్రిస్టియానిటీ' : ఛాప్మన్ కోహెన్.
9. ,,
10. 'ఉమెన్ అండ్ ఎథియిజం'
11. ,,
12. ,, పుట 16
13. ,, పుట 16
14. ,, పుట 17
15. 'అవతారమూర్తి' పుట 352

మానవ జీవితంలో సెక్స్ ముఖ్యమైన పాత్ర నిర్వహిస్తున్నది. మానవునికి జంతువారసత్వం ఉంది. కాగా అతడు బుద్ధిజీవి. కనుక జంతు వారసత్వంగా వచ్చిన సహజాతాబు, వాసనలూ అతనికి ఉంటాయి. తన ప్రత్యేకతయైన మేధోసంబంధమైన ఆనందంకోసం అన్వేషణా ఉంటుంది. అయితే శరీర ధర్మమైన సెక్సును నిరాదరించ వీలులేదు. అకలి, నిద్ర, సెక్సుపరమైన సంభోగం మానవజీవికి శరీర ధర్మాలు. వాటిని త్రోసిరాజని మానవజీవి సుసంపన్నమైన జీవితాన్ని గడపలేడు. ఈ పచ్చి నిజాన్ని అంగీకరించని వారు తమ జీవితాలను దుఃఖ భూయిష్టం చేసుకుంటారు.

స్త్రీ పురుషులు కలిసి మానవజాతిగా పరిగణింపబడుతున్నారు. స్త్రీ, పురుషుడు ఇద్దరు కలిసి ఒక జంట అవుతారు. ఆ జంట జీవితంలోనే సుఖమూ, సంతోషమూ ఇమిడి ఉన్నాయి. అయితే కలిసి జీవించటంలో ఇష్టాయిష్టాలు చోటుచేసుకుంటాయి. ఇద్దరికీ యిష్టమైతేనే ఆ జంట జీవితం సుఖప్రదం అవుతుంది. వారి దాంపత్య జీవితం ఇరువురి సమ్మతిపైన ఆధారపడి ఇరువురికీ సంతృప్తిని ఇవ్వాలి. అలాకాక అది ఏకపక్షమయి ఖలవంతంపై న, హింసాదౌర్జన్యాలపై న నిర్మింపబడితే అది వారిరువురిలో ఏ ఒకరికో మాత్రం సంతృప్తిని ఇవ్వగలుగుతుంది. ఆమాటకువస్తే

ఆ ఒక్కరి తృప్తికూడా దోషభూయిష్టమూ, అసంపూర్ణమూ అవుతుంది. క్రైస్తవమత ఆవిర్భావానికి ముందున్న సమాజాలను పరికిస్తే ఆనాడు ప్రజలను సెక్సును గురించి - ఏవో కొన్ని పొరపాట్లు తప్ప - దురభిప్రాయం లేనట్లు తేలుతుంది.

భారతదేశంలో రుగ్వేదకాలపు రుషులు సెక్సును పరిహసించలేదు; పరిహరించలేదు. ఆనందముగా జీవితం గడిపారు ఆనాటి ప్రజలు ఉన్న అవకాశాలతో. అలాగే గ్రీకు, రోమను నాగరికతలలో సెక్సుపై ఏహ్యభావం లేదు. చివరకు యూదా మతంలో కూడా సెక్సును ఎబ్బెట్టుగా చూడలేదు.

లైంగిక సాన్నిహిత్యం కోసం, లైంగిక తృప్తి కోసం ఆరాటపడటం స్త్రీ పురుషులిద్దరికీ సామాన్యంగా ఉండే లక్షణం. స్త్రీకిమాత్రమే కామతృప్తి ఉంటుందనుకోవటం పొరపాటు అలాగే పురుషునికి ఒక్కనికే కామ సంకల్పం ఉంటుందనుకోవటం భ్రమ. ఇద్దరూ మానవజాతికి చెందిన వారే. ఇరువురికీ కామభావనలు ఉంటాయి. కనుక సెక్సు అనుభవాన్ని ఇద్దరూ ఆశిస్తారు. ఈ అంశాలను విస్మరిస్తే మానవ స్వభావాన్ని అందులో ముఖ్యంగా స్త్రీ స్వభావాన్ని ఆకళింపు చేసుకోలేదన్న చూట. ఇదంతా ఆధునిక విజ్ఞానం మనకు అందించిన సమాచార ఫలితమైన జ్ఞానం

నాగరికత పెరిగినకొలదీ సెక్సు అనుభవాన్ని పొందే రీతులపై కొంత అదుపు ఏర్పడింది. స్వైరవిహారం మానవులకు తృప్తిని ఇవ్వదనే అంశాన్ని గ్రహించటం జరిగింది. నియమాలూ, నిబంధనలూ సమాజంలో ఏర్పడ్డాయి. శాశ్వత బంధము కొరకు తాపత్రయం హెచ్చింది. శాశ్వతమంటే తాత్కాలికం కానిది అని అర్థం చెప్పుకోవాలి.

బంధంలో ఉన్న స్త్రీ పురుషుల స్వేచ్ఛపై అదుపు, నియంత్రణ, పరిమితులుంటాయని గ్రహించటం కష్టంకాదు. మరింత సుఖ-కోసం ఇతోధికమైన ఆనందాన్ని ఆశించి కొద్దిపాటి స్థాయిలో స్వేచ్ఛను కోల్పోవ

టానికి మానవవ్యక్తులు ఉద్యుక్తులవుతారు. అలాంటి పరిస్థితిలో వివాహ వ్యవస్థ ఉద్భవించింది. దాంపత్య సంబంధంలో ఎవరిది పై చేయి అయితే వారు తమకు అనుకూలంగా నియమాలను ఏర్పరుస్తారు. విధినిషేధాలను నెలకొల్పుతారు. వివాహ వ్యవస్థ రూపొందేవాటికి పురుషుడు పెత్తందారీ తనాన్ని స్వీకరించాడు. స్త్రీకి ఎలాంటి సెక్సు జీవితం అవసరమో, ఎలాంటి సెక్సు అనుభవాన్ని ఆమె కోరవచ్చునో, ఎవరితో ఆమె సెక్సు పరంగా సంభోగం చేయవచ్చునో, ఈ సందర్భంగా ఆమె ఎవరి అదుపాజ్ఞలలో ఉండాలో వీటినిన్నింటినీ పురుషుడు నిర్ణయించాడు. ఆమెను సంవృతించ లేదు. ఆమె ఇష్టాఇష్టాల ప్రసక్తి అతనికి అనవసరం. అతడు పెత్తందారు. అతని మాటకు తిరుగులేదు. శాసించదలచాడు; శాసించాడు విధేయులుగా అణగి మణగి ఉండి స్త్రీ అతని ఆజ్ఞలను శిరసావహించవలసినదే. అలా అతని ఆధిపత్యాన్ని అంగీకరించి దాసోహున్ని స్త్రీని పొగిడాడు. 'పతివ్రత' అనే బిరుదు ఇచ్చాడు. 'గుణవంతురాలు' అని నామకరణం చేశాడు. ఈ భావాలను ఆమె తన నరనరాన జీర్ణింపచేసుకునేటట్లు ఆమెకు బోధచేశాడు. అందుకై ధర్మశాస్త్రాలను రూపొందించాడు. వాటిని ఆమె తలపై దుద్దాడు. అవి ఉత్కృష్టమయినవని ఆమెచేత నమ్మించాడు. ఆమె మెదడులో తనకు అనుకూలమైన 'ధర్మబద్ధమైన' భావాలను ప్రవేశపెట్టాడు. దాంతో అతనికంటే ఎక్కువగా ఆమె వాటిని అంటిపెట్టుకొని ఉండటం సంభవించింది. ఆమె పూర్వాచార పరాయణురాలయింది. ఆమె వలననే 'ధర్మం' రక్షింప బడుతుందని పురుషుడు మరల పొగిడాడు. నిజమేనని నమ్మిన స్త్రీ మరింత కట్టుదిట్టంగా తనచుట్టూ బంధాలను బిగించుకుంది. ఈ స్థితిని చూచి ఎంతో సంతోషించాడు పురుషుడు. తనుమాత్రం విశ్వంఖిల ప్రవర్తన సాగిస్తున్నాడు. ఇదే 'పతివ్రతా ధర్మం' అనుకొన్న స్త్రీ సహించి ఉరుకున్నది; ఇష్టపూర్వకంగా బలపరుస్తోంది కూడా. అంతటితో ఆగితే గొప్పేమిటి? తనే పురుషుని తృప్తికోసం స్త్రీలను సమకూర్చింది. వ్యభిచారిణుల ఇండ్లకు అతనిని సగౌరవంగా తీసుకొనివెళ్ళింది. బహు భార్యాత్వాన్ని ఆమోదించింది. సపత్నులను సహించింది. భర్త ఉప

పత్నులను ఉంచుకుంటే ఉపేక్షించింది. ఈనాడు స్త్రీ తన వ్యక్తిత్వాన్ని స్థిరపరచుకోదలిస్తే, తన కోరికలను వెల్లడిస్తే, తన ఆసక్తులను బహిర్గతం చేస్తే ముక్కుమీద వేలేసుకుంటున్నారు మతస్తులు. 'ధర్మ' క్షయం అవుతున్నదని గగ్గోలు పెడుతున్నారు. అసలు విషయం తమ ఆధిపత్య భవనపు గోడలు కూలిపోతున్నాయనే బాధ మాత్రమే.

ఇదే విషయాన్ని మరో దృక్కోణం నుండి గమనించవచ్చు ప్రాచీన కాలంలో యంత్రాలు పెద్దగా లేవు. ఉన్న కొద్ది సంఖ్య కలవీ బండగా మొద్దుగా ఉండేవి. ఎక్కువగా మానవశ్రమ వినియోగాన్ని కోరేవి. అలాంటి పరిస్థితిలో కండబలానికి విలువరావటం సహజం. నాగలితో వ్యవసాయం ప్రారంభించినపుడు ఈ స్థితి సంభవించింది. వేటాడి మృగాలను చంపుకొని మాంసభోజనం చేసి రోజుల్లో, పశుపాలన చేసే దశలో, చెట్లకు కాచే ఫలాలను కోసుకొని ఆరగించే కాలంలో, కండ మూలాదుల భక్షణవల్ల శరీరాలను పోషించుకునే నాడు, భూమిపై విత్తనాలను వెదజల్లి పంటవస్తే దానిని కోసుకొని బ్రతికిన నాడు స్త్రీ యొక్క హోదా పురుషుని హోదాకు తీసిపోలేదు. కాయకూరలను ధాన్యాలను సంపాదించిననాడు, విత్తనాల ఎదవేతద్వారా పంటలు వండించిన కాలంలో నిజానికి ఆమె పురుషుడికి కూడా అన్న ప్రదానం చేసింది. జన్మ నిగ్రహ సాధనాలు అంతగా తెలియని, అందుబాటులోలేని పరిస్థితిలో ఆమెకు సంతాన సంఖ్యపై అదుపు పెట్టుకోవడం సాధ్యపడలేదు. తరుచుగా సంతానం కల్గటం వల్ల, ప్రసవకాలంలో బండపనులు చేయలేక పోవటంవల్ల, పసి పిల్లలకు పాలివ్వవలసి రావడంవల్ల ఆమె ఎక్కువకాలం గుహలోనో ఇంటి వద్దనో గడపవలసి వచ్చింది. దాంతో పురుషుడికి అవకాశం వచ్చింది. ఆమెను ఇంట్లో ఉండమని, ఇంటిపనులు చేయమని శాసించాడు. బయట పనులలో తనకు సాయం చెయ్యమనికూడా ఆజ్ఞాపించాడు. దాంతో శ్రామిక స్త్రీకి రెండు పనులు నెత్తిన పడ్డాయి. ఇంటిపని, ఇంటి బయటపని రెండూ ఆమె చేసి తీరాలి. కాగా ఇంటిపని మాత్రము ఆవిడే చేయాలట. ఆమె అందుకే పుట్టిందని ఆమెను నమ్మించాడు. తద్వారా ఆమె మాత్రమే

చేసే ఇంటిపనికి విలువలేకుండా చేశాడు. ఆమెను తనపై ఆధారపడి బ్రతికి జీవిగా మార్చాడు.

ఈ వరిణామంలో యూదాజాతి వారు ఎలాంటి పాత్ర నిర్వహించారు? తరువాత క్రైస్తవం ఎలాంటి దృక్పథాన్ని ప్రదర్శించింది? ఇవి ప్రస్తుత విచారణీయాంశాలు యూదాజాతి దృక్పథంలో సెక్సు అపరిశుద్ధం కాదు. వారు పెండ్లిని కించపరచలేదు. బ్రహ్మచారులైన పూజారులు లేరు. కొంతమేరకు కుటుంబ జీవితంలో భద్రత, ఆప్యాయత ఉండేవి. తరువాత వచ్చిన క్రైస్తవంతో మొదటి మూటిని వ్యతిరేకించటం జరిగింది. పెండ్లిని నిరసించింది క్రైస్తవం. సెక్సును అపరిశుద్ధం చేసింది. బ్రహ్మచారులను పూజారులను చేసింది. కన్యకు ఏసు పుట్టాడనే కథలేదు. తరువాత ఏసును దేవుని కుమారుని చేయదలచి ఆ కథ సృష్టించారు.

ప్రాచీన సమాజాలలో స్త్రీ రుతుస్రావం అంటే అపవిత్రమనే భావన ఉండేది. అందువల్లనే రుతుస్రావపు రోజుల్లో ఆమెను కడగా ఉంచేవారు. ఇప్పటికీ ఈ ఆచారం హిందూ సమాజంలో ప్రబలంగా ఉన్నదనే విషయం విస్మరించరాదు. ఆమెను పూజా కార్యక్రమాలలో పాల్గొననిచ్చే వారుకాదు. ఆమెను తాకటం తప్పు అనే భావన చోటుచేసుకుంది. ఇవన్నీకూడా ఆచారాలుగా ఉన్నట్లు పాతనిబంధనలో ఆధారాలున్నాయి. రుతుస్రావం జరిగేటప్పుడు ఆమె కడగా ఉండాలి.² స్రావము కలిగిన పురుషుడు అపవిత్రుడు.³ వీర్యస్కలనము అపవిత్రము. “ఒకనికి వీర్యస్కలన మైనయెడల వాడు సర్వాంగ స్నానము చేసికొని సాయంకాలము వరకు అపవిత్రుడై యుండును.”⁴ కడగా నున్న స్త్రీతో సంభోగింపరాదు. “అపవిత్రత వలన స్త్రీ కడగా ఉండునప్పుడు ఆమె మానాచ్ఛాదనమును తీయుటకు ఆమెను సమీపింపకూడదు.”⁵ (లేవీయకాండము 18 : 19)

“కడగా నున్న స్త్రీతో శయనించి ఆమె మానాచ్ఛాదనమును తీసిన వాడు ఆమె రక్తధారాచ్ఛాదనమును తీసెను; ఆమె తనరక్తధారాచ్ఛాదనమును తీసివేసెను; వారి ప్రజలలో నుండి వారిద్దరిని కొట్టివేయవలెను.”⁶ (లేవీ 20 : 18)

స్త్రీ ప్రసవిస్తే ఆమె అపవిత్రురాలు. ఆ సందర్భంగా ఆమె అనేక కట్టుబాట్లు విధించారు.⁷ స్త్రీ యొక్క బహిష్టును గురించిన భావాలు ఆధునిక వైద్యశాస్త్రం సమర్థించటంలేదు. ఆధునిక భావాలు క్రైస్తవులు కూడా వాటిని బలపరచారు. కాని ఈ పురాతన మూ అభిప్రాయాలు చోటుచేసుకున్న గ్రంథాన్ని పరిశుద్ధ గ్రంథమై గౌరవించటం ఇంకా మానలేదు. ఇది స్వవచన వ్యాఖ్యాతము.

సెక్స్ అనుభవాన్ని గురించి మరోమాట. పురుషునివలె స్త్రీ సెక్స్ పరంగా అనుభవించరాదు. “స్త్రీ శయనమువలె పురుషశయనము కూడదు.”⁸ (లేవీ 18 : 22) దీనికి రెండురకాలుగా అర్థము చెప్పవచ్చును. పురుషాయితం చేయరాదని ఒకటి. పురుషుడు పైకొని స్త్రీ క్రిందనుంచేసుకునే సంభోగ బంధాన్ని ‘మిషనరీ పొజిషన్’ అని పిలువడం కద్దు ఆఫ్రికాఖండానికి వెళ్ళిన వివాహిత మిషనరీలు ఆ బంధాన్ని మాత్రమే వాడటం వల్ల ఆఫ్రికా ఖండవాసులు దానికి ఆ పేరు పెట్టారు. కను సనాతన క్రైస్తవ ఆచారము ఈ భాష్యాన్ని సమర్థిస్తున్నది. అలాకా పురుషుడు మరయొక పురుషునితో రమించరాదనేది రెండవ అర్థం ఈ రెంటిని హేయంగా చిత్రించింది పాత నిబంధన. మొదటి అర్థంలో తీసుకుంటే సెక్స్ అనుభవంలో ఆనందం పొందే అవకాశాన్ని స్త్రీ పురుషలకు కరువుచేసి పురుషాధిక్యతను నిలబెట్టున్నది పాత నిబంధన అని తేలుతుంది.

పురుషుని వలన కాక స్త్రీ పరిశుద్ధాత్మవలన కూడా గర్భవతికా వచ్చును అని ఆనాటి నమ్మకం. అలా కాకపోతే ఏసును దేవుని కుమారుని చేయదలచి క్రీ. శ 70 లో వ్రాసిన వాక్యాలను ప్రజలు నమ్మియుండేవారా కాదు. “ఏసుక్రీస్తు జనన విధమెట్లనగా, ఆయన తల్లియైన మరియు యోసేపునకు ప్రధానము చేయబడిన తరువాత వారేకము కాక మునుపు ఆమె పరిశుద్ధాత్మవలన గర్భవతిగా ఉండెను”⁹ (మత్తయి 1 : 18) ఆమె గర్భము ధరించినది పరిశుద్ధాత్మవలన కలెగినది.¹⁰ (మత్తయి 1:20)

అంతకు క్రితమే ప్రవక్త చెప్పినాడట “ఇదిగో కన్యక గర్భవతియై కుమారుని కనును. ఆయనకు ఇమ్మాను యేలని పేరు పెట్టుదురు.” “ఇమ్మాను యేలను పేరునకు భాషాంతరమున దేవుడు మనకు తోడని అర్థము” (మత్తయి 1 : 22, 23)¹¹

దేవదూత గబ్రియేలు మరియు వద్దకు దేవునిచేత పంపబడెనట. అతడు ఆమెతో ఇలా చెప్పెనట. “నీవు గర్భము ధరించి కుమారుని కని ఆయనకు ఏసు అని పేరు పెట్టుదువు....” ఆమె ఇలా అన్నదట : “నేను పురుషుని ఎరుగని దానినే; ఇది ఎలాగు జరుగును.” దానికి దూత సమాధానము చెప్పెను “సర్వోన్నతుని శక్తి నిన్ను కమ్ముకొనును.”¹² (లూకా 1 : 26 - 35) గొడ్రాలిగా ఎంచబడిన జెకర్యా భార్య ఎలీసబెతునకు దేవదూత దయవలన కుమారుడు కలిగెను.¹³ (లూకా 1 : 7, 13) పురుషుని ఇంద్రియము స్త్రీ శోణితముల వలన మాత్రమే శిశువు ఏర్పడునని ఆధునిక శాస్త్రజ్ఞానము మనకు తెలుపుచున్నది. కాని ఆనాడు అట్లుకాక సెక్సును గురించిన అపోహలు చాల వ్యాప్తిలో ఉన్నాయి పరిశుద్ధాత్ములు, దేవదూతలు సంతానాన్ని అనుగ్రహించేవారని నమ్మేవారు. ఈనాడు కూడా అలాంటి నమ్మికకు ఆదరణ కలగటం శోచనీయం.

గర్భవతియైన స్త్రీకి శుద్ధిస్నానము (Baptism) చేయించవచ్చునా అనే అనుమానము అగస్టీన్ కు వచ్చి పోప్ గ్రెగరీకి ఉత్తరము వ్రాయగా ఆయన క్రీశ 597 లో ‘చేయవచ్చు’ అని సమాధానము రాశాడు.¹⁴

ఆర్యజెరోము రజస్వల అయిన స్త్రీలను స్నానం చెయ్యవద్దన్నాడు. ఎందుకంటే “వారు నగ్నంగా తమను జూచి సిగ్గుపడాలి”¹⁵

ఈ అధ్యాయం ముగించేముందు ఒక విషయాన్ని స్పష్టం చేయాలి. జ్ఞానఫలాన్ని తినమని ఆదామును ప్రోత్సహించిన హవ్వ ‘దుష్టురాలు’ జ్ఞానఫలం తినడంవల్ల వారికి వివేకము ఉదయించింది. తద్వారా తాము దిగంబరులుగా ఉన్నామని గ్రహించారు సిగ్గుపడ్డారు. తర్వాత ఏక

శరీరులయ్యారు. ఒకరిని గురించిన జ్ఞానం మరొకరికి కలిగింది. ఆదాము హవ్వను కూడెను, ఆమె గర్భవతి అయ్యెను. ఈ కథ ఆదికాండములో చెప్పబడినది కదా! స్త్రీని దేవుడు శపించుట ఎందుకు? వివేకం తెచ్చు కున్నందుకా? లేక సెక్స్ పరిజ్ఞానం కలిగించు కున్నందుకా? మరి హవ్వను సృష్టించింది ఆదాముకు తోడుగా ఉండుటకే కదా! ఈ కథలో అంతర్గర్భితంగా ఉన్న అంశమేమంటే శరీర వాంఛ మంచిది కాదని. “ఆయన స్త్రీతో నీ ప్రయాసమును నీ గర్భవేదనను నేను మిక్కిలి హెచ్చించెదను; వేదనతో పిల్లలను కందువు; నీ భర్త యెడల నీకు వాంఛ కలుగును; అతడు నిన్ను ఏలునని చెప్పెను.”¹⁶

(వక్కాణింపు రచయితది. ఆదికాండము 3 : 16)

ఇదంతా దేవుడు హవ్వకు ఇచ్చిన శాపములో భాగం. మున్నుండు దేవుడు సర్పమును శపించెను. తరువాత హవ్వ వంతు వచ్చినది. చివరకు ఆదాముకు శాపం పెట్టెను. అంటే స్త్రీకి పురుష సాంగత్యంపై వాంఛ చెడ్డదని భావమేకదా! ఇది సెక్స్ పరంగా ప్రకటింపబడి అమలులోకి వచ్చిన దురభిప్రాయం. ఇలాంటి అభిప్రాయం పురుషాధిక్యతకు దారితీసింది. లేక అంతకు క్రితం ఏర్పడిన పురుషాధిక్యతను ఇది బలపరిచిందా? ఏదైనను ఈ భావాలకు పురుషాధిక్యతకు సన్నిహిత సంబంధం ఉన్నది.

కైస్తవమతం సెక్సు పరంగా స్త్రీలను ఘోరంగా దోపిడి చేసింది. దోపిడి (Exploitation) విధానాలు అనేకం. ఇతరులతో సంభోగించ వద్దని ఆక్షేప, పురుషులు ఉంపుడుగత్తెలను కలిగి ఉండటానికి అవకాశం, భూభార్యత్వం, యుద్ధంలో చెరపట్టబడిన స్త్రీలను చెరచటం, స్త్రీలకు మాత్రమే కన్యాత్వాన్ని నియమంగా ఏర్పరచడం, వారికి పతివ్రతా తత్వాన్ని నూరిపోయడం, స్త్రీలపట్ల రైంగికంగా వివక్ష, సెక్స్ పరంగా స్త్రీల యిష్టాయిష్టాలకు విలువ ఇవ్వకపోవడం ఇవన్నీ పైన ఉటంకించిన సెక్స్ పరమైన ఉహల అభిప్రాయాల ఫలితాలే.¹⁷

స్త్రీ క్షేత్రము. పురుషుడు విత్తనం వేయువాడు. పొలంలో విత్తనాలు వెదజల్లి మొక్కలను, పైరును పెంచినట్లుగా పురుషుడు అనేక క్షేత్రములను

కలిగియుండవచ్చును. ఈ భావం బహుభార్యాత్వానికి దారితీసింది. ఆ ఆచారానికి బలము చేకూర్చింది. వడుపుసృష్టికి అంతదండలను అందించింది. ఉపపత్నులను అనేకమందిని కలిగియుండుటకు పురుషునికి వీలుకల్పించింది. పురుషుని వ్యభిచరించుటకు హక్కుకలవాణ్ణిగా తయారు చేసింది.

స్త్రీకి రుతు స్రావము కలుగుతుంది కనుక ఆమెను అపవిత్రురాలిగా చిత్రించి, ఆమెను మతవిహిత పూజారులనుండి బహిష్కరించి, దేవాలయాలలో పూజారి వదలికి ఆమెను అనర్హురాలినిచేసి, ఆ అనర్హతను ఇతర జీవితరంగాలకు వ్యాప్తిచేసి ఆమెను ప్రాణమున్న బొమ్మగా పురుషుడు వాడుకున్నాడు. స్త్రీని బలహీన ఘటంగా అభివర్ణించారు. “ఆటువలెనే పురుషులారా, జీవమును కృపావరములో మీ భార్యలు మీతో వారైయున్నారని యెరిగి, యెక్కువ బలహీన ఘటమని భార్యను సన్మానించి మీ ప్రార్థనలకు అభ్యంతరము కలుగకుండునట్లు, జ్ఞానము చొప్పున వారితో కాపురము చేయుడి.¹⁸ (వక్కాణింపు రచయితది. 1 పేతురు 3 : 7) ఈ వాక్యముయొక్క అర్థము విషయమై ఏమైన అనుమానమున్నచో ఈ వాక్యమును గమనించిన భ్రమలు తొలగిపోవును. ఇది స్త్రీలను ఉద్దేశించి చెప్పబడినది. “ఆ ప్రకారము శారా అబ్రహామును యజమానుడని పిలుచుచు అతడికి లోబడి యుండెను. మీరును యోగ్యముగా నడుచుకొనుచు ఏ భయమునకు బెదరక యున్నయెడల ఆమెకు పిల్లలగుదురు.¹⁹ (1 పేతురు 3 : 6)

శారా తన భర్త అయిన అబ్రహామునకు ఎట్లు లోబడియుండెనో గమనింతము. అబ్రహాము ఐగుప్తుదేశములో నివసించుటకు అక్కడకు వెళ్ళెను. తన భార్య చక్కనిదగుటవలన తనను ఎవరయినా చంపెదరని అబ్రహాము భయపడి ఆమె తన సహోగరియని తను చెప్పునట్లును ఆమె అంగీకరించునట్లును ఆమెను ఒప్పించెను. “ఆ స్త్రీ మరోయింటికి తేబడెను

అతడామెనుబట్టి అబ్రహామునకు మేలుచేసెను; అందువలన అతనికి గొట్టెలు, గొడ్లు, మగ గాడిదలు, దానులు, పనికత్తెలు, ఆడుగాడిదలు, ఒంటెలు ఇయ్యబడెను.”²⁰ (ఆది 13 : 15, 16) ఫరో శారయిని భార్యగా చేసుకొన దలచెను. కాని యెహోవా అతనిని బోధించెను. అంటే యొకని భార్యగా ఉండుటకు అబ్రహాము కోతికపై శారయి అంగీకరించెను అనేది ఈ కథలో తాత్పర్యం. ఈ కథలోని శారయియే శారా.²¹ (ఆది 17 : 15) మరియొక సంఘటన. అబ్రహాము గెరారులో కొన్నాళ్ళు ఉండెను. అప్పుడు అబ్రహాము తన భార్యయైన శారాను గూర్చి తన చెల్లెలని చెప్పెను. అంత గెరారు రాజు అబిలేమేకు ఆమెను తనయింట చేర్చుకొనెను. ఆమె కూడ (తనభర్త) తన అన్నయనెను. తరువాత యెహోవా కలుగజేసు కున్నాడు. కొంతకథ జరిగినది.²² (ఆది 20 : 1 - 14) అంటే భర్త తనను ఇంకొక పురుషునికి అర్పించి అతడు ఆమెను కూడుటకు అవకాశము కల్పించినను సమ్మతించి ఊతకుండుట శారా పద్ధతి. ఆ విధానాన్ని అనుసరించాలట స్త్రీలు. ఇలా మూఢభావాలను ప్రచారం చేసిన పాత నిబంధనను పట్టుకొని వ్రేలాడడము ఎంత సమంజసమో స్త్రీలు యోచింతురు గాక. సెక్సు విషయమై అనాగరిక బత్సర భావాలను పాతనిబంధన భక్తుల నెత్తిన తుద్దుతున్నదని స్త్రీలు గుర్తించడం అవశ్యము జరగాలి.

3 వ అధ్యాయం : రిఫరెన్సులు

1. 'ది పొజిషన్ ఆఫ్ వుమెన్' అధ్యాయం 16, స్కట - 114. ('అనెస్టు టుమాన్' : మార్గరెట్ నైట్).
2. పాతనిబంధన : లేవీయ కాండము 15 : 19 - 33
3. ,, ,, 15 : 1 - 15
4. ,, ,, 15 : 17 - 18
5. ,, ,, 18 : 19
6. ,, ,, 20 : 18
7. ,, ,, 12 : 1 - 8
8. ,, ,, 18 : 22
9. కొత్త నిబంధన మత్తయి 1 : 18
- 10 ,, ,, 1 : 20
11. ,, ,, 1 : 22, 23
12. ,, లూకా 1 : 26 - 35
- 13 ,, లూకా (1 : 7, 13)
14. 'కాంట్రవర్సీ' : హెక్టర్ హుటన్
15. ,, ,,
- 16 ఆదికాండము 3 : 16
- 17 "స్త్రీలు : నాస్తి కత్వం" మాడలిన్ ఓహెయిర్.
18. 1 పేతురు 3 : 7
19. 1 పేతురు 3 : 6
- 20 ఆది 13 : 15, 16
21. ఆది 17 : 15
22. ఆది 20 : 1 - 14

సంప్రదాయ యూదామతము బ్రహ్మచర్యాన్ని నిషేధించలేదు. స్త్రీ పురుషుల సాహచర్యాన్ని ఆదేశించింది. సుఖపడి జనాభివృద్ధి కావించుకోమన్నది. కాని క్రైస్తవం యూదా మతంలోని మంచిని వదిలి చెడును మాత్రం చేపట్టింది. వేశ్యావృత్తిని అవసరమైన చెడుగా అంగీకరించింది. వివాహాన్ని బ్రహ్మచర్యం కన్న తక్కువ స్థాయిలో ఉంచింది. పితృస్వామ్య వ్యవస్థతో సహజంగా ఉండే స్త్రీల అణచివేతను కొనసాగించింది.¹ యూదులలో 'ఎస్సేస్' అనే ఒక శాఖవారున్నారు. వారు తమకు ప్రత్యేకంగా డేవునితో ఒక నిబంధన ఉన్నదని విశ్వసించేవారు. వారు బ్రహ్మచర్యాన్ని పొగిడి దానిని అమలుపరచ జూచేవారు వారిని గురించిన సమాచారము 'మృతసముద్రగ్రంథం' (Dead Sea Scrolls) లభ్యమయిన తరువాత బాగా దొరికింది. వీరిది సైనిక పద్ధతి నిర్మాణం. వారు యుద్ధకాలములో ఎలా సంచరించాలో ఇలా వివరింపబడినది.² "నీ సేన శత్రువులతో యుద్ధము చేయునప్పుడు ఏడు ష్కార్యము చేయకుండ జాగ్రత్త పడవలెను. రాత్రి జరిగిన దానివలన మైలపడినవాడు పాశము వెలుపలికి వెళ్ళిపోవలెను. అతడు పాశములో చేరకూడదు సాయంకాలము అతడు నీళ్ళతో స్నానము చేసి సూర్యుడు అస్తమించిన తరువాత పాశములో చేరవచ్చును....."

(ద్వితీయోపదేశకాండము 23 : 9-13)³ స్త్రీతో సంభోగించుట వల్ల పురుషుడు అపవితృడగును. సాయంకాలము వరకు అలాగే ఉండును. అప్పుడు స్నానము చేసివ శుద్ధియగును.⁴ (లేవీ 15 : 18) అపవిత్రత అసలే రాకుండుటకుగాను ఎస్సీనులు స్త్రీతో లైంగిక సంబంధం వద్దనుకొనిరి.

పాత నిబంధనలో యిర్మీయా (జెరిమియా) అనే యాజకుడు బ్రహ్మచర్యాన్ని పాటించినట్లున్నది. అతని ప్రవర్తనపై ఖండనయెక్కడా కన్పించదు. బహుశః ఆనాటికి వ్యక్తులు బ్రహ్మచారులుగాను సాధువులుగాను ఉండవచ్చునేమో.⁵ బాప్తిసము ప్రకటించిన యోహాను బ్రహ్మచారి. ఏసుక్రీస్తు బ్రహ్మచారి. బ్రహ్మచర్యాన్ని గురించి ఏసు వాక్యాలను గమనించవలసియున్నది. పెండ్లి చేసికొనుట యుక్త ముకాదని పరిసయులు చెప్పగా ఏసు ఇలా సమాధానము యిచ్చెను. “అందుకాయన అనుగ్రహము నొందినవారు తప్ప మరి ఎవరును ఈ మాటను అంగీకరింపనేరరు. తల్లి గర్భమునుండి నపుంసకులుగా పుట్టినవారు గలరు, మనుష్యులవలన నపుంస కులుగా చేయబడిన నపుంసకులును గలరు, పరలోక రాజ్యము నిమిత్తం తమ్మును తామే నపుంసకులుగా చేసికొనిన నపుంసకులును గలరు. (ఈ మాటను) అంగీకరింపగలవాడు అంగీకరించునుగాక అని వారితో చెప్పెను.”⁶ (మత్తయి 19 : 11, 12) అంటే ఏసు తన శిష్యులందరినీ బ్రహ్మచారులను కావలసిందిగా కోదినట్లు కన్పించదు. కాగా దేవుని రాజ్యమును ప్రవేశించుటకు బ్రహ్మచర్యము మంచిదని ఆయన చెప్పెను. “ఆయన దేవుని రాజ్యము నిమిత్తమై యింటినైనను, భార్యనైనను, అన్నదమ్ములనైనను, తల్లిదండ్రులనైనను, పిల్లలనైనను విడిచిపెట్టిన వాడెవడును, ఇహమందును, చాలరెట్లును పరమందు చాలరెట్లును పరమందు నిత్యజీవమును పొందక పోడని నెశ్చయముగా మీతో చెప్పుచున్నానని వారితో అనెను.”⁷ (లూకా 18 : 29, 30)

పౌలు ఈ విషయంలో ఏసును మించిపోయెను. “స్త్రీలను ముట్ట కుండుట పురుషునికి మేలు. అయినను జారత్వములు జరుగుచున్నందున

ప్రతివానికి సొంత భార్య యుండవలెను. ప్రతి స్త్రీకి సొంత భర్త యుండవలెను. భర్త భార్యకును అలాగుననే భార్య భర్తకును వారివారి ధర్మములు నడుపబడవలెను. భర్త కేగాని భార్యకు తన దేహముపై అధికారము లేదు. అలాగుననే భార్యకేగాని భర్తకు తన దేహముపై అధికారము లేదు..... మనుష్యులందరు నావలె నుండగోరుచున్నాను.”⁸ (1 కొరింథీయులకు

7 : 1 - 7 వక్కాణింపు రచయితది) పౌలు బ్రహ్మచారి. తనవలెనే ఇతరులను ఉండమంటున్నాడు. అంటే బ్రహ్మచర్య ప్రాశస్త్యాన్ని ఉగ్గడిస్తున్నాడన్నమాట. బ్రహ్మచర్యమును పొగుడుతూ మరొకచోట మరొక సందర్భంలో పౌలు ఇలా అన్నాడు. “మీరు చింతలేనివారై యుండవలెనని కోరుచున్నాను పెండ్లి కానివాడు ప్రభువును ఏలాగు సంతోషపెట్టగలనని ప్రభువు విషయమైన కార్యములను గురించి చింతించుచున్నాడు. అటువలెనే పెండ్లి అయినవాడు భార్యను ఏలాగు సంతోషపెట్ట గలనని లోకవిషయమైన వాటిని గూర్చి చింతించుచున్నాడు. అటువలెనే పెండ్లికాని స్త్రీయు కన్యకు కన్యకయు తాము శరీరమందున్న ఆత్మయందును పవిత్రుర్రాండ్రయి యుండుట వలన ప్రభువు విషయమైన కార్యములను గూర్చి చింతించు చుందురు గాని పెండ్లి యయినది భర్తను ఏలాగు సంతోషపెట్టగలనని లోకవిషయమైన వాటిని గూర్చి చింతించుచున్నది. (వక్కాణింపు రచయితది.”⁹ (1 కొరింథీయులకు 7 : 32 - 34)

ఇట్లు అవివాహితులకు మాత్రము ప్రభువు సేవ చేయుటకు అవకాశమున్నదని పౌలు చెప్పి కాముక ఆకర్షణను నిందించెను. “నేను చెప్పున దేమనగా ఆత్మాను సారముగా నడుచుకొనుడి, అప్పుడు మీరు శరీరేచ్ఛను నెరవేర్చారు. శరీరము ఆత్మకును విరోధముగా అపేక్షించును. ఇవి ఒకదానికొకటి వ్యతిరేకముగా ఉన్నవి గనుక మీరేవి చేయనిశ్చయింతురో వాటిని చేయకుందురు.”¹⁰ (గలతీయులకు 5 : 16, 17) ఇంకా స్పష్టముగా చెప్పినాడు పౌలు.

“శరీర కార్యములు స్పష్టమై యున్నవి; అవేవనగా జారత్వము, అపవిత్రత, కాముకత్వం, విగ్రహారాధన, వ్యభిచారము, ద్వేషములు, కలహము, మత్సరములు, క్రోధములు, కక్షలు, భేదములు, విమతములు, అసూయలు, మత్తతలు, అల్లరితో కూడిన ఆటపాటలు మొదలైనవి. వీటినిగూర్చి నేను మునుపు చెప్పిన ప్రకారము ఇట్టివానిని చేయువారు దేవుని రాజ్యమును స్వతంత్రించుకొనరని మీతో స్పష్టముగా చెప్పుచున్నాననెను.¹¹ (వక్కాణింపు రచయితది. గలతీయులకు 5 : 19 - 21)

“మనము ఆత్మననుసరించి జీవించువారమైతిమా ఆత్మను అనుసరించి క్రమంగా నడుచుకొందము.”¹² (గలతీయులకు 5 : 25)

ఇలా బ్రహ్మచర్యాన్ని విపరీతంగా పాలు పొగిడి వివాహము దేవుని సేవకు ప్రతిబంధమని సెలవిచ్చియున్నాడు. తనవలె అవివాహితుడుగా ఉండిపోమ్మని హితవు చెప్పినాడు. స్త్రీలను తాకవద్దని ఆదేశించాడు. దేవుని ప్రేమలో మునిగిపోమ్మని జనులకు బుద్ధిగరిపాడు. “దేహము జారత్వము నిమిత్తము కాదుగాని, ప్రభువునిమిత్తమే. ప్రభువు దేహము నిమిత్తమే.”¹³ (1 కొరింథీయులకు 6 : 13, 14) “కావున భూమి మీద నున్న మీ అవయవములను, అనగా జారత్వమును, అపవిత్రతను, కామాతురతను, దురాశను విగ్రహారాధనయైన ధనాపేక్షనుచంపి వేయుడి.”¹⁴ (వక్కాణింపు రచయితది : కొలసయ్యులకు 5 : 5)

“మీలో ప్రతివాడును, దేవుని ఎరుగని అన్యజనులవలె కామాభిలాష యందుగాక, పరిశుద్ధత యందును, ఘనత యందును తన ఘటమును ఎట్లు కాపాడుకొనవలెనో అది యెరిగి యుండుటయే దేవుని చిత్తం.”¹⁵ (1 థెస్సలొనీయులకు 4 : 4, 5. వక్కాణింపు రచయితది.)

ఇలా కామాభిలాషను అణగదొక్కవలెనని పాలు బోధించెను.

ఇలాంటి బోధనలవల్ల తరువాత వచ్చిన మతగురువులుగా మరాఠీ పతులూ బ్రహ్మచారులుగా ఉండటం సాగించారు. ఇది రోమన్ కాథలిక్ శాఖలో ఇప్పటికీ మిగిలియున్న ఆచారము. ఇంద్రియ నిగ్రహం చేయుటకు సాధనాలుగా బ్రహ్మచారిణులైన దైవభక్తులను మతగురువులు (వారందరూ పురుషులే) అధ్యాత్మిక భార్యలనుగా చేసికొన్నారు. అది ఆచరించు సాధ్యం కాక అనేక అనర్థాలకు, వ్యభిచారానికి దారితీసెను.¹⁶ మధ్యయుగంలో సామాన్య ప్రజాసేవకు స్త్రీలను వివాహంనాటి తొలిరేయి అనుభవించే హక్కును భూస్వాములు తమకు తామే ప్రకటించుకున్నారు. ఆ రోజుల్లో మరాలకు వేలకొలది ఎకరాల భూమి ఉండేది. కనుక మతం భూస్వామి అయినది. మరాఠీకారి భూస్వామి అయినాడు. మరాఠీపతులు కూడా ఈ దుర్మార్గపు హక్కును వినియోగించుకున్నారు. ఆమీన్స్ (Ameins) బిషప్ అలా సంచరించిన వారితో ప్రముఖుడు. ఈ ఆచారము వదిలేసినవ శతాబ్దం ప్రారంభంవరకూ సాగింది.¹⁷

ఓరిగన్, (క్రీశ 263 - 340) అనే మతశాస్త్రవేత్త, పెళ్ళి అపరిశుద్ధమూ అపవిత్రమూ అని చెప్పి తన మర్మాశయాలను కోసుకున్నాడు. అగస్టీన్ (క్రీశ 354 - 430) “బ్రహ్మచర్యం పాటించేవారు స్వర్గంలో ముణ్ణి ప్రకాశిస్తారు. వారి తల్లిదండ్రులు కాంతిలేని నక్షత్రాలుగా ఉంటారు.” అన్నాడు ఆర్య జెరోము భాష్యం ప్రకారం ‘బాగా పిల్లల్ని కనండి, జనాభాను పెంచుకోండి’ అనే ఉపదేశము (పాతనిబంధనది) క్రైస్తవులకు వర్తించదు.”¹⁸ ఇలాంటి బోధనల బ్రహ్మచర్యానికి సుముఖమైన వాతావరణం ఏర్పడింది. పోప్ 7 వ గ్రెగరీ మతగురువులు విధిగా బ్రహ్మచారులుగా ఉండాలని శాసించాడు. అంతకు క్రితం బ్రహ్మచర్యం యెడల ప్రజలలో నెలకొనియున్న సన్మానంవల్ల ఇలాంటి ఆజ్ఞను పోప్ జారీ చేసినా ఎవరూ అసమ్మతి తెలుపలేదు.¹⁹

ఇంతకూ బ్రహ్మచర్యానికి స్త్రీల అణచివేతకూ సంబంధం ఏమిటి? పురుష వీర్యం శక్తివంతమైనది కనుక దానిని దుర్వినియోగం చేయరాదని

నావం. అలా బ్రహ్మచర్యం వ్రాశస్తం. స్త్రీలు అపవిత్రులు కనుక వారిని తాకరాదు; వారితో సంపర్కం వనికిరాదు. ఇది స్త్రీలను ద్వేషించడానికి, పురుషాధిక్యతకు దారి తీసింది. స్త్రీలలో దోషభావాలను వెదజల్లింది. 'మం చెడ్డది కనుక, స్త్రీలతో సంపర్కం వల్లనే కామత్పప్తి కలుగుతుంది' కనుక, పవిత్రులను చెడగొట్టే వారినిగా స్త్రీలను చిత్రిస్తే ఆ మాటలను స్త్రీలు అమాయకంగా విశ్వసించి తమ ఉనికి దోషభూయిష్టమనే అభిప్రాయానికి వచ్చారు. ఒకవైపు పురుషాధిక్యతా భావానికి, మరొకవైపు స్త్రీలలో న్యూనతా భావానికి ఈ వైఖరి పొందిచేసింది.

ఇప్పటికీ రోమన్ కాథలిక్ శాఖకు చెందిన ఫాదర్లు, కన్యలు (Nuns) ద్వంద్వంలో ఉన్నారు. మతిస్థిమితం పోగొట్టుకోకుండా జీవించటానికి 'నాయాతనలూ పడుతున్నారు. ఇరువది నాలుగంటలలో పదునెనిమిది లేక ఎనిమిది గంటల కాలం ఎడతెగని, ఉపరాడని పనులలో నిమగ్నమయి హజమయిన కామవాసనను అధిగమించటానికి నానా పాట్లు పడుతున్నారు.

ఆడపిల్లలకు వరకట్నం ఇచ్చి పెండ్లి చేయాని తల్లిదండ్రులు న్నతనంలోనే తమ కుమార్తెలను మఠాలకు కన్యలుగా పంపుతున్నారు. 'మఠంలో కొందరు మఠజీవితం తమకు ఇష్టం కాకపోయినా బయటికి వటానికి ఇష్టంలేక మఠాలలో కుమిలిపోతూ మృగ్గిపోతున్నారు. 1752 లో 'రిస్ నగరానికి దగ్గరగా ఉన్న 'లాంగ్ ఛాంప్స్' అనే ప్రదేశంలోని 'న్యాల నివాసం' (Nunn Ery) నుండి తనకు విముక్తి కలిగించవలసిన రి 'మార్గ్యూరెట్ డెలమారె' అనే కన్య కోర్టుకు దరఖాస్తు చేసుకుంటే డ్డు తొసిపుచ్చింది. ఆమె కాన్వెంటులో శిష్యజీవితాన్ని అయిష్టంగా ఉపవలసి వచ్చింది. ఈ సంఘటన ఆధారంగా ఫ్రెంచి విప్లవానికి లోచనా బీజాలను నాటిన పిజ్జాన సర్వస్వ రచయితలలో ఒకడైన డిడిరో ఖరాశాడు. ఆ కథను ప్రాతిపదికగా తీసుకొని 1966 లో సినిమా తీశారు. 'తగురువులూ, భక్తులూ కొంపలు మునిగినట్లు గగ్గోలు పెట్టారు. చివరకు 'మన్ కాథలిక్ క్రైస్తవానికి తలఒగ్గి ప్రభుత్వం వారు నియమించిన

సెన్సారు బోర్డు 'కన్య' (The nun) అనే ఆ సినిమాపై నిషేధపుత్తరువు జారీ చేసింది. అంతటితో ఆగక ఆనాటి ఫ్రెంచి రివల్యూట్ ఆధ్యక్షుడు డిగాల్ రేడియోలో, టీ. వి. లో ఈసినిమా ప్రస్తావన రాకూడదని శాసించాడు. బ్రహ్మచర్యాన్ని గురించిన దురవగాహన 1966 లో కూడా ప్రభుత్వంపై ఎలా పెత్తనం చేయగలిగిందీ మనకు తెలుస్తుంది ఈ సంఘటనవల్ల.

మతయుద్ధాలు మూడువందల సంవత్సరాలు జరిగితే ఆ యుద్ధాలతో పాల్గొన్న భార్యలను వదిలి వెళ్ళిపోయారు. ఇదంతా ఆధ్యాత్మిక భావ ప్రభావ ఫలితం.

ఆధ్యాత్మిక ప్రేమకు రూపకల్పన చేశారు. ఏను తల్లిని ఆ భావనకు ఆరాధ్యదైవం చేశారు. ఆమె యోసేపునకు భార్యగా ఆరాధించబడుట లేదు. కన్యాత్వపు శుచి చెడని ఏనుతల్లిగా ఆమెను ప్రార్థిస్తున్నారు. ఆమెకు కామంలేదు. ఆమెలో స్త్రీత్వలక్షణాలులేవు. లైంగిక ఆకర్షణని ఆమె ముఖ సౌందర్యాంతో ముగ్ధులవుతున్నారు క్రైస్తవ భక్తులు. ఇలా ఆత్మవంచన చేసుకుంటూ సహజ వ్రవృత్తులను అణచుకో ప్రయత్నిస్తూ, సతమతమవుతూ, కృత్రిమ జీవితాన్ని సాగిస్తున్నారు బ్రహ్మచారులైన మతగురువులు. పూర్వం ఒక మఠంలోని తటాకపు స్థలాన్ని త్రవ్వితే ఆరువేల శిశువుల కశేబరాలు కనపడ్డాయి. ఈనాడు అలాంటి ఘోరాలులేవు కాని బ్రహ్మచారులైన స్త్రీ పురుషుల బాధలు ఇంతింత కాదు.

బ్రహ్మచర్యాన్ని, సన్యాసాన్ని పొగిడింది క్రైస్తవం మాత్రమే కాదు. బౌద్ధకాలానికి పూర్వమే భారతదేశంలో వేలసంఖ్యలో సన్యాసులుండేవారు. బౌద్ధంలో, జైనంలో సన్యాసానికి విలువ హెచ్చింది. నిన్న మొన్నటివరకూ బ్రహ్మచర్యాన్ని గురించి మహాత్మాగాంధీ లాంటివారు దాని ప్రాశస్త్యాన్ని కొనియాడారు.

స్త్రీలయెడ ద్వేషాన్ని, వారికంటే పురుషులు అధికులనే భావాన్ని ఈ బ్రహ్మచర్య భావం నొక్కు పెట్టి పెంచి పోషించింది. జీవితాన్ని దుఃఖభాజనం చేసింది; చేస్తున్నది.

4 వ అధ్యాయం : రిపరెన్సులు

1. 'హ్యూమనిస్టు విప్లవం' : అధ్యాయం 9 "మానవవాదం : సెక్స్" : హెక్టర్ హాటన్
2. పుట 75, 12 వ అధ్యాయం, 'సెక్స్ అండ్ బైబిలు' : గెరాల్డ్ లారూవి, హ్యూమిథియస్ బుక్స్, న్యూయార్క్, (యు. ఎస్. ఏ.)
3. పాతనిబంధన ద్వితీయోపదేశకాండము 23 : 9 - 13
4. తేవీయకాండము 15 : 18
5. 'సెక్స్ అండ్ బైబిలు' 12 వ అధ్యాయం పుట 76
- 6 మత్తయి 19 : 11, 12
7. లూకా 18 : 29, 30
- 8 . కొరింథీయులకు 7 : 1 - 7
9. . కొరింథీయులకు 7 : 32 - 34
10. గలతీయులకు 5 : 16, 17,
11. గలతీయులకు 5 : 19 - 21
12. గలతీయులకు 5 : 25
13. . కొరింథీయులకు 6 : 13, 14
14. కొలస్సయులకు 3 : 5
15. . థెస్సలొనీకయులకు 4 : 4, 5
16. 'హ్యూమనిజం : సెక్స్' అధ్యాయం 9 'హ్యూమనిస్టు రివల్యూషన్' హెక్టర్ హాటన్
17. వుమెన్ : ఎథియిజం (పుట 13)
18. "వుమెన్ ఇన్ పాస్ట్, ప్రజెంట్ అండ్ ఫ్యూచర్" ఆగస్టు బెబెల్.
19. 'వుమెన్ అండ్ ఎథియిజం' పుట - 12

ఒకనాటి సమాజంలో వెళ్ళిళ్ళేపు. స్త్రీ పురుషులు వావి వరుసలు లేకుండా సెక్స్ జీవితం సాగిస్తుండేవారు. తరువాత గుంపు వెళ్ళిళ్ళు, జంటవివాహాలు వచ్చాయి. అప్పుడప్పుడే వివాహ వ్యవస్థ రూపొందుతున్నది. ఏ పురుషుడు ఏ స్త్రీతో సంగమించవచ్చునో లేదో నియమాలు ఏర్పడసాగాయి. ఆ నియమాలకు భిన్నంగా స్త్రీ పురుషులు ఏర్పరచుకున్న సంబంధాలను జారత్వంగా చిత్రించి నిందార్హం చేశారు సంఘ పెద్దలు. వివాహబంధాన్ని గట్టిచేయవూనారు. వివాహం వెలుపల తైంగిక సంబంధాలను నిషేధించారు. దానిని వ్యభిచారమని నిందించారు.

తన తండ్రి భార్యతో శయనించినచో వారిద్దరికి మరణశిక్ష విధింపవలెను.¹ ఒకడు తన కోడలితో శయనించిన యెడల వారిద్దరికిని మరణశిక్ష విధింపవలెను.² ఒకడు స్త్రీని, ఆమె తల్లిని పెండ్లాడిన వానిని అగ్నితో కాల్చవలెను.³ ఒకడు తన సహోదరిని అనగా తన తండ్రి కుమార్తెనే గాని తల్లి కుమార్తెనేగాని చేర్చుకొనిన వారికి మరణశిక్ష⁴ తల్లి సహోదరిని, తండ్రి సహోదరిని, పెత్తల్లినిగాని, పినతల్లిని గాని కూడుట పాపము.

సహోదరుని భార్యను చేర్చుకొనుట హేయము. దానికి శాపము పెట్టాడు భగవంతుడు.⁵ ఇవన్నీ క్రిస్తుకు పూర్వం లేవీయకాండములోని నిబంధనలు.

ఒకడు మగనాలితో శయనించుచుండగా కనబడినయెడల వారిద్దరు అనగా ఆ స్త్రీతో శయనించిన పురుషుడును ఆ స్త్రీయు చంపబడవలెను.⁶ కన్యకయైన చిన్నది ప్రధానము చేయబడిన తరువాత ఒకడు ఊరిలో ఆమెను కలిసికొని ఆమెతో శయనించినయెడల వారిరువురిని రాళ్ళతో చావగొట్టవలెను.⁷

ప్రధానము చేయబడిన చిన్నదానిని పొలములో ఒకడు బలమైన కలిసినయెడల ఆ మనుష్యుడు చావవలెను.⁸ ప్రధానము చేయబడని కన్యకును పట్టుకొని ఒకడు ఆమెతో శయనించినయెడల దాని తండ్రికి ఏబది వెండి రూకలు ఇచ్చి ఆమెను పెండ్లిచేసుకొనవలెను.⁹ ఇది ఒకనాటి భారత హిందూ సమాజంలోని పై శాచిక వివాహమును పోలియున్నది.

జారత్వమును గురించి క్రొత్త నిబంధనలో చెప్పబడిన వాక్యములను పరిశీలిద్దాం.

“కాబట్టి అన్యజనులలోనుండి దేవునివైపు తిరుగుచున్న వారిని మనము కష్టపెట్టక విగ్రహ సంబంధమైన అపవిత్రతను, జారత్వమును గొంతుపిసికి చంపిన దానిని, రక్తమును, విసర్జించుటకు వారికి పత్రిక వ్రాసిపంపవలెను.”¹⁰ (వక్కాణింపు రచయితది.) “జారత్వమును విసర్జింప వలెను.”¹¹

“అయితే విశ్వసించిన అన్యజనుల గురించి - వారు విగ్రహములకు అర్పించిన వాటి రక్తమును గొంతుపిసికి చంపిన దానిని జారత్వమును మానవలసినదని నిర్ణయించి వారికి వ్రాసియున్నామని వారికిచెప్పెను.”¹²

పౌలు కొరింథీయులకు ఇలా వ్రాసెను -

“మీలో జారత్వమున్నదని వదంతి కలదు. ఒకడు తన తండ్రి భార్యను ఉంచుకొన్నాడట. అట్టిజారత్వము అన్యజనులనై నను జరగదు.”¹³

“జారులతో సొంగత్యం చేయవద్దని నా పత్రికలో మీకు వ్రాసియుంటిని.”¹⁴

“దేహము జారత్వము నిమిత్తముకాదు ప్రభువు నిమిత్తమే.”¹⁵

“జారత్వమునకు దూరముగా పారిపోవుడి.”¹⁶

పౌలు ఎఫెసీయులకు వ్రాస్తూ “మీలో జారత్వమేగాని యేవిధమైన అపవిత్రతయేగాని, లోభత్వమేగాని వీటి పేరై నను ఎత్తకూడదు. ఇదే పరిశుద్ధులకు తగినది.”¹⁷

పౌలు కొలసయులకు వ్రాస్తూ ఇలా చెప్పినాడట -

“కావున భూమిమీదనున్న మా అవయవములు, అనగా జారత్వమును, అపవిత్రతను, కామాతురతను, దురాశను, విగ్రహారాధన యైన ధనాపేక్షను చంపివేయుడి. వాటివలన దేవుని ఉగ్రత అవిధేయుల మీదికి వచ్చును.”¹⁸

పౌలు థెస్సలోనీకయులకు ఇలా రాశాడు -

“మీరు పరిశుద్ధులగుటయే అనగా మీరు జారత్వమునకు దూరముగా ఉండుటయే దేవుని చిత్తము.”¹⁹

వీటినిబట్టి పౌలు జారత్వ నిషేధంపై నొక్కపెట్టినట్లు తోస్తున్నది.

పాతనిబంధనలో పేర్కొనబడిన దైవజనులు, ప్రవక్తలు పెక్కు అపభ్రంశ కార్యములు చేసినట్లు దాఖలాలు ఉన్నాయి : అబ్రహాము తన తండ్రి కుమార్తె అయిన శారాను వివాహమాడెను.²⁰ తన భార్యను వ్యాపార వస్తువుగా వాడెను.²¹ ఆమెను అబీమెలెకు ఇచ్చెను.²² యాకోబు లాబాను కుమార్తె లయాను, ఆమెచెల్లెలు రాహేలును పెండ్లి చేసికొనెను.²³

“అబ్బాలోమునకు గుడారము వేయగా ఇశ్రావీయులందరికి తెలియు నట్లుగా అతడు తన తండ్రి ఉపపత్నులను కూడెను.”²⁴

వీటిని చెడ్డపనులకు దృష్టాంతముగా చెప్పారని ఒక సమర్థన ఈ కాలపు క్రైస్తవ ప్రచారంలో కన్పడుతున్నది.²⁵ అది కొంతవరకు సత్యమే. కాని అట్టివారిని దైవజనులని పొగడుట వింతకదా!

జారత్వాన్ని, స్వైర విహారాన్ని ఎవరూ ప్రోత్సహించరు. కాని పరిత్యాగం లేక విడాకులు (Divorce) లేనిరోజులలో భర్త దుర్మార్గుడయినపుడు వ్యభిచరించిన స్త్రీకి మరణదండన విధించటం ఆటవికన్యాయం. జారత్వం విడాకులకు కారణభూతం కావచ్చు. కాని దానిని నేరంగా పరిగణించటం స్త్రీలపట్ల వివక్షగా చెప్పక తప్పదు.

వావి వరుసలు తేకుండా స్త్రీ పురుషులు సంసర్కం పెట్టుకునే కాలంలో, జన్మనిగ్రహసాధనాలు తెలియనందున స్త్రీ పురుషుల సంయోగ ఫలితంగా సంతానం కలిగే రోజుల్లో ఆరోగ్య సూత్రాలను మనస్సులో ఉంచుకొని సామాజిక శ్రేయస్సును కుటుంబశాంతిని అక్షయంగా పెట్టుకొని, ఇంకా రాజకీయ కారణాలను పురస్కరించుకొని జారత్వ నిషేధము తీవ్రంగా కొనసాగడం సహజమే. ఆ విషయాన్ని అర్థం చేసుకోగలం. కాని ఆనాటి సూత్రాలను యీ నాటికి అమలు పరచలేము. అమలు పరచరాదు. దేశకాల పరిస్థితులు మారాయి. స్త్రీ పురుషుల కలయిక విధిగా సంతానోత్పత్తికి దారి తీయనవసరంలేదు. అలాంటి పరిస్థితుల్లో సామాజిక శ్రేయస్సుకు భంగం కానివిధంగా స్త్రీ పురుషుల వ్యక్తిగత అభిరుచులు ఆసక్తుల తీరునుబట్టి స్త్రీ పురుషసంబంధాలపై ఆంక్షలు పోవాలి. ఉదాహరణకు భార్య చెల్లెలును వివాహమాడటం జారత్వం క్రైస్తవ సంప్రదాయ ప్రకారం. హిందువులలో నిన్న మొన్నటివరకు ఒకనిభార్య సంతానవత్తియై చనిపోతే పిల్లల యోగక్షేమాలను చూడటానికి అంతకన్న తగినవ్యక్తి లేదనే భావంతో భార్య చెల్లెలిని ఆ పురుషునికి ఇచ్చి వివాహం చేయడం జరుగుతున్నది. ఏదీనీతి? ఏది ఆవినీతి? ఏది జారత్వం? దీనికి నిర్వచనం ఏది?

5 వ అధ్యాయం : రిఫరెన్సులు

1. లేవీయకాండము	20 : 11
2. ,,	20 : 12
3. ,,	20 : 14
4. ,,	20 : 17
5. ,,	20 : 19 - 21
6. ద్వితీయోపదేశకాండం	22 : 22
7. ,,	22 : 23, 24
8. ,,	22 : 25
9. ,,	22 : 28, 29
10. అపోస్తలుల కార్యములు	15 : 20
11. ,,	15 : 29
12. ,,	21 : 25
13. I కొరింథియనులకు	5 : 1
14. ,,	5 : 9
15. ,,	6 : 13
16. ,,	6 : 18
17. ఎఫెసీయులకు	5 : 3
18 కొలసయులకు	3 : 5
19 I థెస్సలొనీకయులకు	4 : 3
20. ఆదికాండము	20 : 12
21. ,,	12 : 11 - 19
22. ,,	20 : 2 - 18
23. ఆదికాండము	29 : 23 - 30
24. II సమూయేలు	16 : 2
25. పుట 14 - కై 9వ కుటుంబము (ఎడల్లు బై బిలు స్టడీస్)	

స్త్రీ జీవితంలో వివాహవ్యవస్థ ప్రముఖపాత్ర వహిస్తోంది. అది పవిత్ర సంస్కారమని ఒక మతం అంటే మరొక మతం పవిత్రమైన ఓడంబడిక అని చెప్తున్నది. మానవ సమాజ వరిణామంలో ఒక దశలో యేర్పడిన వ్యవస్థ అని మరికొందరు ప్రకటిస్తున్నారు. ఇంతకూ ఈ వ్యవస్థ ఎందుకు ఉదయించినట్లు? లేక ఎందుకు రూపొందించబడినట్లు? వివాహంయొక్క ఉద్దేశ్యాలు ఏమిటి? దీనిద్వారా ఏం సాధించదలచారు? క్రీ. పూ. 1500 ఏళ్ళనాటి లక్ష్యమూ ఈనాటి లక్ష్యమూ ఒకటేనా? ఒక్క క్రైస్తవమతంలోనే 3500 ఏళ్ళలో లక్ష్యాలలో, ఆదర్శాలలో మార్పురాలేదా? రావటం అనివార్యమూ, అభివృద్ధియుమూ. కాదా? ఇలా ఎన్నో మరెన్నో ప్రశ్నలు.

పురుషుడి పెత్తనం సమాజంలో పెరుగుతున్న కొలదీ తనకు కల్గిన సంతానం ఎవరో నిర్ధారణగా తెలియటానికి అతడు ఆవేదన పడ్డాడు. అందు వలననే 'ఈ స్త్రీ నా భార్య' అని ప్రకటించుకోవటానికి సిద్ధపడ్డాడు. అమె ఇతరులతో సంపర్కము పెట్టుకోవటం పాపమని చెప్పి అలాంటి సంబంధాన్ని నిషేధించాడు. సాధారణంగా దేవుళ్ళు, ప్రవక్తలు, దైవజనులు,

మరాధిపతులు, మతాధికారులు అందరూ పురుషులే. వారికి స్త్రీలబాధలు సమస్యలూ తెలియవు. తెలిసినా స్త్రీలను గురించి పట్టించుకోవలసిన అవసరం వారికి అంతగా లేదు. మోషే, విసు పురుషులే. కనుకనే వారుచేసిన కట్టడులు పురుషులకు అనుకూలముగా ఉంటాయి; ఉన్నాయి.

యూదాజాతి వివాహాన్ని సుఖానికి సాధనంగా ఉహించుకుంది. లైంగికానందాన్ని నిరసించలేదు. సంతానాభివృద్ధిని ఆశించింది. పురుషుడు స్త్రీ సాహచర్యాన్ని అభిలషించాడు. దానికోసం అతడు అనేక పద్ధతులను అన్వేషించాడు. తనకు మాత్రమే సొంతంగా ఉండేలా పత్నులను, ఉపపత్నులను చేపట్టాడు. ఇలా తనకు హాయి, తృప్తి కలిగేలా జీవితం వెళ్ళబుచ్చుకున్నాడు.

మొదట్లో యెహోవా ఆదామును సృజించెను. అతనితోడుకై తరువాత హవ్వను సృజించెను.¹ ఇస్సాకునకు అబ్రాహాము పెండ్లి చేయ తలచి తగిన కన్యను వెదకుటకై దాసుని పంపెను. దేవుడు తన దూతను ముందుగా పంపి నీకు సహాయపడును అని అబ్రాహాము చెప్పెను. ఆ దాసుడు వెళ్ళి అబ్రాహాము స్వదేశస్తులయిన అతని వంశస్తుల పిల్లను వెదకవలసి యుండెను. రిబ్కాను కనుగొనెను. ఆమెను తీసికొని వచ్చెను. ఆమె ఇస్సాకును చూచి ముసుగు వేసుకొనెను. ఇస్సాకు రిబ్కాను పరిగ్రహించెను. ఆమె అతనికి భార్య అయెను. అతడు ఆమెను ప్రేమించెను.² ఈ కథలో దేవునిపాత్ర ఎక్కువ. రిబ్కావద్దకు దాసునికి దేవుడే దారిచూపెను. యుద్ధంలో దొరికిన స్త్రీలను వివాహమాడుట మూడవపద్ధతి. యాబేష్గిలాదు నివాసులపై దాడిచేసి సురుషసంయోగం నెరుగని నాలుగువందలమంది స్త్రీలను చెరపట్టి బెన్యామీయులకు ఇచ్చి పెండ్లి చేసిరి.³ ఒక స్త్రీ ప్రధానము కాని కన్య అయినచో ఆమెను బలాత్కరించి తరువాత ఆమెకు భర్త యగుట నాల్గవ విధానం.⁴ ఒకస్త్రీని ఒక పురుషుడు ఆశించినచో ఆమె భర్తను చంపి ఆమె విధవరాలు కాగా ఆమె అంగలార్చుకాలము పూర్తి అయిన తరువాత ఆమెను వివాహమాడుట

అయిదవ పద్ధతి. దావీదు అటులచేసెను.⁵ కన్యను తండ్రివద్దనుండి కొనుగోలు చేయవచ్చును⁶ ఒక స్త్రీ భర్త సంతానం లేక చనిపోతే అతని సోదరుడు ఆమెను పెళ్ళి చేసికొని పరిగ్రహించవలెను. లేనియెడల ఆమె అతనిని బహిరంగముగా అవమానపరచవచ్చును.⁷ ఈ పద్ధతిద్వారా హడ పురుషునికి భార్యలు లభింపగలరు. వండుగల సందర్భంగా చేరిన స్వల్పము బలవంతముగా ఎత్తుకొనిపోవుట మరొక పద్ధతి.⁸ ఇది హిందూ వివాహ విధానమయిన రాక్షస వివాహమునకు ప్రతిరూపము.

కన్యాత్వము

వివాహమాడగానే 'పురుషులబాధ' ఆనాడు అంతరించలేదు. ఆనాటికి వరిజ్ఞానం స్వల్పముగుటవల్ల స్త్రీ యొక్క కన్నెపొరకు ప్రాధాన్యత చూపారు పురుషులు. వారి భార్యలు పెండ్లినాటికి కన్యలుగా ఉండవలెనట. స్వల్పక్షణాలను కలిగియుండాలట. అంటే పెళ్ళినాటికి ఆ స్త్రీ యొక్క కన్నెపొర చెదరి యుండరాదట. ఆధునిక శరీరశాస్త్రజ్ఞానం ప్రకారము అవంతురాలయిన కన్యకకు అయినను కన్నెపొర చెదరి యుండవచ్చును. కాని కారణాలు అనేకం. కాని పూర్వీకులు తమకు తెలిసిన కొద్దిపాటి జ్ఞానానికి విలువను ఇచ్చి కన్నెపొర విషయమై పట్టుదల వహించారు. ఆమె తన కన్యాత్వమును రుజువు చేసుకోవలెనట. అట్లు రుజువు చేసుకొనని యెడల ఆమె ఊరివారు ఆమెను రాళ్ళతో చావగొట్టవలెనట. కన్యాత్వములేదని ఆరోపించిన భర్త తన వాదనను సమర్థించుకొనకపోతే అంటే ఆ చిన్నదాని తండ్రి కన్యాత్వమునకు గురుతులున్న బట్టను రచినచో - భర్తకు నూరు వెండిరూకలు అపరాధం వేసేవారు. ఆ పైకము ఆమె తండ్రికి ఇవ్వవలెను.⁹ అంటే స్త్రీ దేహమూ, ఆమె కన్యాత్వమూ భర్త సొత్తు అన్నమాట.

వ్యభిచారము

ఒకడు మగనాలితో శయనించినచో ఆ పురుషుడు, స్త్రీయు చంపబడవలెను.¹⁰ ప్రధానము చేయబడిన కన్యతో ఒకడు శయనించినయెడల ఆమెను, ఆ పురుషుని రాళ్ళతో చావగొట్టవలెను.¹¹

తండ్రికి కుమార్తెలపైగల హక్కు

తండ్రిలు కుమార్తెలను తమ బాకీలు తీర్చుకునే నిమిత్తం విక్రియించ వచ్చును. తమకు ఇష్టము వచ్చిన వారికి ఇచ్చి వివాహం చేయవచ్చును. అంతేకాక కుమార్తెలను మూకజనం యొక్క కామ తృప్తికి బలిచేయ పూనవచ్చును.¹² తండ్రి తన కుమార్తెను నీచపరచుటకు ఇతరపురుషులకు ఇవ్వవచ్చును.¹³

సంతానం కొరకు

సంతానాభివృద్ధిపై పూర్వపు సమాజాలు అన్నీ నొక్కుపెట్టాయి. దాని తీవ్రతను గమనించాలంటే ఈ గాథను గమనించాలి. లోతు తన కుమార్తెలతో ఒక గుహలోనుండెను. ఆ కుమార్తెలకు లోకధర్మం ప్రకారం వివాహమయ్యే అవకాశము లేకపోయెను. “మన తండ్రి ముసలివాడు. సర్వలోక మర్యాద చొప్పున మనతో పోవుటకు లోకములో ఏ పురుషుడును లేడు. మన తండ్రికి ద్రాక్షరసము త్రాగించి అతనితో శయనించిన మన తండ్రివలన సంతానము కలుగజేసికొందము రమ్మని” అక్క చెల్లెలితో చెప్పెను. చెల్లెలు సమ్మతించెను. వారు అట్లు చేసిరి.¹⁴

బహుభార్యాత్వం, ఉంపుడుగత్తెలు

బహుభార్యాత్వం ప్రబలింది అనాడు. సొలొమోను ఏడువందల మంది రాజకుమార్తెలైన భార్యలును, మూడువందలమంది ఉపపత్నులును

కలిగి యుండిరి,¹⁵ “గిద్యోనుకు అనేకమంది భార్యలున్నందున కడుపున కనిన డెబ్బదిమంది కుమారులు అతనికి కలరు. షెకెములోనున్న అతని ఉపపత్నియు అతనికి ఒక కుమారుని కనగా....”¹⁶ దావీదునకు అనేకమంది భార్యలు ఉపపత్నులు కలరు.¹⁷ దావీదుతో నాతాను యెహోవా మాటలుగా చెప్పినాడు. “నీయజమానుని స్త్రీలను నీ కొగిట చేర్చి....”¹⁸ దావీదు యొక్క పదిమంది ఉపపత్నుల కథ ఉంపుడు కత్తెల ఉనికిని ధృవపరుస్తుంది.¹⁹ పెక్కుమంది స్త్రీలు రాజాంతఃపురములో ఉండుటను గూర్చి ఎస్తేరులో చెప్పబడియున్నది.²⁰ యెహోవా ఆజ్ఞలను తెలియ జేయునపుడు ప్రేమింపబడు భార్యను గురించి, ద్వేషింపబడు భార్యను గురించి చెప్పెను. అంటే బహుభార్యాత్వం ఉన్నదని రుజువవుతున్నది.²¹

స్త్రీలు అనేకమంది భర్తలను కలిగియుండరాదు. మిండగాళ్ళను కలిగి ఉండరాదు. పురుషులు పెక్కుమంది భార్యలను, ఉపపత్నులను కలిగి యుండవచ్చును. భర్తలయెడ ద్రోహంగా ప్రవర్తించే భార్యలకు పరీక్షలు, శిక్షలు ఏర్పచారు. “యాజకుడు మంటికుండతో పరిశుద్ధమైన నీళ్ళు తీసికొనవలెను. నేలమీదనున్న ధూళిని కొంచెము తీసుకొని ఆ నీళ్ళలో వేయవలెను.” చేదునీళ్ళను ఆమెచే త్రాగించును. ‘నీవు అపవిత్రురాలవయినచో నీ నడుముపడును నీ కడుపు ఉబ్బును’ అనిచెప్పును. ఆమె దోషి అయినచో ఆమె కడుపు ఉబ్బును.²² ఇచట నేలమీద ధూళిని అని చెప్పినపుడు పశువులు వదలిన మలమూత్రముతో కూడిన ధూళి అని వారి కుటుంబ జీవన సరళిని వట్టి తేలుతున్నది. ఇట్లు అసహ్యకరమైన పరీక్షలచేత స్త్రీలను బాధించిరి. మలమూత్రములతో కూడిన నీడను త్రాగిన ఎవరికైనను కడుపు ఉబ్బకమానదు కదా! స్త్రీ పురుషుని వస్తువు. కనుక అతడు ఆమెను అలా హింసించ వచ్చును అనాడు; అలా హింసించాడు.

భర్త సుఖం కోసం, సంతానంకోసం భార్యలు తమ పనికత్తెలను భర్త వద్దకు పంపేవారు. అబ్రహాముభార్య శారా అట్లుచేసెను.²² (a) రాహెలు

భర్తను ఒప్పించి తన దాసియైన బిల్వాను సంతానము నిమిత్తం యాకోబు వద్దకు పంపెను.²³ ఇట్లు ఉంపుడుగత్తెలతోనే కాక భార్యల దాసీలతో సాంగత్యం నెరపేవారు ఆనాడు.

భార్యల విధులు

ఘనురాలుగాని, అల్పురాలుగాని, స్త్రీలందరు తమ పురుషులను సన్మానించుదురు²⁴ ప్రతి పురుషుడు తన ఇంటికి అధికారిగా ఉండవలెను²⁵ అంతఃపుర స్త్రీలకు కాపలా కాయుటకు నపుంసకులుండెడివారు²⁶ సుబుద్ధి కల భార్య యెహోవా యొక్క దానము²⁷ గుణవతియైన భార్య దొరుకుట అరుదు. అట్టిది ముత్యముకంటెను అమూల్యమైనది.²⁸ గుణవతియగు భార్య చేయును జాబితా సామెతలు²⁹ 1 అభ్యాసుం³⁰ చెప్పబడినది²⁹ పని చేయకుండ ఆమె భోజనం చేయదట. తన వ్యాపారలాభము అనుభవము చే తెలిసికొనునట. రత్రివేళ ఆమె దీపము ఆరిపోదట. తాను కూడ బెట్టిన ద్రవ్యము పెట్టి ద్రాక్షతోట నాటించును. చేతులతో బలముగా పనిచేయును. అంటే ఆమె బంధచాకిరి చేయాలి. పొదుపరిగా ఉండాలి. పైకం కూడబెట్టాలి. తన ఇంటివారికి భోజనం పెట్టాలి. ఇలా ఆమెకు తీరిక లేకుండా విధులను నిర్ణయించారు ఆ కాలంలో.

క్రొత్తనిబంధన

ఆయినను జారత్వములు జరుగుచున్నందున 'ప్రతివానికి సొంత భార్య యుండవలెను'. 'ప్రతి స్త్రీకి సొంత భర్త యుండవలెనని' పౌలు చెప్పియున్నాడు³⁰ పౌలు భావనను జాగ్రత్తగా గమనించవలెను. వివాహం ఆనంద ప్రాప్తికోసం, జీవిత సుపూర్ణత్వం కోసం కాదు. కేవలం జారత్వ నివారణార్థమే. "నా వలె నుండుట మేలని పెండ్లికాని వారితోను, విధవాండ్రతోను చెప్పుచున్నాను. అయితే మనస్సు నిలుప లేనియెడల పెండ్లి చేసుకొనవచ్చును. కామతప్తులగుటకంటె పెండ్లి చేసికొనుట మేలు."³¹

భార్యభర్తల సంబంధాన్ని గురించి పౌలు ఎఫెసీయులకు రాసిన పత్రములో పేర్కొనియున్నాడు. “స్త్రీలారా క్రీస్తును పురుషులకు లోబడియుండుడి. క్రీస్తు సంఘమునకు శిరస్సై యుండు లాగున పురుషుడు భార్యకు శిరస్సయి యున్నాడు. క్రీస్తు శరీరమునకు రక్షకుడై యున్నాడు. సంఘము క్రీస్తునకు లోబడినట్లుగా భార్యలకూడ ప్రతివిషయములోను తమ పురుషులకు లోబడవలెను. పురుషులారా మీరూ మీ భార్యలను ప్రేమించుడి.....మెట్టుకు మీలో ప్రతి పురుషుడును తన భార్యను ప్రేమించవలెను, భార్యయైతే తన భర్తయందు భయము కలిగియుండునట్లు చూచుకొనవలెను.”³² (వక్కాణింపు రచయితది.)

“ఆ అబద్ధీకులు, వాతవేయబడిన మనస్సొకటి కలవారై వివాహము నిషేధించుచు....దేవుడు సృజించిన ఆహార వస్తువులను కొన్నిటిని తినుట మానవలెనని చెప్పుదురు. దేవుడు సృజించిన ప్రతి వస్తువును మంచిది. కృతజ్ఞతాస్తుతులు చెల్లించి పుచ్చుకొనినయెడల ఏదియు నిషేధింపఁగినది కాదు.”³³ అని పౌలు తిమోతికి వ్రాసిన మొదటి పత్రములో ఉంది. “దేవుడు పవిత్రము చేసినవాటిని దేనిని నీవు నిషేధమైనవాటిగా ఎంచవద్దు” అని చెప్పబడి యుండుటవలన వివాహము పవిత్రమైనదిగా ఎంచవలెను.³⁴ వివాహము క్రొత్త నిబంధనలో నిషేధించలేదు కాని బ్రహ్మచర్యాన్ని ఉత్తమమైనదిగా పొగిడారు. పైగా ఏను, పౌలుల ఉదాహరణలు వివాహాన్ని నిందించకపోయినా ప్రోత్సహించలేదు. వివాహం బలహీనులకు ఇవ్వబడిన అవకాశమని ఆర్యజెరోమ్ (క్రీశ. 420) ప్రకటించాడు. వివాహం కన్నా బ్రహ్మచర్యం మెరుగని యాంబోజు (క్రీశ. 397) అభిప్రాయ పడ్డాడు.

ప్రొటెస్టెంటు శాఖలో బ్రహ్మచర్యాన్ని విధిగా చెప్పలేదు. కాని వివాహంలోని తైంగిక పవిత్రతను కాపాడాలన్నారు. ‘వివాహమునవాళ్ళకు దేవుడిచ్చినవరం. వ్యభిచారాన్ని తప్పించడానికి పెండ్లిమందు. కాని

ఇంద్రియలోలురు పొర్లాడే పందుల కొష్టంకాదు వివాహం' అని మార్టిన్ లూథర్ సెలవిచ్చాడు.³⁵ "స్త్రీ పురుషుల మధ్య న్యాయసంబంధమైన సంబంధం పిల్లలకోసమే. సుఖంకోసం కాదు. పిల్లలను కనడం కాక సుఖమే ఆశయమైతే వారి చర్యకు వారు దుఃఖించాలి." ఇది పోప్ గ్రెగరీ (క్రీశ. 597) ఉవాచ.³⁶ 'చర్చి పెండ్లిని ఇష్టపూర్వకంగా అంగీకరించ లేదు. అందువలన దానిని అనంగీకారమైందిగా, అసహ్యంగా చిత్రించారు' అన్నాడు బెరబ్రాండ్ రసెల్.³⁷ "మానవ ప్రాణం సరఫరా చేయబడే స్త్రీ పురుషుల చర్యల న్యాయసమ్మతం. అవి ఉదాత్తమైనవి, తగినవి. స్త్రీ పురుషుల సంకల్పాలతో నిమిత్తం లేకుండా అవి ఫలప్రసంగం కాకపోయినా అవి న్యాయసమ్మతం కాకపోవు. ఎందుకంటే ఇద్దరి సంయోగాన్ని పటిష్టం చేసేవి కనుక." అని పోప్ పాల్ భావప్రకటన చేశారు.³⁸ అంటే స్త్రీ పురుష సంయోగం న్యాయసమ్మతం అనేదాకా వచ్చింది క్రైస్తవం.

వచ్చిన చిక్కల్లా క్రైస్తవమత ప్రచార గ్రంథాలలో వివాహం సాహచర్య - నిమిత్తమని, కుటుంబస్థాపన కోసమని, లైంగిక తృప్తికొరకని చెప్పి³⁹ వాటిని బైబిలు వాక్యాలతో సమర్థించ పూనటం. అది హాస్యాస్పదం. ఆదికాండంలోని ఆదాము హవ్వల కథనుండి సాహచర్యసూత్రాన్ని వెలికితీయ ప్రయత్నించటం అక్రమం. యెహోవా ఆదాముకు ఇవ్వదలచినది కేవలము సావాసమే. సర్పంయొక్క ప్రోత్సాహంవల్ల జ్ఞానోదయమయి వారిరువురు కూడిరి. ఆదాము అవ్వల దాంపత్యజీవితాన్ని - సెక్స్ పరంగా - యెహోవా సంకల్పించలేదు. 'పవిత్రులకు అన్నియు పవిత్రములు కనుక లైంగిక ప్రేమ పవిత్రమని' చెప్పుట పదాలకున్న అర్థాన్ని మరీ పొడిగించటం అవుతుంది. కుటుంబ ప్రతిష్ఠాపనకన్న దైవభక్తికే ప్రాముఖ్యతను ఇచ్చింది క్రైస్తవము. భార్యభర్త లిద్దరూ కలిసి దైవప్రార్థన చేయవలెనని సూచింపబడింది. "దేహము ప్రభువు నిమిత్తమే"⁴⁰ "అది వరిశుద్ధాత్మకు ఆలయం"⁴¹ "పరిశుద్ధమును దేవునికి అనుకూలమునైన సజీవయాగముగా మీ శరీరములను ఆయనకు సమర్పించుకొనుడని దేవుని వాత్సల్యమును బట్టి మిమ్ములను బ్రతిమాలుచున్నాను"⁴² మరోచోట "మీ ఆత్మయు,

జీవమును శరీరమును, మన ప్రభువైన విసుక్రిస్తు రాకడ యందు నిందారహితముగాను సంపూర్ణముగాను ఉండునట్లు కాపాడబడునుగాక.⁴³ ఆధునిక జ్ఞాన భాండాగారంనుండి నేర్చుకొనవలసినవి తెలుసుకోకుండా ప్రాచీన గ్రంథాలకు భాష్యాలు చెప్పుకుంటూ పోతే ఆత్మవంచనకు బలియై పోగల ప్రమాదమున్నది

స్త్రీ పురుషునికి లోబడి యుండాలని పాలు శాసించాడు. ఈ మాట యీనాటి స్త్రీలకు అయిష్టంగా ఉంటుందని క్రైస్తవమత ప్రచారకులకు తెలుసు. కాని పాలు వాక్యాన్ని కావనలేదు. చివరకు మనస్సును సమాధానపతచుకొని యిలా వ్రాస్తున్నారు. “అలా లొంగియుండుట నేటి ఆచారం కాకపోయినను అది దైవశాసనం,”⁴⁴ ఈ ఆదేశాన్ని లేక హితవును ఎంతమంది ఆధునికి స్త్రీలు - ఆలోచిస్తే - ఆమోదించగలరో!

పాలు శరీరమును వేశ్యయొక్క అవయవముగా చేయవద్దన్నాడు⁴⁵ పురుషులను ఉద్దేశించి “వేశ్యతో కలిసినవాడు దానితో ఏక దేహమై యున్నాడని మీరెరుగరా” అన్నాడు.⁴⁶ “మనుష్యుడు చేయు ప్రతి పాపమును దేహమునకు వెలుపల ఉన్నదిగాని జారత్వం చేయువాడు తన సొంత శరీరమునకు హానికరంగా పాపం చేయుచున్నాడు.”⁴⁷

గ్రీకు సనాతన చర్చి అధిపతి ఎథెనాగోరస్ “ఈ ప్రపంచంలోనికి పిల్లలను తేవటానికే మనలో ప్రతి ఒక్కరం భార్యను స్వీకరిస్తున్నాం. క్షేత్రంలో విత్తం నాటి పైరుకోసం నిరీక్షించు రైతువంటివారము మనం” అనిచెప్పి వివాహయొక్క ఉద్దేశ్యం సంతానప్రాప్తి మాత్రమేనని 1948 లో చెప్పగలిగాడు.⁴⁸ ఇలా సంతానాన్ని కనడానికి ప్రాముఖ్యత ఇచ్చారు.

1958 లో మతగురువుల సభలో ‘సంతానం పొందడం ప్రాథమిక కర్తవ్యం’ అనేదానిని తోసిపుచ్చారు. “వాళ్ళ (స్త్రీ పురుషుల) ప్రేమను గాఢతరం చేసేది, సంబంధాన్ని గట్టిచేసేది, వాళ్ళ శారీరక మానసిక

ఉద్రిక్తతను తగ్గించేది, వాళ్ళ వ్యక్తిగత వికాసానికి, ఐక్యతకు దోహదం చేసేది, అలాంటి సంభోగం కుటుంబం మొత్తానికి లాభదాయకం” అనేదాకా వచ్చారు కొందరు క్రైస్తవులు. ‘లేడీ ఛాటర్లీస్ అవర్’ అనే పుస్తకాన్ని నిషేధించిన కేసులో ముద్దాయి తరపున వూల్విచ్ భిషప్ రాబిన్ సన్ ఉత్తరసాక్ష్యం చెప్పాడు. “ప్రేమించు నీ యిష్టంవచ్చిన పని చెయ్య” అన్న అగస్టీన్ వాక్యానికి ఉవార భాష్యం చెప్పాడు. “దేనినీ దాని స్వరూపాన్ని బట్టి చెడుగా నిర్ణయించలేము పెండ్లికి పూర్వం లైంగిక సంబంధాలు గాని, విడాకులుకాని వాటంతట అవి తప్పుకావు. పాపంకాదు. 100 కి 99 కేసులలో అది నిజం కావచ్చు. కాని అంతర్గత కారణాలవల్ల మాత్రం కాదు. అంతర్గతంగా చెడు ఏమంటే ప్రేమలేకపోవడమే” అని చెప్పాడు రాబిన్సన్.⁴⁹ ఈ భావాలు కలవారిని తీవ్రవాద (Radical) క్రైస్తవులనవచ్చు. ఏదై నా మౌలికమైన వాక్యాలు విరుద్ధంగా ఉంటే ఉదార భాష్యాలు చెప్పుకుని తృప్తిపడటం ప్రమాదకరధోరణి అవుతుంది.

క్రైస్తవుల వివాహాలలో జరిగే ప్రమాణాఅను గుర్తించటం అవసరం. ‘నేను నిన్ను ప్రేమించి, గౌరవించి, నీకు విధేయురాలుగా ఉంటాను’ అని వధువు అంటుంది. ‘నేను నిన్ను ప్రేమిస్తాను, నాదిగా భావించు కుంటాను’ అని వరుడు అంటాడు. ఆధునిక క్రైస్తవ ప్రచారక గ్రంథాల్లో సంబంధాన్ని ఇలా చిత్రించారు.

	భర్త	భార్య
హోదా	అధికారి, యజమాని	విధేయురాలు
బాధ్యత	ప్రేమించుట, తనదిగా భావించుట, పోషించుట	గౌరవించి, పూజ్యభావం ప్రదర్శించుట
మౌలికఅక్షణం	ఏకత్వం	ఏకత్వం ⁵⁰

వ్యభిచారము ఇప్పటికి నింద్యమే. అట్లనుట సహేతుకమే. స్త్రీ యొక్క శరీరము భర్తది అనే క్రైస్తవ భావనవల్ల కాక స్త్రీ పురుషుల పరస్పర విశ్వాసానికి ఆఘాతమనే భావంతో దానిని ఖండిస్తున్నాం. ఖండించాలి.

పాత నిబానన కాలములో సంతానం లేకుండా ఏ పురుషుడైనా చనిపోతే అతనిభార్య అతని సహోదరుని వివాహమాడి సంతానం పొందవచ్చును. ఈ ఆచారం క్రీస్తు నాటికి ఉంది. అందువలన సద్భాకయులు కొందరు దానివిషయమై చిక్కుపెళ్ళ వేసి ఏసును ఇబ్బంది పెట్టజూచిరి. దానికి డొంకతిరుగుడు సమాధానం చెప్పి ఏసు తప్పించుకొనెను. ఏదైనను ఈ ఆచారము తరువాత నశింపు అయినది.⁵¹ దీనినే నియోగం అనే పేరుతో హిందూ యిజంలోకూడా మనువు ప్రతిపాదించాడు ఆనాడు.

భారత క్రైస్తవ సమాజంలో వివాహానికి పూర్వం కన్యాత్వ రక్షణ చేసుకోవాలనే ఉద్దేశ్యం సాగుతున్నది. ప్రధానమయిన తరువాత కూడ స్త్రీ పురుషులు ఆకర్షణీయమైన లైంగిక చర్యలకు గడంగరాదని హితవు చెప్పబడుచున్నది. దానికి ఆధారముగా “ప్రతిదానికి సమయము కలదు. ఆకాశముకింద ప్రతి ప్రాయత్నమునకు సమయము కలదు. పుట్టుటకు చచ్చుటకు,.....కొగిలించుటకు కొగిలించుట మనుటకుయుద్ధము చేయుటకు సమాధానపడుటకు”⁵² ఇలాంటి హితవు క్రైస్తవ మత ప్రచార గ్రంథాలలో ఉంటున్నది.⁵³ క్రైస్తవ సమాజాలు మారుతున్నాయి. వివాహోత్సాహ కన్యాత్వంపై బ్రతుకు అమెరికాలో అంత శ్రద్ధలేదు. ఏదైనను దీనిపై ఆభిప్రాయం దేశ కాల పాత్రనుబట్టి ఒరులకు నష్టమూ, ఇబ్బంది కలుగరాదనే సూత్రాన్ని బట్టి ఉంటుంది; ఉండాలి.

క్రైస్తవ వివాహం తతిమ్మా మత వివాహాలకంటే ఉత్కృష్టమయినదేమీ కాదు. తతిమ్మా మతవివాహాలవలె ఇందులోనూ పురుషాధిక్యతా భావం ప్రబలంగా ఉంది. సంతాన ప్రాప్తిమీద, దైవపూజమీద నొక్కు కన్నడుతున్నది. స్త్రీ పురుషుల మధ్య పరస్పర విశ్వాసం, సన్నిహితత్వం,

మేధోపరమైన, ఉద్యోగ పరమైన సంయోగం, లైంగికానందం వీటికి ప్రాధాన్యత తక్కువగా కన్పట్టుతున్నది. వివాహమాడటం, సంతానం కనడం, కాపురం చేయటం సర్వమూ దేవుని కొరకే. పరలోక ప్రాప్తి కోసమే. ఈ భావం ఐహికానందాన్ని వమ్ము చేస్తున్నది. భార్యా భర్తలను యెహోవాకు బలి చేస్తున్నది.

రోమను సామ్రాజ్యకాలంలో వివాహం మూడు రకాలుగా జరిగేది. వదిమంది సొమ్ముల ఎదుట మతగురువుచేత పెళ్ళి, స్త్రీ పురుషునితో ఒక సంవత్సరం కాపురంచేస్తే పెళ్ళి అయినట్లు లెక్కగా ఒకరిని ఒకరు డబ్బిచ్చి కొనుగోలు చేయటం ద్వారా వివాహాలు జరిగేవి. యూవా జాతివారిలో తండ్రి నియమించిన వరుని వధువు విధిగా వివాహమాడాలి. వివాహం మతకర్మయుతమైంది. సాధువులసంఖ్య పెరిగింది, మరోవైపు వ్యభిచారం సాగింది. స్త్రీలు క్రైస్తవాన్ని స్వీకరించారు. స్త్రీలు పాల్గొన కుండా ప్రపంచం మొత్తంమీద ఏ ఉద్యమమూ సాగలేదు. అనేకమంది స్త్రీలు రాజులను క్రైస్తవంలోకి మార్చడానికి రాణులు సాయపడ్డారు. హంగేరీలో ముస్లింలుగా క్రైస్తవాన్ని స్వీకరించారు. కాని స్త్రీలు సంపాదించుకున్నదేమిటి? పురుషాధిక్యత. హింస, అనమానాలు. పెళ్ళిని చర్చి చేపట్టింది. పెళ్ళిళ్ళలో స్త్రీలకు దాస్యాన్ని చేకూర్చింది.

ఈనాడు క్రైస్తవ వివాహాలు భారత క్రైస్తవ వివాహ శాసనం (1872) క్రింద జరుగుతున్నాయి. వధూవరులలో ఏ ఒకరు కాని ఇద్దరు కాని క్రైస్తవులయితే వారి వివాహం ఈ శాసనం క్రింద జరుపవచ్చును. వివాహాన్ని చేయటానికి ఐదుగురు అధికారులై యున్నారు. ఏదో ఒక చర్చిలో మతగురువు, స్కాట్లండ్ చర్చిలో మతగురువు, ఈ శాసనంక్రింద నియమింపబడిన వివాహాల అధికారి, భారత క్రైస్తవుల మధ్య వివాహాలకు సర్టిఫికెట్లు ఇవ్వడానికి ప్రభుత్వాధికారాన్ని పొందినవారు ఈ ఏ గురిలో ఎవరైనా పెండ్లి జరిపించవచ్చును. రాష్ట్ర ప్రభుత్వము ఏ క్రైస్తవుని అయినా వివాహాల రిజిస్ట్రారుగా నియమించవచ్చును. జిల్లాలో ఒకే వివాహాల రిజిస్ట్రారు ఉండి అతని పదవి ఖాళీగా ఉన్నా లేక అతడు

అస్వస్థుడుగా ఉన్నా జిల్లా మెజిస్ట్రేటు వివాహాల రిజిస్ట్రారుగా వ్యవహరించవచ్చును. సాధారణంగా వివాహం ఉదయం ఆరుగంటలనుండి సాయంత్రం ఏడుగంటలలోపున జరుపవలెను. సాధారణంగా ఇంగ్లండు చర్చి మతగురువు ఆవరణలోనే వివాహం జరుపవలెను. ఒక నెలరోజులు వధూవరులలో ఒకరు ఒక ప్రదేశంలో కాపురమున్నచో తమ వివాహానికి నోటీసు ఇవ్వగలరు. అది ప్రకటింపబడుతుంది. వధూవరులలో ఎవరైనా మైనరై నచో వారి తండ్రి లేక సంరక్షకుని సమ్మతి కావలెను. శాసనం యొక్క 5 లేక 6 వ భాగం క్రింద కాక ఇతరత్రా జరిగే వివాహాలలో వధూవరులలో ఏ ఒకరైనగాని ఇద్దరైనగాని క్రైస్తవమతస్తులై యుండాలి. 6 వ భాగం క్రింద వివాహమాడదలిస్తే వరానికి 21 సంవత్సరాలు నిండాలి. ఇద్దరు సాక్ష్యులను, దేవునిపేత, ఏసుక్రీస్తు పేరవారు ప్రమాణాలు చెయ్యాలి. పెండ్లి నాటికి వధూవరులలో ప్రతి ఒక్కరికి భార్యగాని భర్తగాని బ్రతికి యుండరాదు. 6 వ భాగం క్రింద వివాహం చేసుకునే వధూవరులు ఇరువురు క్రైస్తవులై యుండవలెను. ఈ శాసనం పురాతనమైనది. దీనిని మార్పుచేయవలసి యున్నది. 'లా' కమిషన్ మార్పులు సిఫారసు చేసినది. కాని ఇంతవరకు తత్సంబంధమైన కృషి ఏమీ జరుగలేదు.

6 వ అధ్యాయం : తిఫరెన్సులు

1. ఆదికాండము	2 : 18
2. ఆదికాండము	24 : 3 - 65
3. న్యాయాధిపతులు	21 : 10 - 14
4. ద్వితీయోపదేశ కాండము	22 : 28, 29
5. సమూయేలు	11 - 2 - 27
6. నిర్గమ కాండము	21 : 7, 8, 9
7. ద్వితీయోపదేశ కాండము	25 : 5 - 10
8. న్యాయాధిపతులు	21 : 19 - 24
9 ద్వితీయోపదేశకాండము	22 : 13 - 21
10. ,, ,,	22 : 22
11. ,, ,,	22 : 23, 24
12. ఆదికాండము	19 : 1 - 8
13. న్యాయాధిపతులు	19 : 23 - 25
14. ఆదికాండము	19 : 30 - 38
15. రాజులు	11 : 3
16. న్యాయాధిపతులు	8 : 30, 31
17. సమూయేలు	5 : 13
18. సమూయేలు	12 : 8
19. ,, ,,	20 : 3
20. ఎస్తేరు	2 : 2, 12 - 14, 17
21. ద్వితీయోపదేశకాండము -	21 : 15
22. సంఖ్యాకాండము	5 : 21, 22, 27
22. (a) ఆదికాండము	16 : 1 - 6
23. ,,	30 : 1 - 5
24. ఎస్తేరు	1 : 20
25. ఎస్తేరు	1 : 22

26. ఎస్తేరు	2 : 3
27. సామెతలు	19 : 14
28. ,,	31 : 10
29. ,,	31 : 13 - 31
30. కొరింథీయులకు	7 : 2
31. ,, ,,	7 : 8, 9
32. ఎఫెసీయులకు	5 : 22 - 33
33. తిమోతీకి	4 : 3 - 5
34. అపోస్తలుల కార్యములు	10 : 15
35. 'కొంట్రవర్సీ' : హెక్టర్ హాటను	
36. ,,	
37. ,,	
38. ,,	
39. సెక్స్, లౌ అండ్ మ్యారేజి	
40. కొరింథీ -	6 : 13
41. కొరింథీ	6 : 20
42. రోమా	12 : 1
43. థెస్సలొనీకయులకు	5 : 23
44. సెక్స్, లౌ అండ్ మ్యారేజి	పుట 49
45. కొరింథీ -	6 : 15, 17
46. ,,	6 : 16
47. ,,	6 : 18
48. షుమెన్ అండ్ ఎథియిజం	పుట 15
49. కొంట్రవర్సీ : 'హెక్టర్ హాటన్ - ఈ పుస్తకంలో 'చరిత్రలో క్రైస్తవం' అనే అధ్యాయం.	
50. క్రిష్టియన్ ఫామిలీ, 3 వ అధ్యాయం - ఎడల్టు బై బిలు స్టడీస్.	
51. లూకా	20 : 27 - 40
52. ప్రసంగి	3 : 1 - 8
53. "సెక్స్, లౌ అండ్ మ్యారేజి"	

ఎవరి హోదాతోను నిమిత్తం లేకుండా అందరూ చేరవచ్చునని చెప్పటం వల్ల క్రైస్తవం రోముతో పెరుగనారంభించింది. రోమును శాసనాలు టటంబాలను గురించి ఆలోచించాయి. కాగా ఒక్క రోమన్ చక్రవర్తి జస్టినియన్ మాత్రం ఇలా అన్నాడు. “పెళ్ళి పేమమీద ఆధారపడుతుంది కనుక పేమ ఎగిరిపోతే వెళ్ళి రద్దుకావాలి.” పొర్రెస్టెంటు మతం వచ్చేవరకు మళ్ళీ ఇలాంటి అభిప్రాయం వినపడలేదు.

కొన్ని శతాబ్దాలు పోయిన తరువాత కాని పెళ్ళిని క్రైస్తవమతం వట్టించుకోలేదు. తరువాత పెళ్ళి ప్రమాణాలను చేయించే బాధ్యతను చర్చి స్వీకరించింది. విశ్వాసం అనే భావాన్ని జోడించింది. దాంతో పెళ్ళిని రద్దు చేయటానికి వీలులేని స్థితి కలిగింది. ఆర్య అగస్టీన్ వల్ల పెళ్ళి ఒప్పుదల కాకుండా పవిత్ర సంస్కారపు స్థాయికి చేరింది. ముందు లౌకిక వివాహాలు జరిగేవి. తరువాత చర్చి ఆమోద ముద్ర వేసేది. క్రీశ. 907 నాటికి ‘పెళ్ళిని రద్దు చేయరాదు’ అనేభావం గట్టిపడింది. 11 వ శతాబ్దం వాటికి పెళ్ళి సప్తపవిత్ర కర్మలలో ఒకటయింది.

కేథలికు దృష్టి ప్రకారం పెళ్ళి పిల్లలను కనడానికి, మానవ జీవితాన్ని నవీత్రం చేసుకోవడానికి ఉద్దేశంవబడినది. భగవంతుని సన్నిధిలో పెళ్ళి జరగాలి.

వివాహాలు దేవునిచేత నిర్ణయింపబడతాయనే భావన ఉన్నందున విడాకులను మానవమాత్రులు రద్దు చేసే ప్రశ్నలేదు. చనిపోయిన తర్వాత స్వర్గంలో ఒకవ్యక్తి అనేకమంది భార్యలును కాని భర్తలనుకాని కలిసే అవకాశం, తద్వారా కల్గే చికాకు లేకుండా చేయటానికి విడాకులను కాదన్నారు.

రిఫర్మేషను కాలంవరకు పశ్చిమ యూరపు మత శాసనాలకిందనే ఉంది. పెండ్లి విషయంలో లూథర్ కాల్వినీలు దేశరాజ్యాల అధికారాన్ని బలపరిచారు. మరణం మాత్రమే వివాహాన్ని రద్దుచేయగలదనే అభిప్రాయాన్ని త్రోసిరాజన్నారు పోటెస్టెంటులు, వివాహాన్ని పవిత్ర సంస్కృతంగా పరిగణించటం మానివేశారు. అందువల్ల పెండ్లి, విడాకులు అనే వాటిపై వ్యక్తిగత దృష్టి సారించారు. దంపతులలో ఒకరు వ్యభిచరిస్తే విడాకులు పొందడానికి అది కారణంగా అంగీకరించబడింది. ఇంగ్లండు రాజు ఎనిమిదవ హెరీ తన భార్య కాథరినును వదలివేయాలనుకుంటే పోపు సమ్మతించకపోతే ఇంగ్లండులో ప్రొటెస్టెంటు మతశాఖ ఉద్భవించింది.

1563 లో ట్రింట్ లో మతగురువుల సమావేశం జరిగింది. మత గురువుల ఆధ్వర్యంలో జరిగే వివాహాన్ని మాత్రమే చర్చి గుర్తిస్తుందని తీర్మానించారు. ఫ్రెంచి విప్లవం జరిగేవరకు వివాహం మత తంతులోనే సాగింది. 1792 లో ఉదారమైన విడాకుల శాసనం వచ్చింది. వ్యక్తి తన భవిష్యత్తును తనే నిర్మించుకోవాలనే భావనకు అనుగుణంగా విడాకులు పొందే పద్ధతి కావాలన్నారు. చర్చికి ప్రభుత్వానికి మధ్య పోటీ వచ్చింది. మత తంతు ముందుగా జరిగే ఆ పెండ్లి చెల్లదనేదాకా వచ్చింది మార్పు.

కైస్తవ సంస్కారవాదులు వివాహంలో స్నేహానికి విలువ ఇచ్చారు. బ్రహ్మచర్యం కన్నా గృహస్థాశ్రమం గొప్పదని ప్రకటించారు. పౌలు భావానికి విరుద్ధంగా వీరు సంచరించారు.

ప్రొటెస్టెంట్లలో తీవ్రవాదులయిన ప్యూరిటనులు కొన్ని సంవత్సరాలు ఇంగ్లండులో బలపడ్డారు. సంస్కారవాదులు భావాలను త్రోసిరాజన్నారు. మత తంతుకు ప్రాధాన్యత ఇవ్వసాగారు. దేవునివల్ల విశ్వాసం ప్రథమ స్థానం ఆలంకరించింది. సమష్టి ప్రయోజనాలకోసం వక్రిత్వ వాంఛను చంపుకోవటం మంచిదని ప్రచారం జరిగింది. ప్యూరిటన్ల దృష్టిలో పెండ్లి అందరికీ సంబంధించిన విషయం. అందరూ ఆ సంస్కారానికి లోను కావలసిందే.

12 వ శతాబ్దంలో వ్యాప్తి చెందిన అమలిన శృంగార భావన 19 వ శతాబ్దంలోని రొమాంటిక్ ఉద్యమంగా రూపొందింది. 12 వ శతాబ్దంలో వివాహ బంధానికి వెలుపలి ఉన్నవ్యక్తితో లైంగిక సంబంధం నింద్యం కనుక ప్రేమ సాఫల్యత అసాధ్యంగా కన్పడింది. ఉద్వేగం, విశ్వాసం ఈ రెంటిమధ్య వివాహ స్వభావము కొట్టుమిట్టాడింది.¹ వివాహ బంధంలో ఉద్వేగం, విశ్వాసం నశిస్తే విడాకులు తప్పనిసరి అయిన స్థితి వచ్చింది. ఇది వివాహమయొక్క విడాకులయొక్క, పరిణామచరిత్ర.

పాతనిబంధన కాలంలో పురుషుడు స్త్రీకి పరిత్యాగ పత్రం రాసి యిచ్చి తనయింటనుండి ఆమెను పంపివేసేవాడు. ఆమెయందు మానభంగ సూచన కన్పడితే అలా చేయవచ్చు. తరువాత ఆమె మరల వేరొక పురుషుని వివాహమాడవచ్చు. రెండవ పురుషుడు చనిపోయిన యెడల ఆమెను మొదటిపురుషుడు తిరిగి వివాహమాడరాదు.²
(ద్వితీయోపదేశకాండము 24 : 1 - 4)

పురుషుడు వరిత్యాగ వ్రతము వ్రాసి యిచ్చినపుడు భార్యకు మనవర్తి విషయమై నిబంధనలు లేవు. స్త్రీ పురుషునికి విడాకులివ్వ వీలు లేదు. పురుషుడు మాత్రము భార్యను తేలికగా వదలించుకొనవచ్చును. పురుషుడు యుద్ధములో చెరపట్టి తెచ్చిన స్త్రీని ఆమె తన తల్లిదండ్రులను గూర్చి ఒక నెలరోజులు ప్రలాపం చేసిన తదుపరి అతడు ఆమెను వివాహ మాడవచ్చును. “నీవు ఆమెవలన సంతృప్తి పొందనియెడల ఆమె మనస్సు వచ్చినచోటికి సాగనంపవలెను గాని నీవు ఆమెను ఎంతమాత్రము వెండికి అమ్మకూడిదు.” (ద్వితీయోపదేశకాండము 21 : 10 - 14) అబ్రహాము తన భార్య అయిన శారా యొక్క దాసి హాగరుతో సంభోగించగా ఆమెకు సంతానం కలిగెను. తరువాత హాగరును వెళ్ళగొట్టమని శారా కోరెను. ఆమె కోరికను మన్నించి “కాబట్టి తెల్లవారినప్పుడు అబ్రహాము లేచి ఆహారమును నీళ్ళతిత్తిని తీసికొని ఆ పిల్లవానితో కూడ హాగరునకు అప్పగించి ఆమె భుజముమీద పెట్టి ఆమెను పంపిపేసెను.”⁴ (అదికాండము 21 : 8 - 14) అన్యదేశ స్త్రీలను ఇశ్రావీయులు పెండ్లి చేసుకొనగా వారిని విసర్జించమని యాజకుడైన ఎజా) దేవుని షేరుతో ఇశ్రావీయునకు ఆదేశించెను. వారు అట్లుచేసిరి.⁵ (ఎజ్రా 10 : 2 - 17) అన్యస్త్రీలను ఇశ్రావీయులు వివాహమాడితే పవిత్రతను కాపాడే నిమిత్తం వారిని వదలి పెట్టమని నెహమ్యా వారికి ఆజ్ఞయిచ్చెను.⁶ (నెహమ్యా 13 : 23 - 30)

క్రొత్తనిబంధన

‘తన భార్యను విడనాడు వాడు ఆమెకు వరిత్యాగ వ్రతక యివ్వ వలెనని చెప్పబడియున్నది కదా! నేను మీతో చెప్పునదేమనగా - వ్యభిచార కారణమును బట్టిగాక, తన భార్యను విడనాడు ప్రతివాడును ఆమెను వ్యభిచారిణిగా చేయుచున్నాడు; విడనాడబడిన దానిని పెండ్లాడువాడు వ్యభిచరించుచున్నాడు.’⁷ (మత్తయి 5 : 31, 32)

“తన భార్యను విడనాడి మరియొకతెను పెండ్లి చేసుకొనువాడు తాను విడనాడిన ఆమె విషయమై వ్యభిచరించిన వాడగును. మరియు స్త్రీ తన పురుషుని విడనాడి మరియొకనిని వివాహం చేసుకొనిన యెడల ఆమె వ్యభిచరించునడగునని (ఏను) వారితో చెప్పెను.”⁸

పరిసయులు ఏసును శోధింపవలెనని అనేక ప్రశ్నలు వేసిరి. పరిత్యాగ పత్రికను వ్రాసియిచ్చి భార్యను విడినాడుమని మోషే ఎందుకు చెప్పెనని వారు ప్రశ్నించిరి. “ఆయన (దేవుడు) - సృజించినవాడు ఆదినుండి వారిని పురుషునిగాను స్త్రీనిగాను సృజించెననియు! - ఇందు నిమిత్తము పురుషుడు శల్లిదండ్రులను విడిచి తన భార్యను హత్తుకొనును, వారిద్దరును ఏక శరీరముగా ఉన్నారు గనుక దేవుడు జతపరచిన వారిని మనుష్యుడు వేరుపరచకూడదని చెప్పెను. | అందుకు వారు - అలాగైతే పరిత్యాగ పత్రికనిచ్చి ఆమెను విడనాడుమని మోషే యెందుకు ఆజ్ఞాపించెనని వారాయనను అడుగగా | ఆయన - మీ హృదయ కఠిన్యమును బట్టి మీ భార్యలను విడనాడ మోషే సెలవిచ్చెను, గాని ఆదినుండి అలాగు జరుగలేదు | మరియు వ్యభిచారము నిమిత్తమే తప్ప తన భార్యను విడనాడి మరియొకతెను పెండ్లి చేసికొనువాడు వ్యభిచారం చేయు చున్నాడనియు, విడనాడిన దానిని పెండ్లి చేసుకొనువాడు వ్యభిచారం చేయుచున్నాడనియు మీతో చెప్పుచున్నానని వారితో ననెను.”⁹
(మత్తయి 19 : 5 - 9)

“వివాహము అన్ని షషయములలో ఘనమైనదిగాను పానుపు నిష్కల్మషమైనదిగాను ఉండవలెను. వేశ్యాసంగులకును, వ్యభిచారులకును, దేవుడు తీర్పు చెప్పును”¹⁰ (హెబ్రీయులకు 13 : 4) దీనిని బట్టి వివాహ బంధాన్ని తేలికగా తీసిపారవేయరాదని అర్థం తేలుతున్నది.

అపిశ్వాసితో విశ్వాసికి పొత్తుకుదరదు.¹¹ కనుక అపిశ్వాస స్త్రీలను వివాహమాడవద్దని ఈనాటి క్రైస్తవ ప్రచారము. పాతనిబంధనలో

చెప్పబడిన 'అన్యస్త్రీల విడనాడుము' అనే వాక్యాన్ని పొడిగించటమే ఇది. కాగా అవిశ్వాసులను విడనాడుమని చెప్పిన వాక్యము కానరాదు.

విడాకులకోసం స్త్రీలు చేసిన పోరాటాల ఫలితంగా ఐరోపా, ఆమెరికాలలో విడాకులు పూర్వంకన్న తేలికగా - అంటే వ్యభిచారం ఒక్కటే కాక ఇతర కారణాలకు కూడా లభిస్తున్నాయి. మనస్సులు కలవలేదనేది కూడ కారణభూతంగా నిర్ణయించారు విడాకులివ్వటానికి.

భారతదేశ పరిస్థితి వేరు. బ్రిటిషువారిచే పరిపాలింపబడిన దేశం కనుక ఆలాటి బ్రిటిషు ఆచారాలను అనుసరించి విడాకుల చట్టము రూపొందించింది. అది భారత విడాకుల చట్టము (Indian Divorce Act 1869 - 1869 లోని కేంద్రపు నాలుగవ శాసనం) అని పిలువబడుచున్నది. అది ఎంతో పురాతనమయినది. ఈలోగా బ్రిటిషువారు తమ మాతృ దేశములో తమ శాసనాలను ఎంతో సరళంగా, ఉదారంగా మార్చుకున్నారు. కాని 1947 లో వారు వెళ్ళిపోయే వరకు దీనిని మార్చటానికి వారు పూనుకోలేదు. 1950 లో భారతదేశ రాజ్యాంగం అమలులోకి వచ్చింది. మౌలికహక్కులు అందులో పొందుపరచబడినాయి. 1869 శాసనపు నిబంధనలు మౌలికహక్కులకు వ్యతిరేకంగా ఉన్నాయి. అయినా ఇంతవరకు ఆ శాసనం మార్పుకాలేదు. అల్పసంఖ్యాకుల మత ధర్మ శాసనాలను వారి సమ్మతి లేకుండా మార్చరాదనే పొరపాటు అభిప్రాయంతో స్వదేశ ప్రభుత్వాలు కూడా దీని సవరణ విషయమై పట్టించుకోవటం లేదు. వివాహం లౌకిక ధర్మమయినపుడు దానిని మతధర్మ శాసనాలకు ఎందుకు బలిచేయాలో అర్థం కావడంలేదు. ఇటీవల భారతదేశపు సుప్రీంకోర్టు ఈ శాసనం పొతదని, ఋజుపట్టినదని, కాలం చెల్లినదని అభిప్రాయ ప్రకటన చేసింది. 'ప్రగతిశీలమైన ప్రభుత్వం మాది' అని చెప్పుకునే వారు ఇలా ఉపేక్షించటం క్షంతవ్యం కాదు.

1869 విడాకుల శాసనంలో లోపాలు

(1) ఇరుపార్టీలలో ఎవరో ఒకరు కై 9స్త వమతానికి చెంది ఉండాలి ఈ క్లాజు విషయంలో ఇంకా స్పష్టత ఉండాలి. ప్రత్యేక వివాహ శాసనం క్రింద వివాహితులు కాని వారికి చెల్లుతుంది అని వ్రాయాలి.

(2) స్త్రీ పురుష వివక్ష ఉంది. భార్య వ్యభిచరించినదనే కారణాన భర్త విడాకులు కోరవచ్చును. కాని భార్యకు ఇబ్బందులు అధికం. ఆమెకు విడాకులు కావాలంటే ఆమె రెండు కారణాలను సూచించి రుజువు చేయాలి;

(I) భర్త మతం మార్చుకొని మరొక స్త్రీని వివాహమాడుట;

(II) వ్యభిచారమే కాక దగ్గర బంధువులతో వ్యభిచారం;

(III) వ్యభిచారము + ద్వితీయ వివాహము;

(IV) మరొక స్త్రీతో వివాహము + వ్యభిచారము;

(V) స్త్రీని చెరచుట, ఏకలింగ సంపర్కము, తేక జంతువుతో లైంగిక సంపర్కం;

(VI) వ్యభిచారము + భార్యయెడ క్రూరమైన నడవడి;

(VII) వ్యభిచారము + సహేతుకమైన కారణము లేకుండా రెండు సంవత్సరాలు భార్యను విడనాడుట.

(3) విడాకులకోసం దరఖాస్తు జిల్లా జడ్జి కోర్టులో పెట్టుకోవలెను. సబ్ కోర్టులో అయితే మంచిది.

(4) జిల్లా జడ్జి ఉత్తరవును హైకోర్టు ధృవపరిస్తేనే అది చెల్లుతుంది. ఇది అలస్యానికి కారణ భూతమవుతుంది.

(5) హైకోర్టులో ఇద్దరు న్యాయమూర్తులు ధర్మాసనంలో కూర్చొని తీర్పు చెప్పాలి. ఇది అంత త్వరగా జరుగదు.

(6) కాపురమునకు రమ్మనమనే ఉత్తరువును పొంది, ఆ ఉత్తరువును ఆమోదించి లోబడని వ్యక్తిపై ఆస్తి జప్తుచేయుటద్వారా అమలు జరుగుటకు హక్కు ఉన్నది. ఈ బలవంతం ఆధునిక న్యాయ సూత్రాలకు విరుద్ధము.

(7) భార్యతో వ్యభిచరించిన వానినుండి భర్త నష్టపదిహారం పొందవచ్చును. భార్య దేహం భర్తది అనే ఆటవిక సూత్రఫలితమది. ఇలా ఎన్నో ఇతర లోపాలు కూడా ఉన్నాయి ఈ శాసనంలో.¹²

పునర్వివాహం

ఈనాడు విడాకులు పొందిన క్రైస్తవ స్త్రీ పురుషులు మరల వివాహమాడవచ్చును.

భర్త చనిపోయినపుడు స్త్రీ మరల వివాహమాడవచ్చును. పాత నిబంధన రూతు కథలో ఇది ద్యోతక మవుతుంది. అంతేగాక క్రొత్త నిబంధనలో ఇలా ఉంది. “మనుష్యుడు బ్రతికినంతకాలమే ధర్మశాస్త్ర మతనిమీద ప్రభుత్వము చేయుచున్నదని మీకు తెలియదా? ధర్మశాస్త్రము ఎరిగిన మీతో మాటలాడుచున్నాను | భర్త గల స్త్రీ బ్రతికి యున్నంత వరకే ధర్మశాస్త్రం వలన అతనికి బద్ధురాలుగాని, భర్త చనిపోయినయెడల భర్త విషయమైన ధర్మశాస్త్రమునుండి ఆమె విడుదల పొందును | కాబట్టి భర్త బ్రదికియుండగా వేరొక పురుషుని చేరినయెడల వ్యభిచారిణి యనబడును గాని, భర్త చనిపోయినయెడల ఆమె ధర్మశాస్త్రమునుండి విడుదల పొందెను గనుక వేరొక పురుషుని వివాహం చేసికొనినను వ్యభిచారిణి కాకపోవును | ”¹³ ఈ సందర్భంగా విధవా వివాహానికి సమ్మతించిన క్రైస్తవం హిందూమతం కన్న మెరుగు. బ్రిటిషువారి ధర్మమార్పుని హిందూ విధవల పునర్వివాహ శాసనం (1856) వచ్చు వరకు హిందూ విధవలకు పునర్వివాహపు హక్కు లేదు. నిండు జీవితాన్ని నై ధవ్యంలో గడపవలసిందే.

విడాకుల విషయంలో కైగ్రస్తవ సంఘం చాలా వెనుకబడి వున్నది. ప్రత్యేక వివాహ శాసనం (Special Marriage Act 1954), పార్సీ వివాహము మరియు విడాకుల చట్టం (The parsi Marriage and divorce Act 1936), హిందూ వివాహ శాసనం (Hindu Marriage Act 1955) చాలా ముందడుగు వేసినాయి. ఆ మాటకు వసే ముసల్మానుల శాసనం (The dissolution of Muslim Marriage Act VII of 1939) కూడా కైగ్రస్తవులకు వర్తించే భారత విడాకుల చట్టం (1869) కన్న ఎంతో మెరుగగా ఉంది

7 వ అధ్యాయం : రిపరెన్సులు

1. 'న్యూవెడ్డింగు' ఖోరెన్ అరిసయిన్ (Khoren Arisain)	
2. ద్వితీయోపదేశకాండము	24 : 1 - 4
3. " " "	21 : 10 - 14
4. ఆదికాండము	21 : 8 - 14
5. ఎజా	10 : 2 - 17
6. నెహెమ్యా	13 : 23 - 30
7. మత్తయి	5 : 31, 32
8. మార్కు	10 : 11, 12
9. మత్తయి	19 : 5 - 9
10. హెబ్రీయులకు	13 : 4
11. ॥ కొరింథీ	6 : 14
12. Indian Divorce Act	1869
13. రోమా	7 : 1 - 4

కైస్తవమతం స్త్రీలయెడ చాలహింసాత్మకంగా వ్యవహరించింది. హింస పలురకాలుగా ఉంటుంది. శారీరక హింస, మానసిక హింస, న్యూనత పరిచే హింస ఇలా ఎన్నో విధాలుగా మనిషిని హింసించ వచ్చును. బలవంతంగా అణచివేత కూడా హింసక్రిందికే వస్తుంది. ఆమెను వస్తువుగా చూడటం కూడా హింసయే.

పాతనిబంధన కాలంలో స్త్రీని చెరచిన వారికి - ఆమె ప్రధానం కాని కన్య అయితే - ఆమెను ఇచ్చి పెండ్లి చేస్తారు. ప్రధానము చేయ బడిన స్త్రీతో, మగనాలితో సంగమించిన పురుషునకు మరణదండన విధిస్తుంది మత శాసనం. అంటే స్త్రీ ఒకరి ఆస్తి అయినపుడు దానిని తాకరాదు. అలాకాక ప్రధానంకాని కన్య అయినపుడు ఆమె అందరిసొత్తూ అనే భావం గోచరమవుతున్నది. ఆమెను వ్యక్తిగా చూడలేని గుర్తింపనం ఇది.

భార్య భర్త కోరికను ఏనాడు పాన్పుపై తీర్చకపోతే ఆనాడు ఆమెను అతడు జైలులో పెట్టించగలిగేవాడు, అంతేకాక ఆమె ఏ తప్పిదం అతని దృష్టిలో - చేసినా ఆమెను దండించే అధికారం ఉంది. కాగా ఆమెను దెబ్బలు కొట్టటానికి వాడే కర్ర మందము ప్రేలి మందాన్ని

మించరాదట. ఎంతటి ఔదార్యం! ఆమె దెబ్బలుతింటూ ఆమెను బాధిస్తున్న బెత్తాన్ని ముద్దు పెట్టుకోవాలట. చర్చిలలో ఇలాంటి బోధలు చేశారు. 1417 లో బెర్నార్డిన్ అనే మతాధికారి స్త్రీలపై దయపూని ప్రతి చిన్న కారణానికి ఆమెను కొట్టరాదన్నాడు. మధ్యయుగంలో స్త్రీలపై జరిగిన హింసాకాండ ఇంతింత కాదు.

స్త్రీలను అచ్చంగా మంత్రగత్తెలనే కారణం మీదనే తగలవెయ్యలేదు. ఇతర కారణాలు కూడా ఉన్నాయి. మతగురువుకు ఎదురు చెప్పడం, దొంగతనం చేయటం, వ్యభిచారం లేక వడుపువృత్తి సాగించటం, తన దేహాన్ని తను మర్దన చేసుకొని సుఖం పొందటం, తిట్టటం, నసపెట్టటం, వెలిచవి వల్ల సంతానాన్ని కనడం ఇవన్నీ స్త్రీలను మంటలో కాల్చడానికి సాకులు. పురుషులు మత సిద్ధాంతాన్ని నమ్మకపోతే వారిని గొంతులు నలిమి చంపేవారు. అదే అట్టివారు స్త్రీలయితే తగలేశావారు. 'మత రక్షణార్థం' జరిపిన హింసాకాండ (Inquisition) లో స్త్రీలు 10 వేలమంది చనిపోతే పురుషుడు ఒక్కడు చనిపోయాడు. ఈ దామాషా గమనింప తగినది. ఆనాడు లౌకిక శాసనాలు లేవని, అన్నీ మతధర్మ శాసనాలేసని గుర్తుంచుకోవాలి.

స్త్రీని పశువులాగ నడుముకు త్రాడుకట్టి బజారుకు తెచ్చి అమ్మేవారు. అలాంటి సంఘటన చివరిసారిగా 1883 లో ఇంగ్లండులో జరిగినట్లు చరిత్ర చెపుతున్నది.¹ మంత్రగత్తెలని అనుమానించిన స్త్రీ పురుషులను ఆనాడు అధికసంఖ్యలో చంపారు. అందులో ఎక్కువగా మతగురువుల ఆగ్రహానికి గురియైనది స్త్రీలే. "శకునము చెప్పుదానిని బ్రదుకనియ్యకూడదు"² అసౌకర్యమైన శీతోష్ణ స్థితిని కల్పించినందుకు మంత్రగత్తెలను శిక్షించమని క్రీశ. 1437, 1445 లలో పోప్ యూజెని IV ఆజ్ఞలను జారీ చేశాడు. క్రీశ. 1484 లో పోప్ ఇన్నోసెంట్ VIII మంత్రగాండ్రను, మంత్రగత్తెలను ఎలా హింసించాలో వివరిస్తూ ఆదేశాలు ఇచ్చాడు. ఆ హింసలో వేల సంఖ్యలో స్త్రీ పురుషులు ప్రాణాలు కోల్పోయారు. జూలియన్ II,

ఏడ్రీయన్ VI అనే మతాధిపతులు అలాంటి ఉత్తరువులను జారీ చేశారు. ఎన్ని వేలమంది లక్షలమంది చనిపోయినారనే విషయంపై అంటే లెక్కలను గురించి భిన్నాభిప్రాయాలున్నాయి. ఇంగ్లండు, జర్మనీ ఫ్రాన్సులలోనే మంత్రగాండ్రను పేరుపెట్టి లక్షలమందిని చంపారు. క్రీశ. 1484 నుండి క్రీశ. 1800 వరకు గల కాలంలో 90 లక్షల 'మంత్రగాండ్ర' ప్రాణాలు తీశారు. అందులో ఎక్కువమంది స్త్రీలు క్రీశ. 1515 నుండి క్రీశ. 1547 లోగా ఒక్క ఫ్రాన్సు దేశంలోనే లక్షమంది ప్రాణాలు పోగొట్టుకున్నారు. ఇతరతా బాధపడిన వారి లెక్క కోట్లలో ఉంటుంది. మార్టిన్ లూథర్ అప్పుడు "నాకు మంత్రగత్తెలపై జాలితేదు. నేను వారినందరిని మంటలలో హతమారుస్తాను." స్కాట్లండులో సంస్కర్తయైన జాన్ నాక్స్ తలుచుకుంటే మంత్రకత్తె దహనాన్ని ఆపగలిగేవాడు, కాని ఆయన కిమిన్నాస్తి అని ఊరకున్నాడు. అమెరికాలో జరిగిన 'మంత్రకత్తెల' దహనాలన్నీ ప్రొటెస్టెంటుల ఆధ్వర్యంలోనే జరిగాయి. మెసాచ్యూట్స్, మేరీలాండ్, న్యూజర్సీ, వర్జీనియా రాష్ట్రాలలో 'మంత్రకత్తె' గా ఉండటం నేరం. న్యూ యార్కు, వర్జీనియా, డెలావేర్ రాష్ట్రాలలో వాళ్ళకు శిక్ష మరణదండన,³

మరికొన్ని పాతనిబంధన వాక్యాలను చూద్దాము. "పురుషుని యందేమి స్త్రీ యందేమి కర్ణపిశాచియైనను, సోదెయైనను ఉండినయెడల వారికి మరణశిక్ష విధింపవలెను, వారిని రాళ్ళతో కొట్టవలెను. తమ శిక్షకు తామే కొరటులు.⁴ (లేవీయ కాండము 24 : 17)

"సమూయేలు మృతి బొందగా ఇశ్రాయేలీయులు అతని గురించి విలాపము చేసి రామా అను అతని పట్టణములో అతని పాతి పెట్టి యుండిరి. మరియు సౌలు కర్ణపిశాచము గలవారిని, చిల్లంగివారిని దేశములోనుండి వెళ్ళగొట్టి యుండెను."⁵ పరిశుద్ధ గ్రంథమైన బైబిలు పాతనిబంధనలో ఇలా వ్రాసియున్నపుడు దానిని తుచ తప్పుకుండా పాటించే క్రైస్తవమత

ఆవేశపరులు స్త్రీలను, మంత్రకత్తెలను మంటలలో కాల్చి చంపటం ఆశ్చర్య వడతగిన విషయం కాదు,

యుద్ధంలో షట్టుబడిన గర్భవశులైన స్త్రీలను ఎలా చూచారు దైవజనుడు ఎలీషా చెప్పినమాటలు : “ఇశ్రాయేలు వారిగట్టి స్థలములను నీవు కాల్చివేయుదువు....వారి పిల్లలను నేలకు వేసికొట్టి చంపుదువు. వారి గర్భిణుల కడుపులను చంపివేయుదువు.”⁶

“యూదారాజైన ఉజ్జియా యేలుబడిలో ముప్పదితొమ్మిదవ సంవత్సర మందు యాబేషు కుమారుడైన షల్లాము విల నారంభించి షోమోనులో నెలదినములు ఏలెను. షల్లాము చేసిన ఇతర కార్యములు. తిస్సహు పట్టణము వారు తమ గుమ్మములు తీయలేదు గనుక....దాని చేరువ గ్రామము లన్నిటిని కొల్లపెట్టి అచ్చట గర్భిణులందరి గర్భములను చింపెను”⁷ (వక్కాణింపు రచయితది)

యెహోవా ఇట్లు చెప్పెను “ఎఫ్రాయిము దోషము నావద్ద ఉంచబడి ఉన్నది.....షోమోను తన దేవునిమీద తిరుగుబాటు చేసెను గనుక అది శిక్షనొందును, జనులు కత్తి పాలగుదురు, వారిపిల్లలు రాళ్ళకు వేసి కొట్ట బడుదురు. గర్భిణీ స్త్రీల కడుపులు చీల్చబడును.”⁸ (వక్కాణింపు రచయితది)

ఇది ఇశ్రాయేలు వారుకాని మరొక తెగవారు కాని చేసినపనికాదు. దేవుడు యిచ్చిన శాపము. దేవుడు ఇలాంటి శాపం ఇచ్చాడంటే ఇలాంటి ఆచారం అమలులో ఉండి ఉండాలి. తమ రూపాననే దేవుళ్ళను సృష్టి చెస్తారు ప్రజలు. కనుక యధాప్రజాతథా రాజా అన్నట్లు ప్రజల ఆచారాలనే దేవుడు తన శాపాలుగా మారుస్తున్నాడు.

అమ్మోనీయులు “తమ సరిహద్దులను మరి విశాలము చేయదలచి గెలాదులోని గర్భిణీస్త్రీల కడుపులను చీల్చిరి.” యెహోవా వారిని శిక్షించుననెను.⁹

దావీదు రబ్బాకువచ్చి వారి రాజు తలమీద ఉన్న కిరీటమును తీసివేసెను.....దానియందున్న జనులను అతడు వెలుపలికి కొనిపోయి, వారితో కొందరిని రంపములతో కోయించెను, కొందరిని ఇనుపదంతెలతో చీరించెను. కొందరిని గొడ్డళ్ళతో వరికించెను.¹⁰ ఈ జనులలో స్త్రీలు ఉండకపోరు. లేకపోతే పట్టణములోని పురుషులని స్పష్టంగా చెప్పి యుండేవారు.

యెహోవా మోషేకు చెప్పినమాటలను మోషే ప్రజలకు చెప్పెను. “మీరు మిద్యానీయులమీదికి పోయి మిద్యానీయులకు యెహోవా విధించిన ప్రతిదండన చేయునట్లు....చంపిరి. అప్పుడు ఇశ్రాయేలీయులు మిద్యాను స్త్రీలను వారి చిన్నపిల్లలను చెరపట్టుకొని....మిద్యానీయుల ఆస్తియావత్తును తీసికొనిరి.”¹¹ మోషే సేనా నాయకులతో యిట్లనెను “కాబట్టి మీరు పిల్లలలో ప్రతి మగవానిని పురుష సంయోగము ఎరిగిన ప్రతిస్త్రీని చంపుడి!”¹² ఇది పవిత్రయుద్ధంలో చేయబడిన పవిత్ర విధ్వంసం!

స్త్రీలవట్ల దేవుడైన యెహోవాకు ఎలాంటి అభిప్రాయం ఉన్నదో ఆయన శాపవచనములద్వారా తెలుస్తుంది. యెహోవాకు ఏ పురుషుని మీదనైనను ఆగ్రహం వస్తే ఆయన ఆ పురుషుని భార్యలకు అసహ్య కరమైన నిందాభూయిష్టమైన స్థితిని సంకల్పిస్తూ శపించాడు.

యెహోవా దావీదును శపించిన వైనము. “నీ యింటివారి మూలముననే నేను నీకు అపాయము పుట్టింతును, నీవు చూచుచుండగా నేను నీ భార్యలను తీసి నీ చేరువ వానికప్పగించెదను. పగటియందు వాడు వారితో శయనించును. నీవు ఈ కార్యము రహస్యముగా చేసితివి గాని ఇశ్రాయేలీయులందరు చూచుచుండగా పగటియందే నేను చెప్పిన దానిని చేయింతును అనెను.”¹³

“నేను నేడు నీ కాజ్ఞాపించు ఆయన సమస్త మైన ఆజ్ఞలను కట్టడులను నీవు అనుసరించి నడుచుకొనవలెనని నీ దేవుడైన యెహోవా సెలవిచ్చిన మాట విననియెడల ఈ శాపములన్నియు నీకు సంభవించును” శాపములు వరుసగా పెక్కింటిని పేర్కొనడం జరిగింది. అందులో ఒకటి “స్త్రీని ప్రభానము చేసునొందువు కాని వేరొకడు ఆమెను కూడును.”¹⁴

“సైన్యముల కధిపతీయగు యెహోవా ఈలాగు సెలవిచ్చుచున్నాడు.....ఏమియు మిగులకుండ, వారి యిండ్లను, వారి పొలములును, వారి భార్యలును ఇతరులను అప్పగింపబడుదురు;¹⁵ యెహోవా శాపము -

“వారు యెహోవా వాక్యమును నిరాకరించినవారు, వారికి ఏపాటి జ్ఞానము కలదు? గనుక వారి భార్యలను అన్యులకు అప్పగింతును, వారిని జయించు వారికి వారి పొలములను అప్పగించును.”¹⁶ (వక్కాణింపు రచయితది)

“ఆమోజు కుమారుడైన యెషయాకు బబులోను గూర్చి వ్రత్యక్షమైన దేవోక్తి. యెహోవాయును, ఆయన క్రోధము తీర్చు ఆయుధములు వచ్చుచున్నారు. యెహోవా దినము వచ్చుచున్నది ఘోషించుడి.....వారి యిండ్లు దోచుకొనబడును, వారి భార్యలు చెరువ బడుదురు.”¹⁷ (వక్కాణింపు రచయితది)

యెహోవావాక్కు జెకర్యాకు సెలవిచ్చినది. “ఇదిగో యెహోవా దినము వచ్చుచున్నది. అందు మీ యొద్ద దోచబడిన సొమ్ము పట్టణము లోనే పిభాగింపబడను. ఏలయునగా యెరూషలేము మీద యుద్ధం చేయుటకు నేను అన్యజనులందరిని సమాకూర్చ బోవుచున్నాను; పట్టణము పట్టబడును । ఇండ్లు కొల్ల సెట్టబడును. స్త్రీలు చెరువబడుదురు.....”¹⁸ (వక్కాణింపు రచయితది)

జెకర్యా తరువాత యెహోవా వాక్కు మలాకీ ద్వారా పలుకబడినది. తరువాత క్రొత్త నిబంధన వస్తుంది. అంటే జెకర్యా నాటికి ఇంచుమించుగా

ఏను పుట్టేరోజులు వస్తున్నాయన్నమాట. నుమారు 15 వందల సంవత్సరాలు దేవునిగా చలామణి అయిన యెహోవా సంస్కారం ఇది. అదంతా ఆయన తప్పుకాదు. ఆయన జనుల భావనను బట్టియే ఆయన రూపురేఖలు, గుణగణాలు, స్వభావాదులు ఉంటాయి. అనాడు యూదాజాతి ఈవాటి కన్న తక్కువస్థాయి నాగరికత, సంస్కృతి కలిగి ఉన్నది. కనుకనే వారికాభావాలు. ఇండ్లను, పౌలములను, స్త్రీలను ఒకే వరుసలో చెప్పకొని సచ్చేవారు. అంటే ఆ మూడూ పురుషుల అస్తులు. కనుకనే కోపము వచ్చినపుడు ఎదుటివాని ఆస్తిని ధ్వంసం చేసే శైశవభావం యెహోవాకు కల్గింది అందువలననే 'నీ స్త్రీలను చెరుస్తారు; నీ ఎదుటనే నీ స్త్రీలతో ఇతరులు శయనిస్తారు; నీ స్త్రీలను చంపుతారు. అనే వాక్యాలు ఆయన నోట దొర్లుతాయి. యెహోవా పాతనిబంధన కాలపు దేవుడు, ఈ కాలపు వారి దేవుడు కాదంటే తగవులేదు. అలా కాక పాత నిబంధనను 'పరిశుద్ధగ్రంథం' అని యెహోవాను ఈ నాటికీ ఏ నాటికీ దేవుడంటే చిక్కు వస్తున్నది. ఇవన్నీ ఒకరి మనస్సు నొప్పించాలని వ్రాసే మాటలు కావు. క్రైస్తవ సోదరులను ఆలోచింప చేయటానికి లిఖించబడిన మాటలు.

యోబు ఇలా ఒట్టు పెట్టుకుంటాడు. "నేను పరస్త్రిని మోహించిన యెడల....నా భార్య వేరొకని తిరుగలిని విసరును గాక. ఇతరులు ఆమెను కూడుదురు గాక."¹⁹ (వక్కాణింపు రచయితది) దేవుడైన యెహోవా యోబూ, తదితర ప్రజలూ అందరూ ఒకే సంస్కృతీస్థాయికి చెందిన వారు.

8 వ అధ్యాయం : రిపరెన్సులు

1. 'వుమెన్ అండ్ ఎథియిజం'	పుటలు	13, 14
2. నిర్గమ కాండము		22 : 18
3. 'వుమెన్ అండ్ ఎథియిజం'	పుట	14
4. లేవీయ కాండము		20 : 27
5. సమూయేలు		28 : 3
6. రాజులు		8 : 12
7. రాజులు		15 : 13 - 16
8. హోషేయ		13 : 12, 16
9. ఆమోసు		1 : 13
10. దినవృత్తాంతములు		20 : 2, 3
11. సంఖ్యాకాండము		31 : 1 - 12
12. ,,		31 : 17
13. సమూయేలు		12 : 11, 12
14. ద్వితీయోపదేశకాండం		28 : 15, 30
15. యిర్మియా		6 : 9, 12
16. యిర్మియా		8 : 9, 10
17. యెషయా		13 : 1, 5, 16
18. జెకర్యా		14 : 1, 2
19. యోబు		31 : 9, 10

పడుపువృత్తి విషయమై కైస్తవంలో ద్వంద్వ వైఖరి కనపడుతున్నది. ప్రవచనాలలో వేశ్యావృత్తి ఖండన, ఆచారంలో ఆమోదం రెండూ దర్శన మిస్తాయి.

పాతనిబందన

అబ్రహాము తన భార్య శారాను తన చెల్లెలని ఐగుప్తురాజు ఫరోకు అప్పగించుట అతనివద్ద బహుమతులు పొందుట.¹ అలాగే అబ్రహాము శారాను గెరా రాజుకు ఇదే విధముగా చెల్లెలని చెప్పి అప్పగించెను.² స్త్రీలు పురుషుడికి లోబడి యుండవలెననే సూక్తిని జ్ఞాపకముంచుకుంటే భార్య విధేయతను అవకాశముగా తీసికొని అబ్రహాము ఆమెను వేశ్యాస్థాయికి తెచ్చెనని తేలుతున్నది.

“ఇశ్రాయేలు కుమార్తెలలో ఎవరూ వేశ్యగా ఉండరాదు,”³

వేశ్యలను నిరసించినా తమ మనుష్యులను దాచిపెట్టిన వేశ్యను రక్షించటం జరిగింది. ఆమెను చంపలేదు. ఆమెపేరు రోహాబు.⁴

ఏను వేశ్యల వల్ల సానుభూతి చూపించినట్లు నిదర్శనాలు కలవు. ఇద్దడు కుమారులు తండ్రి చెప్పిన పని చేయకపోయిరి. అంత “సుంకరులును, వేశ్యలును మీకంటే ముందుగా దేవుని రాజ్యములో ప్రవేశించుదురని మీతో నిశ్చయముగా చెప్పుచున్నాను.”⁵

ఏను సుంకరులతోను పాపులతోను, కూర్చుండెను.⁶

ఏను పాదములను పాపాత్మురాలైన ఒక స్త్రీ కడిగెను.⁷

సమరయ స్త్రీతో (పెనిమిటి లేనిది) మాటలాడెను.⁸

పడుపు వృత్తిని మతాధికారులు పోషించారు. మతగురువులు వేశ్యలను ఉంచుకొనేవారు. ఫ్రాన్సులో వారి పతిత జీవితాన్ని బొకాసియో కథలలో చిత్రించాడు. పితృస్వామ్య సమాజంలో పడుపువృత్తి విధిగా ఉంటుంది. భారతదేశంలో హిందూజాతి దానికొరకు ఒక కులాన్నే సృష్టించింది. స్త్రీ పురుషుల మధ్య అసమానత వల్ల ఇది ఏర్పడుతుంది. ప్రాచీన నాగరికతలలో స్త్రీ ఒక వస్తువు. ఆమె ఆస్తి కాగా వేశ్య సమాజపు ఉమ్మడి ఆస్తి. కనుక ఆమెను పొందగోరువారు ప్రతిఒక్కరూ పైకం చెల్లించాలి ఆమె పొందుకోసం. క్రైస్తవ మతం పడుపు వృత్తిని గుర్తించింది. అగస్టీన్ దృష్టిలో అది “శాసన సమ్మతమైన అవినీతి” అవసరమైన చెడు క్రిశ. 589 లో బోలెడోలో జరిగిన మతగురువుల సమావేశంలో ఈ క్రింది నియమాన్ని ఏర్పరిచారు. “ఏ మతగురువైనా స్త్రీతో సంబంధం పెట్టుకుంటే ఆ స్త్రీని న్యాయాధికారి అమ్మివేసి వచ్చిన ధనాన్ని బీదలకు పంచాలి.”⁹

క్రిశ. 1022 పెన్సియాలో జరిగిన సమావేశంలో బెనిడిక్టే చెప్పిన మాట ఇది. “మతగురువుకు పుట్టిన పిల్లలను బానిసలుగా అమ్మివేయాలి. వారిని మతగురువు పిల్లలుగా గుర్తించరాదు.”⁹

చర్చి కాంపౌండ్ లో చెరువును పోప్ గ్రేగరీ త్రవ్విస్తే రి వేల శిశువుల శిరస్సులు దొరికాయి అవన్నీ మతగురువుల సంతానపు అస్థిపంజరాల భాగాలు.”

మతగురువు జారత్వం చేస్తే స్త్రీకి, పిల్లలకు శిక్ష ఎందుకో:

నైతికంగా పడుపువృత్తి సంపూర్ణంగా చెడ్డదే. (1) వేశ్య తన వ్యక్తిత్వాన్ని కోలుపోతుంది. (2) ఆమె చోపిడి చేయబడుతుంది (3) ఆమె బాధ్యతాయుత జీవితం గడపలేదు. (4) ఆమె క్లయింట్లు ఆమెకు పైకం చెల్లించి తమ బాధ్యత తీరిందని భావిస్తున్నారు. ఈమె పతనానికి వారే కారకులు. “ఎక్కువ చెడును లేకుండా నివారించడానికి కొన్ని చెడులను భగవంతుడు ఉండనిచ్చాడు. అదే సూత్రం మానవ సమాజానికి వర్తిస్తుంది” అన్నాడు ఆక్వినాస్ (Aquinos) ‘స్త్రీని వస్తువుగా చూచి ఆమెను బానిసగా చేయడమో లేక తనను వస్తువుగా భావించుకొని తను బానిసత్వంలోకి పోవడమో పురుషుడు చేస్తున్నాడు’ అనేది సార్త్ అభిప్రాయం. మనిషిని వస్తువుగా భావించినపుడు వ్యభిచార స్వభావం ఆ సంబంధంలో విర్పడుతుంది. ఇది ప్రేమపై ఆధారపడే సంబంధానికి వ్యతిరేకం. సమానులమధ నే ప్రేమసాధ్యం. వేశ్యాజీవితంలో ప్రేమకు తావులేదు. ఎట్టి పరిస్థితిలోనూ పడుపువృత్తిని ప్రోత్సహించరాదు. క్రైస్తవం దానిని పెంచి పోషించింది. ఇతర మతాలూ అలాగే చేస్తున్నాయి. పురుషాధిక్య సమాజం అంతరిస్తే తప్ప పడుపువృత్తి పోదు. ‘స్త్రీ భర్తకు విధేయురాలిగా ఉండవలెను, పురుషుడు కుటుంబానికి యజమాని’ అని ప్రస్తుతంగా చెప్పి క్రైస్తవం పడుపువృత్తి నాశనానికి దోహదం చేయజాలదు.

9 వ అధ్యాయం : రిఫరెన్సులు

1. ఆదికాండము 12 : 11 - 16
2. ,, 20 : 1 - 2
3. ద్వితీయోపదేశకాండము 23 : 17
4. యెహోషువా 6 : 17, 25
5. మర్తయి 21 : 31, 32
6. మార్కు 2 : 15, 16
7. లూకా 7 : 37, 39, 47
8. యోహాను 4 : 18
9. 'పుమెన్స్ ఈరా' లో 'కై 9స్తవం : స్త్రీలు'
అనే వ్యాసం తె 27 - 7 - 82

నిన్న మొన్నటి వరకు క్రైస్తవం కుటుంబ నియంత్రణకు వ్యతిరేకం. యూదాజాతి సాంస్కృతిక వారసత్వ ఫలితం అది. జనాభాను పెంచుకోవలసినదని ఆ కాలంలో ఇచ్చిన ఆదేశాన్ని ఈనాటికీ అనుసరించునటం అవివేకం. సంతానాన్ని కనే ప్రయత్నంలో స్త్రీ బలహీనురాలయినా సరే, చనిపోయినా సరే పరవాలేదన్నారు మతగురువులు. వివాహాయొక్క లక్ష్యం సంతానసాధన అయినప్పుడు అలాంటి వైఖరిని కలిగి ఉండటం అబ్బురం కాదు. వివాహం స్త్రీ పురుషుల ప్రేమమయ జీవితానికి, మేధోయుత సన్నిహితత్వానికి, రెండు వ్యక్తిత్వాల సమ్మిశ్రమానికి, శారీరకానందానుభూతికి ఉద్దేశింప బడిందని భావిస్తే మరో రకపు ఆలోచనలు ఉద్భవిస్తాయి. అలాకాక దైవపూజకు సానుకూల పడటానికి, వంశాన్ని నిలపడానికి మాత్రమేనని భావించిన నాడు ఇలాంటి పొరపాటు అభిప్రాయాలు చోటుచేసుకొనక తప్పదు.

జన్మనిగ్రహ సాధనాలను గురించి ఛార్లెస్ బ్రాడ్లా, ఆనీబిసెంటులు పుస్తకం అచ్చువేయించి ప్రచారం చేస్తే వారి ప్రయత్నాలకు అడ్డు తగిలారు మతగురువులు. వారిని శ్రభుత్వం చేత బాధింపచేసారు.

కాలం మారింది. పొటెస్టెంటు శాఖ పూర్తిగా జన్మనిగ్రహ సాధనాల వాడుకకు అనుకూలంగా తయారయ్యింది. రోమన్ కాథలిక్ శాఖవారు కూడా టటుంబనియంత్రణానికి సుముఖులైనారు. కాని జన్మనిగ్రహ సాధనాల వాడకానికి వారు వ్యతిరేకులు. జన్మనిగ్రహానికి సహజమైన పద్ధతులను అవలంబించాలని వారి వాదన. ఈ మధ్య ఈ విషయాన్ని పరిశీలించటానికి పోప్ ఒక కమిటీని నియమించారు. కాని ఆశలు నిరాశలయినాయి. పాతపాటనే తిరిగి పాడారు రోమను కాథలిక్కులు. ఇప్పుడు పోప్ అను యాయులకు పచ్చివెలగకాయ గొంతున పడ్డట్లయింది. ఒకవైపున పోప్ ఆదేశం మరియొకవైపున వివేచనాయుతమైన తమస్వంత ఆలోచన. ఇప్పుడు చాలమంది ఆందోళనతో కొట్టుమిట్టాడుతున్నారు. మానసిక సంఘర్షణకు లోనవుతున్నారు.

గర్భస్రావం

దినవిషయంలో రోమన్ కాథలిక్ శాఖవారు మరి బలవత్తురంగా వ్యతిరేకత ప్రదర్శిస్తున్నారు. గర్భంలో నెలకొన్న పిండానికి తల్లికి గర్భిణీ అయిన నెలరోజులనుండి ప్రాణం ఉంటుందని, గర్భస్రావం చేస్తే అది జీవహత్యగా, భూమిహత్యగా పరిగణింపబడాలని వారి వాదన. అంతటితో ఆగరు వారు పిండానికి అత్మ ఉందట. గర్భస్రావం జరిగితే ఆ అత్మ గతేమిటని ప్రశ్నిస్తున్నారు? వీరిది ద్వందనీతి. ఎన్నో యుద్ధాలను, ప్రపంచయుద్ధాలను బలపరిచారు. సైనికులుగా చేరి పోరాడమని చర్చిలలో ఉపన్యాసాలిచ్చారు. మరి ఆనాడు వీరికి ప్రజల అత్మల విషయం వట్టలేదు. యుద్ధంలో చంపడాన్ని, చావడాన్ని సనాతన క్రైస్తవం నిషేధించలేదు. 'జీవయెడ గౌరవము' నే నూత్రాన్ని పిండానికి, ప్రేతాలకు మాత్రమే వర్తింప చేస్తున్నారు మతస్తులు. బీదరికం, వ్యాధి వీటివల్ల చనిపోయే శిశువులు జీవాలకు గౌరవంలేదు వారి దృష్టిలో. తల్లి శోచనీయ స్థితితో వారికి సంబంధం లేదు. వారిది పురుష ప్రాధాన్యతను పెంపొందించే మతం కదా!

గర్భసావం ఎందుకు?

1. ఆమె విషయం ఏ మాత్రం పట్టించుకొనని పురుషుని సాంగత్యం వల్ల కలిగే గర్భాన్ని వదిలించుకోవటానికి,

2. త్రాగినమైకంలో పొందిన సాంగత్యం వల్ల కలిగే సంతానాన్ని ఆమె కోరడానికి ఆమె గర్భం అడ్డుపస్తుంది.

3. తను తెలివితక్కువగా ప్రేమించిన పురుషుని సంపర్కం వల్ల గర్భం వస్తే ఆ శిశువును వదిలించుకోవటం,

4. తనపై అత్యాచారము జరిగితే గర్భం వస్తే ఆ సంతానాన్ని కనడం ఇష్టంలేక,

5. మరో పిల్లనో, పిల్లవానినో ప్రసవించటానికి ఆమె శారీరక మానసిక పరిస్థితి అనుమతించకపోవుట,

6. దోషభావం, ఆదుర్దా, భయం వీటిబడువును నవమాసాలు మోయ లేక పోవడం, ఇంకా యిలాంటి పరిస్థితిలో స్త్రీ గర్భస్రావాన్ని ఆశిస్తుంది.

సానుభూతితో ఈ పరిస్థితిని అర్థం చేసుకోరు సనాతన క్రైస్తవులు.

పసుకీర్తు తల్లి మేరీమాతను గౌరవిస్తారు ఆమెకు అనాదిపాపం (original sin) బాధించదట. మరో స్త్రీ కన్యగా అంటే ఆవివాహితగా ఉండి మాత్రం అయితే ఈ సనాతన సంప్రదాయ క్రైస్తవులు నిరసిస్తారు.

గర్భసావం ఇటీవల జనాదరణ పొందడానికి వృత్తిచేసే స్త్రీలు, శాసనాలయెడ భయం, భక్తి లేని యువతరం, ఈనాటి ఫిల్ములు కారణాలట. అలా చెప్పి దుయ్యబట్టడం పరిపాటి అయింది. మతవరమైన పిడివాదం, మూఢవిశ్వాసం వీటికన్న కరుణకు స్థానమిస్తారు మతస్థులు. న్యాయదృష్టి ఎగిరిపోయింది.

గర్భస్థ శిశువును నవమాసాలు మోసేది స్త్రీ, అది ఆమె సొత్తు. ప్రసవమయి తల్లి దేహంనుండి బయలు వెడలేవరకు పిండంపై హక్కు తల్లిదే. అది ఆమె శరీరంలో భాగం. ఆశేషంగా సంతానం కనమని, సమాజాన్ని, ప్రపంచాన్ని దుఃఖభూయిష్టం చెయ్యమని, తన జీవితాన్ని దుఃఖభాజనం చేసుకోమని స్త్రీని బలవంతం చేయటానికి ఎవరికీ - ఆ మాటకువస్తే భర్తకుకూడా - హక్కులేదు.

సనాతన క్రైస్తవుల దృష్టిలో నీతి అంటే లైంగిక నీతిమాత్రమే. సంతానానికి, దేవునికి, మాత్రమే ప్రాముఖ్యత. అసలు మనుషులు - అంటే తల్లిదండ్రుల విషయం వారికి పట్టదు. సమాజంలో వనరులు లేకపోవటం లేక తగ్గిపోవటం వారికి ఆసక్తిలేని అంశం. తల్లిదండ్రుల ఆర్థిక స్థితి, మానసిక పరిస్థితి వారికనవసరం. ఇలా అర్థరహితమైన తప్పుడు అవగాహనతో అనుయాయుల జీవితాలను బాధాకరం చేస్తున్నది సనాతన క్రైస్తవం.

భారత డేశంలో గర్భస్రావాన్ని కొన్ని సందర్భాలలో చట్ట వమ్మతం చేసారు. ఈనాడు అది తేలిక అయింది. అయినా సనాతన క్రైస్తవులు తమ వైఖరిని మార్చుకోవటం లేదు. ఇది చాల శోచనీయం.

భార్యాభర్తలు ఏక శరీరులు. అదియును గాక భార్య భర్తకు లోబడి యుండవలెను. భార్య భర్త ఆస్తి. కనుక భార్య ఆస్తి కూడా భర్తదే. ఇదీ క్రైస్తవుల ఆలోచనా సరళి. 1870 లో ఇంగ్లండులో వివాహ స్త్రీల ఆస్తిహక్కు చట్టము వచ్చేవరకు వివాహం కాగానే స్త్రీ యొక్క ఆస్తి భర్తకు చెందేది. భారతదేశంలో ఇలాంటి శాసనం 1874 లో వచ్చింది.

క్రైస్తవ వివాహిత స్త్రీ ఆస్తిపైన, దానివల్ల వచ్చే ఆదాయమీద, ఆమె సంపాదనమీద భర్తదే హక్కు. ఫ్రాన్సులో రెండుదశాబ్దాల క్రితం వరకు భార్య ఫ్యాక్టరీలో పనిచేస్తుంటే ఆమె జీతాన్ని భర్తకు ఇచ్చేవారు; అతడు వసూలు చేసుకునేవాడు. ఈ పద్ధతిని సూన్పించబానికి మహిళలు ఎన్నో పోరాటాలు చేశారు. చివరకు విజయం పొందారు.

వారసత్వం

ఒక పురుషుడు చనిపోతే అతని ఆస్తి కుమారులకు చెందేది. ఒకడు కుమారులు లేకుండా చనిపోయెను. అంత కుమార్తెలు తమకు వారసత్వం

రావలెనని మోషేయెదుట చెప్పిరి. మోషే వారికనుకూలముగా యెహోవాకు మనవిచేసెను అంత యెహోవా అనుగ్రహించెను. “ఒకడు కుమారుడు లేక మృతి నొందినయెడల మీరు వాని భూస్వాస్థ్యమును వాని కుమార్తెలకు అందజేయవలెను. వానికి కుమార్తెలు లేనియెడల వాని అన్నదమ్ములకు వాని స్వాస్థ్యము ఇయ్యవలెను. వానికి అన్నదమ్ములు లేనియెడల వాని భూస్వాస్థ్యమును వాని తండ్రి అన్నదమ్ములకు ఇయ్యవలెను. వాని తండ్రికి అన్నదమ్ములు లేనియెడల వానికి సమీపమైన జ్ఞాతికి వాని స్వాస్థ్యము ఇయ్యవలెను;” (సంఖ్యాకాండము 27 : 5 - 11)

యెహోవా తరువాత ఇలా సవరణ చేసెను.

“వారు (కుమార్తెలు) తమకు ఇష్టులైనవారిని పెండ్లి చేసికొనవలెను. ఇశ్రాయేలీయుల స్వాస్థ్యము ఒక గోత్రములోనుండి వేరొక గోత్రములోనికి పోకూడదు. ఇశ్రాయేలీయుల గోత్రములలో స్వాస్థ్యము గల ప్రతి కుమార్తెయు తన తండ్రి గోత్రవంశములోనే పెండ్లి చేసికొనవలెను. అట్లు సెలోపెహాదు కుమార్తెలు తమ తండ్రి సహోదరుల కుమారులను పెండ్లి చేసికొనిరి. వారి స్వాస్థ్యము వారి తండ్రి గోత్రములోనే నిలిచెను.” (సంఖ్యాకాండము 36 : 6 - 12)

దీనిని బట్టి పురుషాధిక్యత తేటతెల్లమవుతున్నది. భార్యకు వాటా లేదు. కుమార్తెలకు ఇచ్చిన వాటా షరతులతో కూడియున్నది. భారత వారసత్వ చట్టము (1925) భారత క్రైస్తవులకు వర్తిస్తుంది. వాటి నిబంధనలు ఇలా ఉన్నాయి. ఒక పురుషుడు తన విధవను, కుమారులను కుమార్తెలను వదిలి చనిపోతే విధవకు మూడవవంతు వస్తుంది. అతని సంతానానికి మూడింట రెండువంతులు వారసత్వంగా వస్తుంది. నిస్సంతుగాను విధవను తతిమ్మా సమీపబంధువులను వదిలి వెళ్ళితే సగము ఆస్తి

భార్యకు వస్తుంది. మిగతాది సమీపబంధువులకు పోతుంది. సమీప బంధువులు లేకపోతే మొత్తం ఆస్తి చనిపోయిన అతని భార్యకు వస్తుంది. (సె 33) చనిపోయిన అతని ఆస్తి మొత్తం 5 వేల రూపాయలకు మించకపోతే, అతని సంతానం లేకపోతే మొత్తం ఆమెకే వస్తుంది. ఆస్తి విలువ 5 వేలకు మించితే ఆమెకు 5 వేల వరకు యిచ్చి మిగతాదానిని ఆమెయు సమీపబంధువులు చెరిసగము తీసికొనవలెను. (సె 33 ఎ) ఈ చివరి 3000 నిబంధనలు పూర్తి ఆస్తికి వీలు రాయకుండా చనిపోతే తప్ప భారత క్రైస్తవులకు వర్తించవు. కుమాతులకు కుమార్తెలకు మధ్య వివక్షలేదు. కాగా భార్యయెడ చిన్నచూపు ప్రస్ఫుటంగా కన్పడుతోంది. ఈ 1925 శాసనంలో కూడ ఏమయినను క్రైస్తవమత ప్రభావము పోదు కదా!

ACC NO. 12562

22018

SUB

12200

ప్రపంచ వ్యాప్తంగా క్రైస్తవమతం బలంగా ఉన్న చోట స్త్రీలను విద్యకు మార్గంగా ఉంచారు. ఉదాహరణకు క్రీ. శ. 16, 17 శతాబ్దాలలో ఆమెకు కుట్టు, సంగీతం, చిత్రలేఖనం నేర్పేవారు. ధనవంతులయితే ఒక ప్రత్యేక సంగీత వాయిద్యంపై పాడటంలో శిక్షణ యిచ్చేవారు. శామిక కుటుంబాలస్త్రీలు ఇంగ్లండు, పోలాండ్లను బండచాకిరి చేసేవారు. ఇంగ్లండులో ప్రప్రథమ లేడి డాక్టరు 1849 లో వైద్య వృత్తిలో ప్రవేశించింది.

ప్రప్రథమంగా స్త్రీలకు వోటుహక్కు న్యూజిలాండులో 1893 లో వచ్చింది. ఇంగ్లండులో స్త్రీలందరికీ వోటుహక్కు 1928 లో వచ్చింది. 1791 లో మేరీ ఒలింపీడ గాజెస్ అనే ఆమె 'స్త్రీల హక్కుల ప్రకటన' వ్రాసింది. ఇంగ్లండులో మేరీ వూల్ఫ్ షన్ క్రాఫ్ట్ 1792 లో స్త్రీల హక్కులను సమర్థిస్తూ వ్రాసింది. 1800 లో అమెరికా సంయుక్త రాష్ట్రాలలో స్త్రీల హక్కులను సమర్థిస్తూ మొదటి సభ జరిగింది.

మొదట్లో స్త్రీలు వోటుచేయడానికి లేదు. పౌరహక్కులు లేవు. ఎపడైనా ఏ స్త్రీ నయినా చెరిచినా ఆమె అతనిపై వ్యాజ్యం జరుపుటకు లేదు. ఆ హక్కు ఆమె తండ్రికే. స్త్రీలు వీలునామా వ్రాయడానికి అవకాశం

లేదు. న్యాయస్థానాలలో సాక్ష్యం చెప్పటానికి హక్కులేదు. విడాకులు వీలులేదు. పిల్లలు ఆమె భర్త సంతానం క్రింద లెక్క. అతని పేరు వారికి సంక్రమిస్తుంది. ఆమెకూడా ఫలానివారి భార్య అని పిలవబడేది. ఆమెకు బ్యాంకులో ఖాతాపెట్టుకోవటానికి సౌకర్యంలేదు. కంట్రాక్టులపై ఆమె దస్కతు చేయరాదు. శశువుకన్న ఆమెసోదా కనాకిష్టంగా ఉండేది.

వివాహిత స్త్రీకి తన ఆస్తిపై హక్కు మిసిసిపి రాష్ట్రంలో 1839 లో వస్తే, న్యాయార్థు వగైరా రాష్ట్రాలలో 1848 లో వచ్చింది. ఇంగ్లండులో 1870 లో ఆ హక్కును ఆమెకు ప్రసాదించారు. భర్త ఆస్తిలో, అమెరికాలో మూడవవంతు మాత్రం భార్యకు వచ్చేది.

అమెరికాలో జరిగిన మొదటి ఎన్నికలలో ఒక్క స్త్రీ కూడ వోటు చేయలేదు. రాజ్యాన్ని నిర్మించిన రాజ్యాంగ సభలో ఒక్క స్త్రీ కూడ లేదు.

ఇప్పటికీ ప్రపంచ జనాభాలోని నిరక్షరాస్యులలో మూడింట రెండు వంతుల మంది స్త్రీలు. ప్రసవశాలలో స్త్రీ 100 కి 50 మంది స్త్రీలకు శిక్షితులైన వైద్యుల, నర్సుల సహాయం లేదు. ఇప్పటికీ పురుషునికి చెల్లించే వేతనంలో స్త్రీకి సగం లేక నాలుగువంతులలో 3 వంతులు మాత్రమే ముట్టుతున్నది. స్త్రీలు ప్రపంచ జనాభాలో సగం ఉన్నారు. పనిగంటలలో వారివంతు మూడింట రెండు వంతులు. వారి పరుమానము ప్రపంచ ఆదాయంలో పదింట ఒకవంతు. ఇవన్నీ 1980 నాటిలెక్కలు. అభివృద్ధి చెందిన అమెరికా, రష్యాలలో కూడ స్త్రీలు రాజకీయార్థిక రంగాలలో కీలక స్థానాలలో లేరు. ప్రపంచ వ్యాప్తంగా ఉన్నది కనుక ఈ పరిస్థితులకు క్రైస్తవమతం చాలవరకు బాధ్యత వహించాల్సి ఉంటుంది.

అమెరికా సరియుక్త రాష్ట్రాలలోని సెయింట్ పాల్ (మిన్నిసోటా) లో 1973 లో లూథరన్ మతగురువులు సమావేశం జరిగింది. అందులో ఒక మత శాస్త్రజ్ఞురాలు డాక్టర్ రోజమరీ రూథర్ అనే ఆమె ఉపన్యసించడం తటస్థించింది. ఆమె బహు మర్యాదగా, అయితే నిశ్చయంగా తన అభిప్రాయాలను ఇలా వ్యక్తం చేసింది.

“కైస్తవంయొక్క తొలిరోజులల్లో మతగురువుల కాలింనుండి స్త్రీలను కేవలం శరీరంగాను అందులోనూ మెడడులేని శరీరంగాను చూచారు.” “పాపానికి ప్రతీకలుగా” స్త్రీని చిత్రించారు. ఆధ్యాత్మికంగా అధికుడైన పురుషుడు స్త్రీపై పెత్తనం సాగించటానికి పూనుకున్నాడు. ఆమెను సంతానోత్పత్తి సాధనంగానో లేక కామదాహ నివారణకు ఔషధం గానో వాడారు.

తొలి కైస్తవపు మతగురువులు, మధ్యయుగపు మతశాస్త్రజ్ఞులూ, ఇరుతెగలవారూ “పురుషునికి ఆధ్యాత్మిక సహవాసం కావాలంటే మరియొక పురుషుని వలననే కలుగుతుందని” తలపోశారు.

“19 వ శతాబ్దంలో కాని, ఈనాడు కాని స్త్రీ విమోచన ఉద్యమాన్ని ప్రతిఘటించేవారు క్రైస్తవమత గురువులే. అలా ఉద్యమంపై దెబ్బ తీయడానికి, స్త్రీని సంప్రదాయం శాసించే స్థానానికి నెట్టడానికి, బైబిలు వాక్యాలను, పౌలు బోధనలను సాధనాలుగా వాడు తున్నారు.”

జాతుల మధ్య వైషమ్యం ఎలా పచ్చిందనే సమస్యను చర్చిస్తూ -

“లింగభేదం వల్ల వచ్చిన వేర్పాటు, వివక్ష అన్నింటికన్న పురాతనమైనది. ఆధిపత్యం యొక్క ప్రతిరూపము లైంగిక వివక్షపై ఆధారపడి ఏర్పడింది. అణచివేయబడిన ప్రజానీకం - శ్రామికులు, రైతులు, గోధుమ వర్ణపుచర్మం కలవారు, అందరూ చైతన్యం లేనివారట. ఇంద్రియాలకు అధీనులుగా జీవితాలు గడుపుతున్నారట. వివేచనలేని జనమట. కేవలం దేహంగా బ్రతుకుతున్నారట. అంటే ‘స్త్రీత్వ లక్షణాలని’ మనము వేటినైతే సేర్కొంటున్నామో వాటిని అన్నింటిని కలిగి యున్నారట. పెత్తనం సాగించే షర్గం, హేతుబద్ధంగా ఆలోచిస్తుందట, చైతన్యంతో తొణికిసలాడుతుందట. స్వతంత్రంగా ఆలోచించి నిర్ణయాలు చేయగలిగి సత్తా కలిగి యుందట. అంటే ‘పురుష లక్షణాలని మనము వేటినైతే పిలుస్తామో వాటి నన్నింటిని పొంది యుంటుందట.”

“స్త్రీకి అండము ఉన్నదని, దానికి జీవోత్పత్తి కార్యక్రమంలో ప్రధానపాత్ర ఉన్నదని తెలియని రోజుల్లో అరిస్టాటిల్ స్త్రీలు సంతానోత్పత్తి ప్రక్రియలో చైతన్య రహితమైన పాత్ర నిర్వహిస్తున్నారని, కేవలం పురుష సృజనాత్మక శక్తికి ధారావాహికలుగా ఉన్నారని చెప్పాడు. ఆ భావాన్ని నిన్ను మొన్నటి వరకు ఆమోదించారు.”

రోమన్ కాథలిక్ చర్చిని గురించి, ఇంకా తన స్నేహితులు కొంత మందిని గురించి ఆమె ప్రసంగిస్తూ ఇలా చెప్పింది,

“పురుష వాసన కల పదాలను మార్చి మనం ఎంతో మేలు చేకూర్చాము. ‘రాణులకు రాణి, స్త్రీలలో ఉన్నత స్త్రీ’ అని పాటలు

క్రైస్తవం స్త్రీలకు మేలు చేసిందా ?

పాడితే ఎలా ఉంటుందో ఊహించండి. పురుషాధిపత్యాన్ని సూచించే పాత పదాలతో కూడినది ఎంత మధ్యయుగపు భాషయో ప్రజలు ఒక్క సారిగా గ్రహించారు.”

అదే వారంలో బోస్టన్ కాలేజీలో మతశాస్త్ర ఆచార్యులుగా ఉన్న డా॥ మేరీ డేలీ 1973 నోవెంబర్ మహా సభలో పాల్గొని ఆమె ప్రసంగించింది. స్త్రీ విమోచన విషయంగా క్రైస్తవ రూపం సామాన్యంగా భావించేది కాదని వాదించింది.

“క్రైస్తవంలో స్త్రీల స్థితిని, కెట్టజాతిలోని స్త్రీల స్థితిని పోల్చి తరచి చూడండి.... క్రైస్తవం పితృసాంఘ్యమతం. పితృస్వామ్యాన్ని నిలబెట్టుటానికి కృషి చేసింది. పురుష దేవుడు, పురుష ఎసులో దైవంయొక్క అవతారం, దుష్టత్వానికి ప్రతిరూపంగా స్త్రీని చిత్రించడం, పురుషాధిపత్యాన్ని పొగిడే మత ప్రామాణిక గ్రంథాలు, స్త్రీ యొక్క అనుభవాన్ని తృణీకరించటం, వీటిద్వారా క్రైస్తవంలో స్త్రీ యొక్క స్థానాన్ని దిగజార్చారు. స్త్రీ పురుష వివక్ష సక్రమమని వాదించే సమాజం అలాంటి మతాన్ని సృజించింది. ఆ మతం అలాంటి సమాజాన్ని తిరిగి సృజిస్తున్నది.”

వీరిరువురు హార్వర్డు మతధర్మ కళాశాలలో అధ్యాపకులు కాబోతున్న వారు. వీరు ఇంత స్పష్టంగా, నిర్ద్వందంగా కుండ బ్రద్దలుకొట్టినట్లు ఈ విషయాలను చెప్పడం ముదావహం. తమాషా ఏ మంటే ఈ వాస్తవాలను ఇంత సునిశిత పరిశీలనను రోమన్ కాథలిక్ స్త్రీ చేయడం. “స్త్రీలను మానవవ్యక్తుల స్థానాన్నుండి దిగజార్చిన ఘనత క్రైస్తవ మతానిది.” అని డా॥ డేలీ చెప్పారు. కాని ఆ మత ధర్మశాస్త్రంలోనే తను కనుగొన్న వ్యాధికి విరుగుడు ఉందని ఆమె విశ్వసించటం విడ్డూరం. క్రైస్తవ మతసార లైంగిక విభజనా సిద్ధాంతానికి వ్యతిరేకం; జీవచైతన్య స్రవంతికి వ్యతిరేకం; స్త్రీలపట్ల శత్రుత్వం కలది. దానిని మార్చాలంటే ఆ దృక్పథాన్ని పారిత్రోలాలి. పురుషులకన్నా స్త్రీలు ఈ విషయంలో శ్రద్ధవహించాలని మాడలీన్ ఓ హెయిర్ (U S A) అభిప్రాయం వెలిబుచ్చింది.¹

కైస్తవం స్త్రీలకు ఏమి ఒనగూర్చించి? అనేప్రశ్న వేసుకొని 'పురుషుడికి స్త్రీని బానిసను చేపింది' అని సమాధానం చెప్పుకున్నాడు ఆగస్టు బెబేల్.²

స్త్రీకి ఆత్మ ఉన్నదా లేదా అని విచారణ చేసేదాకా వెళ్ళారు కైస్తవ మతగురువులు. చివరకు మతసంబంధమైన 1895 మెథాడిస్టు మహాసభలో స్త్రీలను పాల్గొననివ్వలేదు.³

'స్త్రీత్వం కొనసాగించబడిన శైశవం' అనేదాకా ఆగస్టు కామ్టే వెళ్ళాడు.⁴

"నేను పెళ్ళి చేసుకోదలిస్తే రాతిలోనుంచి విధేయుత కల స్త్రీని సృష్టిస్తాను. ఎందుకంటే స్త్రీలలో విధేయుత ఉంటుందనే ఆశ నాకులేదు" అని ప్రొటెస్టెండు మతశాఖకు స్థాపకుడయిన లూథర్ అన్నాడు.⁵

"ప్రపంచంలో నైతికాభివృద్ధికి కైస్తవమతం, కైస్తవ చర్చి ప్రధాన శక్తువులు" అని సుప్రసిద్ధ తత్వవేత్త బెర్ట్రాండ్ రసెల్ అభిప్రాయ ప్రకటన చేశారు.⁶

"ప్రపంచంలోని బాధలన్నీ భార్యలు, తల్లులు, కుమార్తెలు భరించారు."⁷

"తమ హక్కుల పత్రంగా స్త్రీ బైబిలును పరిగణించినంత కాలం ఆమె పురుషునికి బానిసగా ఉంటుంది. బైబిలును స్త్రీ రాయలేదు. దాంట్లో ఆమెను అవమానించడం, సిగ్గుపరచటం తప్ప మరేమీలేదు. ఆమె పురుషుని అస్తిగా పరిగణింపబడింది." అని సుప్రసిద్ధ స్వేచ్ఛా భావుకుడు రాబర్ట్ ఇంగర్ సాల్ (అమెరికా) చెప్పాడు.⁸

"క్రీ. శ. మొదటి శతాబ్దంలో కైస్తవ సాహిత్యంలో స్త్రీ పట్ల చూపినంత నీచభావన మరే ప్రపంచ సాహిత్యంలోనూ కన్పడదు. తొలి శతాబ్దాల్లో బీజాలు వేసి పెంచిన స్త్రీలపట్ల చురుకైన భావం ఇంత అభివృద్ధి

జరిగినా క్రైస్తవుల మనస్సులలోనుండి తొలగిపోలేదు.”⁹ అని ఛాప్మాన్ కోహెన్ వ్రాశాడు

“హిట్లర్ కాలంవరకు లూథరన్ చర్చీలు సామాజిక న్యాయంకోసం పోరాడలేదు. చర్చి పూజావిధానంలో హిట్లర్ జోక్యం కలుగజేసు కున్నపుడే లూథరన్ చర్చీలు ఎదురు తిరిగాయి.”¹⁰ అని హెక్టర్ హటన్ ఆభిప్రాయం వెలిబుచ్చాడు.

‘రోమను సామ్రాజ్యంలో తాము అనుభవించిన ఆస్తిహక్కును తిరిగి పొందడానికి స్త్రీలకు 2 వేల సంవత్సరాలు పట్టింది. క్రైస్తవ శాసనాల వల్లనే ఆమె ఆస్తిహక్కును పోగొట్టుకున్నది.’¹¹ అని వాగ్వాద నిపుణత గల ప్రఖ్యాత మాస్టరెట్ నైట్ అన్నారు.

“యూదులు, క్రైస్తవులు ఇలా వ్రశ్నించుకోవలసి యున్నది. 20 వ శతాబ్దపు చివరిలో జీవీస్తున్న మనకు బైబిలు (సెక్స్ విషయమై) చెప్పే విషయాలు ప్రాముఖ్యత కలిగి ఉన్నాయా? వాటికి ఈనాడు అర్థం ఉన్నదా?...2, 3 వేల యేండ్లనాడు జీవించిన యూదాజాతి వారికి, క్రైస్తవులకు ఈనాడు మానవ దేహంపై పరిశోధనలు చేస్తున్నవారికన్న ఎక్కువ తెలుసునని భావించడానికి ఏది నన్ను పోద్బలం చేస్తున్నది?” అని బైబిలులోని సెక్స్పై పరిశోధన చేసిన గేరాల్డ్ లారుఎ అంటున్నారు.¹²

“బైబిలు అనేక స్వభావాలు, లక్షణాలు కలిగి ఉంది. అనేకులు దానిని వ్రాశారు. కొంతమంది పేర్లు మనకు తెలిశాయి. మరికొంతమంది పేర్లు తెలియవు. దానిలో కవిత్వం, చరిత్ర, పుక్కిటిపురాణాలు, అభూత కల్పనలు, తత్వము, నీతి, భవిష్యద్దర్శనం, సామెతలు, మూఢవిశ్వాసాలు అన్నీ ఉన్నాయి. మంచీ, చెడూ, సుందరమూ, అసహ్యకరమూ, బర్పరత్వమూ, మార్దవమూ, అన్నీ అద్భుతంగా దాని పుటలలో కలిగా పులగం అయినాయి. అది చాల పెద్దపుస్తకం. అందుకని దానిని విమర్శించకుండా చదువుతారు. దానికి విషయదర్పణం లేదు. అందుకే

ఈ పుస్తకాన్ని తయారుచేసాము. ఇది స్వేచ్ఛాభావులకే కాక సత్యాన్వేషణాసక్తి కల క్రైస్తవులకు కూడా ఉపకరిస్తుంది” అని బైబిల్ హౌండ్ బుక్ 1900 ‘ఎడిషన్’ కు ఉపోద్ఘాతంలో జి. డబ్ల్యూ. ఫూట్ వ్రాశాడు.¹³

ఈ పుస్తకం 1885 లో వ్రాయబడినది. దీనిలో బైబిల్ లోని వ్యాఖ్యాతలు, అస బద్దాలు, ఘోర అన్యాయాలు, ఫలించని జోష్యాలు, అవినీతి వాక్యాలు, అసభ్య ప్రకటనలు, అస్థిర పదాలు అన్నీ వర్గీకరణ చేసి పేర్కొనబడ్డాయి. ఈ పుస్తకం చదివితే క్రైస్తవంలో స్త్రీలస్థానం ఎంత ఘోరమో తెలుస్తుంది.

‘నేను ఎందుకు క్రైస్తవుడిని కాదు’ అని బెర్ట్రాండ్ రసెల్ 1927 లో ఇచ్చిన ఉపన్యాసంలో ఇలా అన్నాడు. “ఏను యొక్క నైతిక శీలంలో ఒకలోపం ఉన్నది ఆయనకు సరకంలో నమ్మకమున్నది. శాశ్వత శిక్షగా నరకానికి పోతారని శాపాలు పెట్టేవాడు. తన బోధనలను వినని వారిని ఎంతో ద్వేషంతో కోపంతో నిందించిన సంఘటనలు ఉన్నాయి. సోక్రటీసు తన వాదనను అంగీకరించని వారిని ఎంతో మర్యాదగా చూచేవాడు.....సువార్తలలో “ఓ స్వాల్లారా!” అనే సంబోధన కన్పడుతుంది.....పరిశుద్ధాత్ముడు వ్యతిరేకంగా ఎవరు ప్రసంగిస్తే వారు ఈ లోకంలో గాని పరలోకంలో గాని క్షమింపబడరు. అనే వాక్యం ప్రపంచంలో ఎంతో దుఃఖాన్ని, బాధను సృష్టించింది.”¹⁴

ఆయన ఇంకా ఇలా అన్నారు.

“క్రైస్తవమతాన్ని ప్రజలు పూర్తిగా నమ్మి ఆచరించిన రోజుల్లో, విశ్వాసయుగాలుగా అభివర్ణించబడిన కాలంలో సంశయాత్ములను క్రూర హింసల పొల్టేరుడం జరిగింది; అనేకమంది స్త్రీలను మంత్రకత్తెలని పేరు పెట్టి తగలేశారు; అనేక వర్గాల ప్రజలపై అన్నిరకాల క్రూరత్వ హింస ప్రదర్శింపబడినాయి.”¹⁵ (వక్కాణింపు రచయితది)

క్రైస్తవం స్త్రీలకు మేలు చేసిందా ?

ఈ వైఖరివల్ల క్రైస్తవంలో మానసిక వైపరీత్యాన్ని, తనను కష్టపెట్టు
టనె స్వభావాన్ని ప్రవేశపెట్టింది.”²⁰

వాస్తవాలు ఇలా ఉన్నా బిషప్ పుష్పనాథంగారు తమ పుస్తకం
'అవతారమూర్తి' లో ఇలా వ్రాస్తున్నారు. “ఓసారి ఈ గ్రంథరాజాన్ని
ఓప్పి చదివినవారు విడువలేరు”²¹ నిజమే! దాంట్లో స్త్రీకి జరిగిన అవ్యా
యాన్ని ఒకసారి గమనిస్తే ఇంకెన్ని ఘోరాలు జరిగాయో తెలిసికోవ
టానికి చదవాలి కదా!

“ఏ కుటుంబమైతే ఈ గ్రంథం నియమాలను అనుసరించునో
ఆ కుటుంబం అన్నివిధాల అభివృద్ధి పొందుతుంది.”²² అవును. పాత
నిబంధనను అనుసరిస్తే నేరస్తుడవుతాడని క్రొత్త నిబంధన నియమాలను
పాటిస్తే మానసిక వైపరీత్యాలకు లోనవుతాడని బెర్ట్రాండ్ రసెల్ చెప్పిన
మాట గుర్తుకు వస్తుంది.

ఇంత పట్టుపలగా విషయాన్ని అధ్యయనం చేసిన తరువాత
కాస్త హాస్య సన్నివేశాలు ఉండాలి. లేకపోతే జీవితం దుర్భరమవుతుంది.
విన్నూరా లేక చదివారా? “ఛార్లెస్ డార్విన్ తన అత్యదశలో బైబిలును
రాజగ్రంథమని పిలిచాడు”²³ “నికిటాకృప్పేప్ ‘ఏసుక్రీస్తు నా రక్షకుడు’
అని చెప్పినాడు.”²⁴ మావో ఉన కుమారులు చనిపోవుట తన చర్యలకు
కఠిన శిక్షయని’ చెప్పాడు.”²⁵ ఇవన్నీ బిషప్ పుష్పనాథంగారి రాతలు
సుమా! ఇలా వచ్చి అబద్ధాలు రాయటం మతస్తులకు అలవాటే. ఇది
మామూలు పద్ధతియే విశ్వాసులకు. ఇది వారి ప్రచార సరళి!

స్త్రీ విమోచన కార్యకర్తలు క్రైస్తవమత శాస్త్రంలో ముక్తికోసం
అన్వేషించటం వృధా.²⁶ మానవశాస్త్రాన్ని, చరిత్రనూ, మానసిక
శాస్త్రాన్ని, సామాజిక శాస్త్రాన్ని, నీతిశాస్త్రాన్ని అధ్యయనం చేసి వివేచన
పెంచుకొని సత్యాన్వేషణద్వష్టి, తోటిమానవులయెడ సానుభూతి కరుణలు,
జ్ఞానమూ వీటిని సంతరించుకొని భావవిప్లవానికి కృషి చేస్తూ స్త్రీలు
పురోగమించిననాడే అంటే ఆ ప్రయత్నంలో క్రైస్తవ మతపు మౌలిక
భావనయైన పురుషాధిపత్యాన్ని పితృస్వామ్యాన్ని, మహిళలు తిరస్కరించిన
నాడే స్త్రీలకు విముక్తి, స్వేచ్ఛ ఇభిస్తాయి.

13 వ అధ్యాయం : రిపరెన్సులు

1. స్త్రీ విమోచన నాస్తికత్వం (వుమెన్ అండ్ ఎథియిజం) మాడలీన్ ఓ హెయిర్ : పుటలు 34, 31
2. 'వుమెన్ ఆన్ ది పాస్ట్, ప్రెజెంట్, అండ్ ఫ్యూచర్' : ఆగస్టు బెబెల్.
3. 'కైస్తవం : స్త్రీలు' ఛాప్మన్ కోహెన్
4. 'స్టేటస్ ఆఫ్ ఉమన్' (వాట్ హ్యూమనిజం ఈజ్ ఎబౌట్ : కిట్ మౌఎట్
5. ,,
6. ,,
7. పుట 107 కొటేషన్లు ప్రం రాబర్ట్ ఇంగర్సాల్ సంకలనం రోజర్ శ్రీలీ
8. పుట 108 ,,
9. పుట 11 క్రిష్టియానిటీ అండ్ ఎథిక్స్ : బాప్మన్ కోహెన్
10. 'చరిత్రలో కైస్తవం' ('కాంట్రవర్సి' : హెక్టర్ హౌటన్)
11. 'పాజిషన్ ఆఫ్ వుమెన్' (అనెస్టు టుమాన్ : మార్గరెట్ నైట్)
12. పుట 12 'సెక్స్ అండ్ బైబిలు' : గెరాల్డ్ లారూఎ (అమెరికా)
13. పుట V ఉపోద్ఘాతం 'బైబిలు హౌండ్ బుక్' సంకలనం : జి. డబ్ల్యూ ఫూట్ (1961)
14. వై ఐయామ్ నాట్ ఎ క్రిష్టియన్ : బెర్ట్రాండు రసెల్ (అన్ విన్ బుక్స్ 1967) పుట 22
15. పుట 24 ,,
16. పుట 24, 25 ,,

పరిశీలించిన గ్రంథాలు

1. A Bill of sexual Rights & Responsibilities.
2. Sex Laws in England.
3. Humanism & Women, Kit Mouat.
4. Bringing up Children in a Humanist Home.
Lady Fleming
5. 'Status of women' Chapter in 'What Humanism is about' Kit Mouat.
6. Humanist frame 'Love in a Humanist frame' by
Morton M Hunt.
7. Pioneers of Social Change by E. Roston pike.
8. The Humanist Revolution. Hector Hawton
9. Mao's Sayings
10. The Invisible woman 14/7/80 on the eve of UN
Conference.
11. Bible Old Testament.
12. Bible New Testament.
13. Women and Christianity. Chopman Cohen.
14. Women & Atheism. The Ultimate Liberation.
Madalyn Murray O' Hair.
15. Christianity & Debit Account. Margaret Knight.
16. Sex and Bible — Gerald Larue (1983)
17. Avataramurty — Bishop Pushpanadham.
18. The Christian Family. Adult Bible Studies (1976)
Christian Education Department
of the Evangelical Fellowship
of India.
19. 'Inger Soll Immortal Infidel' Edited By Roger
E. Greely (1977)
20. Christianity and Ethics. Chapman Cohen

21. How the Bible puts women in her place by Maril Holste. (American Atheist Vol 25 No. 2 Feb 1983) P O. Box. 2117. Austin Texas (USA)
22. Sex, Love & Marriage.
23. The Position of women - Chapter XVI : 'Honest to me' by Margaret Knight
24. 'He and She' — Kenneth C. Barnes.
25. 'Christianity in History' — in Hector Hawton. 'Controversy'
26. Humanism & Sex — Chapter 9 in 'The Humanist Revolution' by Hector Hawton.
27. Women in Past, Present and Future. August Bebel,
28. The new wedding : Khoren Arisian
29. Why I am not a Christian : Bertrend Russel. (Indian Secular Society)
30. Christ and Krishna : Edamaruku (Indian Atheist Publishers).
31. Rome or Reason : R. G. Ingersoll
32. 'The Bible Hand book' Edited by G. W. Foote & W. P. Ball (The Pioneer press) London.
33. Indian Divorce Act 1869.
34. Indian Christian Marriage Act.
35. The Married Women's Property Act.

రచయిత్ర ఇతర రచనలు

ప్రేమ + సెక్స్ = నీతి	నవల	17-00
చీకటి వెలుగులు	„	10-00
ఈ దేశం నాదేనా ?	„	5-00
కాంతి కిరణాలు	„	12-00
వెలిగిన జ్యోతి	„	12-00
సామాజి రుద్రమదేవి	„	10-00
ఇస్లాం : స్త్రీలు	విమర్శనాత్మక గ్రంథం	15-00
క్రైస్తవం : స్త్రీలు	„	15-00
హైందవం : స్త్రీలు	„	15-00
ఆం. ప్ర.లో మహిళోద్యమం : మహిళాసంఘాలు (1860-1983)	„	25-00
భారతనారీ ఆదర్శం	అనువాద గ్రంథం	10 00
వివాహం : నేడు-రేపు	సంకలన గ్రంథం	20-00
The Status of Indian Women		40-00
మాతృత్వానికి మరోముడి	కథాసాహిత్యం	20-00
Women Tradition & Culture	ఇంగ్లీషు గ్రంథం	70-00
Saga of Women's Struggle	„	10-00
Women's Movement & Women's Organizations in A. P. (1860 to 1983)	„	80-00
ఆ ధనిక స్త్రీ	వ్యాస సంకలనం	15-00
బంగారు సంకెళ్ళు	„	10-00
ఓ మహిళా ! ముందుకు సాగిపో	„	7-00
మహిళాభ్యుదయం	„	15-00
మహిళా దశాబ్దం	„	7-50
భావవాహిని	„	5-50
మారుతున్న సమాజం : మహిళలు	„	7-50
స్త్రీ విమోచన	„	7-50
ఏది అశ్లీలం ?	అచ్చులో	7-00
వ్యభిచారం ఎవరి నేరం ?	„	8-00
విముక్తి ఉద్యమాలు : మహనీయులు	„	5-00
మనం దేనికి బానిసలం	„	5-00
తల్లె పిల్లను చంపితే ?	„	5-00